

प्रथमाध्यायस्य तृतीयः पादः

तद्विशेषणीभूतोभयशब्दस्य प्राप्तानुवादकत्वात्तद्विधाने वाक्यभेदाप-  
त्तेः तस्मादुभयशब्दस्याविवक्षेति हविरात्स्यधिकरणराज्जान्तः<sup>१)</sup> हवि-  
र्वद्विवक्षायुक्तेत्याशयः । विध्यभावाद् वधकर्त्तव्यत्वस्याप्राप्तेरनुवादा-  
सम्भवमाशङ्क्य \* द्वेषादीत्युक्तम् \* नन्वाख्यातयोगित्वेनास्य  
नञो नास्तीत्यादिवद्भावमात्रवाचित्वान्निवर्त्तनार्थत्वं न युक्तमित्या-  
शङ्क्य \* प्रत्ययेत्युक्तम् \* य एवं विद्वान्पौर्णमासीं यजतइत्यादाव-  
नुवादार्थेनापि यजिना सामानाधिकरण्यात्पौर्णमास्यादिशब्दस्य या-  
गवाचित्त्ववदनुवादार्थेनापि प्रत्ययेन सम्बन्धान्नञो ऽर्थान्तरवाचि-  
त्वेनानुपपन्नमिति सूचयितुं सम्बन्धग्रहणम् । यदा तु नञ्युक्तेष्व-  
पि वाक्येषु नञो विषयसमर्पकत्वात्प्रवर्त्तनार्थ एव लिङादिरित्ये-  
तन्मताश्रयणेन पूर्वग्रन्थो व्याख्यायते । तदा येषां त्विति ग्रन्थस्य  
तन्निराकरणार्थत्वाद्वावेवेत्येवकारेणैकत्वं निराकृतम् । विधिवच्च  
निषेधस्यापि वाक्यार्थरूपा भावना विषय एव न तु धात्वर्थस्येव विष-  
यिणीति \* वाक्यार्थशब्देनोक्तम् \* अत्यन्तभिन्नावित्पत्तेनैकत्वनिरा-  
करणार्थं विपरीतस्वभावतोक्ता तथा हि ।

फलबुद्धिप्रमेयाधिकारिवोधकभेदतः ।

पञ्चधात्यन्तभिन्नत्वाद्भेदो विधिनिषेधयोः ॥

विधिरिष्टफलो ऽनिष्टपरिहारफलो परः ।

प्रेरितो ऽस्मीति धीः पूर्वं चारितो ऽस्मीति चापरे ॥

विधेयस्येष्टहेतुत्वं विधिना च प्रमीयते ।

निषेधेन निषेध्यस्य प्रत्यवायनिमित्तता ॥

विधिश्चाधिकरोत्यन्यकारणेनाप्रवर्त्तितम् ।

रागादिना प्रवृत्तं तु निषेधस्तद्विलक्षणम् ॥

नञ्वर्जितो लिङादिश्च विधिवोधस्य कारणम् ।

लिङाद्यनुगृहीतस्तु नञ् निषेधस्य बोधकः ॥

एतदेवाभिप्रेत्य बृहत्पटीकायामुक्तम् ।

अन्तरं यादृशं लोके ब्रह्महत्याश्वमेधयोः ।

दृश्यते तादृगेवेदं विधानप्रतिषेधयोः ॥

इति । शेषं समानम् । अस्मिन्नेव पक्षे स्पष्टीकरणार्थं वचन-

व्यक्तिमाह \* एषा हीति \* तव्ययुक्तवाक्यान्तराभिप्रायो वचनव्य-

क्त्यन्तरोपन्यासः । पूर्वस्मिन्पक्षे कीदृशी वचनव्यक्तिरित्यपेक्षायामा-

ह \* विध्येकत्वे पुनरिति \* विधिशब्दस्य लिङ्गादेरनुवादार्थत्वाभा-

वान्नञा सहैकीकृतस्य तत्सहितस्य निषेधपरत्वं युक्तं, द्वितीये व्या-

ख्याने तु विधिरैवैकः सर्वत्र न क्व चिन्निषेधो ऽस्तीति विध्येकत्वं  
 एकपदोपात्तयोर्धानुप्रत्ययार्थयोरुद्देश्योपादानविभागस्य शब्देन वक्तु-  
 मशक्यत्वे ऽप्यर्थमात्रविवक्षया वधस्याप्यविधेयत्वाद्बुद्देश्यत्वमाश्रित्य  
 यद्ब्राह्मणहननमित्युक्तम् शब्दव्यापारपर्यालोचने ब्राह्मणमात्रोद्दे-  
 शः । विधिशब्दो न पृथिव्यामग्निश्चेतव्य इत्यादिनिषेधानुवादशङ्का-  
 निराकरणार्थः । द्वितीयव्याख्याने प्रतिषेधशब्देनाभावो ऽभिप्रेतः ।  
 न कुर्यादिति चाख्यातयोगिनो नञो ऽभावचनत्वादभावं कुर्यादि-  
 त्यर्थः न हन्यादित्युक्ते प्रधानभूतेनाख्यातेनैवान्वयात्स एवार्थः ।  
 हननव्यतिरिक्तं वा प्रागभावपरिपालनं विधीयते यो ब्राह्मणहनना-  
 भावस्तं कुर्यात्पालयेदित्यापि वचनव्यक्त्यन्तरमिह द्रष्टव्यम् । वचन-  
 व्यक्तिभेदप्रपञ्चस्य प्रयोजनमुपसंहरति \* सर्वथेति \* सुरापाने वैष-  
 म्यमाह \* ब्राह्मण इति \* व्यतिरेकोपपादनार्थैकत्रेत्युक्तं ब्राह्मणराजन्यौ  
 वैश्यश्च न सुरां पिबेदित्यत्राख्यातप्रत्ययोपात्तक्रियागुणभूतत्वेनोपा-  
 दीयमानस्य संख्याया परिच्छेद्यत्वयोग्यस्य साधनांशस्य कर्तुर्विशे-  
 षणत्वेनोपादानात् पेया ब्रह्मवादिभिरित्यत्र च गुणभूतत्वेनोपादीय-  
 मानत्वप्रतीतेरित्यर्थः । श्रुतावपीमं न्यायमतिदिशति \* तस्मादिति \*  
 पाद्वस्थापादितमतिप्रसङ्गद्वयं परिहृत्य ब्राह्मणानां सुरापानप्रतिषे-  
 धाभावशङ्कामुपसंहरति \* अतश्चेति \* सुरापाने ब्राह्मणस्यानुद्दे-  
 श्यत्वे ऽप्यनुवाद्यत्वाद्विशेषणाविवक्षेति परिहरति \* नैतादिति \*  
 नन्वनुवाद्यत्वे ऽप्युपादेयत्वाद्विशेषणविवक्षा भविष्यतीत्याशङ्क्याह  
 \* नोपादेयत्वमिति \* उद्देश्यविशेषणविवक्षायां वाक्यभेदापत्तस्त-  
 त्परिहारार्थत्वाच्चोपादेयत्वस्य विवक्षाकारणत्वे ऽप्यविधयविशेष-  
 णस्य विधिना स्पष्टमशक्यत्वाद्विधेयत्वमेव प्रधानं कारणमित्यर्थः ।  
 शुक्रान्वारम्भणादौ प्रकरणप्राप्तस्यापि यजमानस्य कर्तृत्वेन विधा-  
 नाद्विशेषणविवक्षा युक्तेति भावः । नन्वनुवाद्यत्वे ऽपि ब्राह्मणस्य  
 क्रियाविशेषणत्वाभ्युपगमाच्छुद्धब्राह्मणविशिष्टक्रियानुवादवत्स्ववि-  
 शेषणविशिष्टब्राह्मणविशिष्टक्रियानुवादे ऽपि यत्पुमान् ब्राह्मणः सुरां  
 पिबेदित्येकप्रसरोपपत्तेरावृत्तिलक्षणवाक्यभेदाभावादेकक्रियावशी  
 कारणेण चारुगौकहायनीवत्परस्परनियमोपपत्तेः । प्रत्युद्देश्यवाक्य-  
 परिसमाप्तिलक्षणस्यापि वाक्यभेदस्याभावात्किमिति विशेषणावि-  
 वक्षेत्याशङ्क्याह \* अनूद्यमान इति न केवलं प्राधान्येनानूद्यमानस्य  
 प्राप्त्यपेक्षत्वं किं त्वनुवाद्यविशेषणत्वेनाप्यनूद्यमानस्येति सर्वशब्देन  
 सूचितं, तन्नानुवादस्य प्राप्त्यपेक्षत्वे सत्यनूदितस्य सुरापानस्य स्त्री-  
 पुंसकर्तृत्वेन प्रागेव प्रतीतेर्लिङ्गविशेषणस्यानाकाङ्क्षितत्वाद्विधेये

ऽप्यकर्तृकपानाप्रसक्तेरनुवाद्यपानविशेषणत्वेनाज्ञातज्ञाप्येभ्यो ब्राह्मणादिभ्यो ऽन्यलिङ्गं न विधीयते नानुवाद्यविशेषणत्वेनाज्ञातं ज्ञाप्यत इत्यर्थः । नन्वप्राप्तनिषेधायोगाच्चिषेध्यप्राप्त्यर्थं ब्राह्मणः सुरां पिबेदित्यवान्तरवाक्यार्थपर्यवसानवेलायां विधेयविशेषणत्वेन लिङ्गादिविवक्षा प्रसक्ता पश्चान्निषेधान्वये ऽपि न केन चिद् बाध्यतइत्याशङ्कते तावत् \* यदि हीति \* तत्र किमप्राप्तस्य पानस्य निषेधायोगादन्यतश्चाप्राप्तेरर्थाद्विधेयत्वं कल्पयते किं वा वाक्यस्वरसादेव विधिपरत्वं प्रतीयते इति विकल्प्याद्यं तावत्पक्षं दूषयति \* यतस्त्विति \* द्वितीयं दूषयति \* प्रतिषेधेति \* यदा च पानं न विधीयते तदा तत्र ब्राह्मणादेः सत्यपि गुणावादे ऽनुवाद्यत्वात्प्रतिषेधे चाक्रियात्मनि गुणत्वायोगात् प्रत्युत प्रत्यवायव्यावृत्त्यानुग्राह्यत्वेन प्राधान्याद्विधानं न सम्भवतीत्याह \* तेनेति \* भेदवादिमते नाद्यवचनव्यक्तौ पानस्य कर्त्तव्यत्वेनानूदितस्य प्रतिषेधः । विध्येकत्ववादिमतेन द्वितीयवचनव्यक्तौ पानं स्वरूपेणानूद्य प्रतिषेधेन विधीयमानेनेति कर्मव्युत्पन्नस्य विधिशब्दस्य प्रतिषेधशब्देन सह कर्मधारयः द्वितीयव्याख्याने प्रतिषेधस्याभावस्य विधिनेत्यर्थः । एवं सत्यपि यदि स्त्रीकर्तृकं पानं लोके न प्राप्नुयात्ततस्तन्न निषेध्येत न त्वेतदस्तीत्याह \* लोके चेति \* एवमनूद्यमानः सर्वो हीति पूर्वाद्धोक्तमर्थं प्रकृते योजयित्वा तत्रानाकाङ्क्षितमित्युत्तरार्द्धार्थं योजयति \* न चेति \* नन्वेवं तर्हि यो ब्राह्मणः पिबेत्स पुमानिति बाह्यपदोपात्तनिषेधपरित्यागेनानुवादपदान्तर्गतसन्निकृष्टब्राह्मणपदोपात्तलिङ्गसम्बन्ध एव केवलो विधीयतामत आह \* न चास्येति \* निषिद्धश्रुतिवैयर्थ्यापत्तोरिति भावः । उपसंहरति \* ततश्चेति \* प्रासङ्गिकाशङ्काशेषनिराकरणावतारायो \* भयत्रार्पित्युक्तम् \* ननु वधनिषेधे लिङ्गाविवक्षायां ब्राह्मणवधे ऽपि ब्रह्महत्यापत्तेर्महापातकनिमित्तकर्महान्यादिप्रसङ्गः स्यादित्याशङ्काशेषमाह \* नन्विति \* अत्र कुशावस्था अस्तीत्यात्रेयी गर्भिणी । अभ्युपगमेनैव परिहरति \* ब्राह्मणेति \* न च महापातकत्वे प्रायश्चित्तालपत्वं विरुद्ध्यते पुं-ब्राह्मणवधे ऽपि रहस्ये प्रायश्चित्तालपत्वदर्शनादित्याह \* न चेति \* उपसंहरति \* तस्मादिति \* सुरापानस्य तु स्त्रीकर्तृकस्यापि प्रायश्चित्तान्तरानाम्नानान्निःसदिग्धं महापातकमित्याहिच्छत्रब्राह्मणी-सुरापानस्य स्मृतिविरोधो दुःपरिहर इत्याह \* सुरापाने पुनरिति \* नन्वापस्तम्बेन देशव्यवस्थया विरुद्धाचारप्रामाण्याभिधानादेशान्तरनिवासिब्राह्मणीविषया सुरापाननिषेधस्मृतिः कल्पयिष्यत इत्या-

शङ्काह \* यापि चेति \* स्मृतिविरोधे ऽद्यतनाचाराप्रामाण्यं वि-  
स्तरेणोपपाद्योपसंहरति \* इतीति \* एवमुत्सूत्रं पूर्वपक्षं कृत्वा  
सदाचारप्रामाण्यप्रतिपादनपरतया ऽपि वेति सूत्रं व्याख्यायेदानीं  
सूत्रारूढं पूर्वपक्षं कर्तुं न शास्त्रपरिमाणात्वादिति पूर्वाधिकरणसि-  
द्धान्तसूत्रमाचाराधिकरणपूर्वपक्षे ऽप्यावृत्त्या योजयितुमुपक्रमते  
\* अथ वेति \* पूर्ववर्णके दुराचारसङ्करेण पूर्वपक्षाभिधानाय स-  
र्वदेशनिवासिशिष्टाचारोदाहरणान्तद्व्यावृत्त्यर्थमार्यावर्त्तनिवासिशि-  
ष्टाचाराणामेवोदाहरणत्वमाह \* इहेति \* अर्थकामाचारव्यावृत्त्यर्थे  
धर्माचाराणामेवोदाहरणत्वं दर्शयन्सन्देहमाह \* धर्मबुद्ध्येति \*  
दुराचारसङ्करस्याप्रामाण्यहेतोरयावर्त्तनिवासिधर्माचारेष्वसम्भवा-  
त् सन्देहहेतुं प्रश्नपूर्वकमाह \* कुत इति \* नन्विदं कर्त्तव्यमिदं  
कर्त्तव्यमिति सदाचाराणां विशेषरूपेणानिबन्धने ऽपि सदाचारः  
१४३। प्रमाणमिति सामान्यतो निबन्धनमस्तीत्याशङ्कते \* ननु चेति \*  
स्मृत्यधिकरणसाधितात्स्मृतिप्रामाण्यदेवाचारप्रामाण्यं सिद्धमि-  
त्यर्थः । अष्टकादिस्मृतीनां मूलश्रुत्यदर्शने ऽपि तदभावे हेत्वदर्श-  
नादविरुद्धं श्रुत्यनुमानम् । आचारप्रामाण्यस्मृतौ तु मूलश्रुत्यभा-  
वसाधनस्य हेतोरुच्यते मूलत्वलक्षणस्य स्मृत्यन्तरेभ्यो ऽतिरिक्तत्वा-  
त्स्मृत्यन्तरन्यायेनाचारप्रामाण्यस्मृतिप्रामाण्यासिद्धेर्न स्मृतिबला-  
दाचारप्रामाण्यसिद्धिरिति परिहरति \* नेति \* एतदेव विवृणोति  
\* शास्त्रान्तरेति \* आचारदर्शनमात्रप्रवृत्तमेवोपपादयितुं प्रतिजा-  
नीते \* यथैव चेति \* उपपादयति \* यदि हीति \* अतो न्याय-  
मूलत्वात्स्मृतेर्न्यायसाध्वसाधुतैव विचार्येत्याह \* इतीति \* सन्दे-  
हमुपपाद्य पूर्वपक्षसूत्रगतनञर्थव्याख्यानार्थं सिद्धान्तेनोपक्रमते \* त-  
त्रेति \* विरोधाधिकरणे विरुद्धस्मृतिप्रामाण्यापवादेनाविरुद्धस्मृ-  
तिप्रामाण्यं निरपवादमुक्तमिति मत्वा द्वयबलेनेत्युक्तं प्रतिज्ञानमुप-  
क्रमः यजन्तात्करोतेः कारशब्दं व्यापारश्चनं व्युत्पाद्य सो ऽस्या-  
स्तीति मत्वर्थीयेनिप्रत्ययान्तस्य कारिशब्दस्य कर्तृवचनत्वाच्छ्रौतस्मा-  
तैस्तुल्याः कर्त्तार एषामिति विग्रहः कार्यः । मन्वादिभिश्चाचारमूल-  
श्रुतिदर्शने ऽपि तदर्थस्य शिष्टव्यवहारादेव सुज्ञानत्वेनानिबन्धनो-  
पपत्तेः स्मृतितो ऽप्याचारप्रामाण्यं सिध्यतीत्याह \* स्मृतिकारेति \*  
उपक्रान्तसिद्धान्तनिराकरणार्थत्वेन पूर्वपक्षसूत्रमवतार्य व्याख्यातु-  
मध्याहारेण पुरयति \* तदिति \* व्याचष्ट \* शास्त्रेति \* तृती-  
यासमासाभिप्रायं कर्मव्युत्पत्तिप्रदर्शनं बहुव्रीहौ तु भावव्युत्पत्तिरेव  
षष्ठीसमासेन चाविद्यास्थानातिरिक्तत्वेन शाक्यादिग्रन्थवदाचारा-



णामप्यनेनाप्रामाण्यमुच्यतइत्यन्यथा व्याचष्टे \* परिमितानि चेति\* १४३१  
ननु शब्दात्मकानामेव शास्त्राणामित्यत्तानियमादशब्दात्मकस्यापि स-  
दाचारस्य पुरुषहितबोधकत्वाच्छास्त्रत्वं भविष्यतीत्याशङ्क्य खरसे-  
न त्वेषां धर्मबोधकत्वमाचारश्चैव साधूनामिति स्मृत्यनुसाराद्वेति  
विकल्प्याद्ये पक्षे स्वरूपेण तावदाचारस्य क्रियारूपस्याबोधकत्वाच्छा-  
स्त्रत्वमनाशङ्क्यमेवेत्याह \* न चेति \* ननु स्वरूपेणाबोधकत्वे ऽपि  
शिष्टानुष्ठानदर्शनादस्मदादीनां धर्मबुद्ध्युत्पत्तेस्तद्वारेण शास्त्रत्वं  
भविष्यतीत्याशङ्क्याह \* नापीति \* शिष्टानुष्ठानान्यथानुपपत्त्या-  
नुष्ठेयस्योत्सवादेर्धर्मत्वं कल्प्यं भ्रान्त्यादिनापि त्वनुष्ठानोपपत्तेर्नैका-  
न्ततः शिष्टैरनुष्ठीयमानस्याचारस्यास्मदादिभिर्दर्शनं शिष्टाचारानु-  
ष्ठानं वा धर्मत्वं कल्पयितुं शक्यं विशेषतश्च दर्शनस्यानुष्ठानमात्रा-  
नुविधायित्वेनात्यन्तपरायतत्वादानुष्ठानस्य च प्रमेयत्वादबोधकत्वा-  
दित्यर्थः । द्वितीयपक्षे दूषणमाह \* स्मृतेस्त्विति \* तृतीयप्रका-  
रेण व्याख्यातुं विकल्पयति \* किं चेति \* एकश्रुत्यनुमानासम्भवं  
तावदुपपादयति \* न तावदिति \* अनेकश्रुत्यनुमानासम्भवमप-  
रिमितानां पाठाशक्तेरपठितानां च मूलत्वासम्भवेनोपपादयति  
\* यावदाचारं हीति \* तुशब्दार्थे हिशब्दः । ननु सर्वाचाराणामे-  
कश्रुतिमूलत्वासम्भवे ऽप्येकदेशादिगतानां भिन्नानामप्येकमूलत्वो-  
पपत्तेरनेकश्रुत्यनुमाने ऽप्यल्पत्वान्न वेदसम्मितिश्रुतिकल्पनापत्ति-  
रित्याशङ्क्याह \* एकस्य त्विति \* एकदेशादिगतानामप्यनेकेषामे-  
कोपलक्षणाभावान्नैकमूलत्वोपपत्तिरिति भावः । अभ्युपगम्याप्य-  
ल्पत्वेन शक्यपाठत्वमनिबन्धनामूलदर्शनाभावो ऽवसीयतइत्याह  
\* न चेति \* ननु प्रत्यक्षोपलम्भाभावे ऽप्याचारदर्शनादेव तत्तदा-  
चारमूलभूताः श्रुतीरनुमान्यान्येषामपि तथैव श्रुत्यनुमानसिद्ध्यर्थं  
सामान्यमात्रेणाचारप्रामाण्यमुपनिबद्धमित्याशङ्क्याह \* न चेति \*  
मूलत्वेनाचारस्य बलवत्त्वोपपत्तेर्मूलित्वेन च स्मृतेर्दोषलयापत्तेर्व-  
क्ष्यमाणं स्मृतिबलीयस्त्वं विरुध्येतेत्याशयः । मूलमूलिभावस्य ब-  
लाबलभावस्य च विपर्ययप्रसङ्गादिति वा योज्यम् । अस्मिन्नेवार्थे  
शास्त्रस्य परिमितस्य स्तोकस्यैवानुमातुं शक्यत्वादितिसूत्रं योजयति  
\* अत इति \* ननु बहूनामप्याचाराणामेकैव स्मृतिः सरूपाश्रुतिर्मू-  
लभूतानुमास्यते ऽत आह \* न चेति \* न केवलमाचाराणां श्रुतिमू-  
लत्वाभावप्रसङ्गः किं तु श्रुतेरेवाचारपूर्वकत्वापत्तेर्विपर्ययो ऽपि प्र-  
सज्येतेत्यर्थः । एतदेवोपपादयति \* शिष्टाचार इति \* एतमेवा-  
र्थमर्थान्तरन्यासेन दर्शयितुं शास्त्रशब्दे शास्त्रीयमर्थं लक्षयित्वा तस्य

१४५।१ परिमितत्वादल्पत्वादिति चतुर्थं व्याख्याप्रकारमाह \* शास्त्रेति \* यद्वा शास्त्रीयस्यार्थस्य परिमितत्वात्कतिपयत्वान्मानान्तरागोचरत्वादिति वदतानेन सूत्रेण परिमिते मानान्तरागोचर एवार्थे शास्त्रं प्रवृत्तं सदाचाराणां तु शिष्टव्यवहारादेव सिद्धत्वेन मानान्तरागोचरत्वात् शास्त्रविषयत्वं सम्भवतीत्युक्तमिति पञ्चमं व्याख्याप्रकारमाह \* परिमितेति \* एतमेवार्थमुपपादयितुं गृह्यरथादिकर्मणामशास्त्रीयत्वप्रतिपादनार्थस्याशास्त्रा रूपसम्प्राप्तिः शास्त्रं स्यादल्पकं तस्मादर्थेन गम्येताप्राप्ये शास्त्रमर्थवदित्यस्य षष्ठाध्यायगतस्य सूत्रस्यैकदेशं पठति \* अप्राप्ते इति \* मानान्तरागोचरत्वमेवार्थं सुखाङ्गत्वेन द्रढयति \* इश्यमानेति \* अर्थसुखाङ्गानां धर्मत्वाभावे दृष्टान्तमाह \* वैश्यानामिति \* पूर्वपक्षमुपसंहरति \* तस्मादिति \* शीलात्मतुष्टिग्रहणेन तयोरपि तुल्यन्यायत्वाद्दिचारविषयत्वं दर्शितं स्वभावरचितं शीलं निषेधस्याश्रौतत्वे नञो सामञ्जस्यापत्तेरपरितोषात् सिद्धान्तोपक्रममपि सूत्रारूढं कर्तुमुपक्रमते \* यद्वेति \* अस्मिंश्च पक्षे शिष्टाकोपसूत्रमप्यावृत्त्या वेदाविरुद्धशास्त्रादिवाक्यविषये पूर्वपक्षसूत्रत्वेन शिष्टाचारविषये च सिद्धान्तोपक्रमार्थत्वेन योज्यं द्वितीयवर्णकवदत्राप्यार्यावर्त्तनिवासिशिष्टाचारणामेवोदाहरणत्वमनिबन्धनत्वकर्तृसामान्यरूपधर्मद्वयदर्शनं च सन्देहकारणं सूत्रयोजनामात्रमतिरिक्तमिति दर्शयन् सिद्धान्तोपक्रमं सूत्रारूढं करोति \* इहेति \* तत्राकोपाविरुद्धशब्दयोः पौनरुक्त्यमाशङ्क्याद्येनाविरोधो ऽभिहितो द्वितीयेन प्रामाण्यमिति स्वरूपतस्तावद्वाच्ये \* तथा हीति \* नन्वविरोधे ऽप्याचाराणां विद्यास्थानातिरिक्तत्वाच्छाक्यादिग्रन्थवदप्रामाण्यं भविष्यतीत्याशङ्क्य स्मृतिकारानुज्ञानेनातिरेकस्यादोषत्वं दर्शयितुं विरोधे सत्येषाप्रामाण्यं स्यान्नान्यथेत्येवं परतया व्याचष्टे \* यदीदि \*

॥ शास्त्रप्रसिद्धपदार्थप्रामाण्याधिकरणम् ॥ ५ ॥

समा विप्रतिपत्तिः स्यात् ॥ ८ ॥

शिष्टाकोपाधिकरणे पूर्वपक्षोक्तं विरोधमभ्युपेत्य प्रमेयबलाबलीयस्त्वमात्रेण सिद्धान्ते विरोधादर्शनस्यावक्तव्यत्वात्तत्त्वदर्शनादिति सूत्रावयवस्य पूर्वशेषत्वानुपपत्तेरुत्तरसूत्रशेषत्वं तस्मिन्पक्षे ऽङ्गीकार्यमित्याह \* तेष्विति \* अत्र भाष्यकृता सौत्रविप्रतिपत्तिशब्दव्याख्यार्थं यवमयश्चरित्यादिवाक्यगतान्येव वराहचेतसशब्दानु-

१ तेष्वदर्थानाद्विरोधस्त्विति उपक्रमं सूत्रं वेति वार्त्तिकम् ।

दाहृत्य वाच्यविषयप्रयोगे विप्रतिपत्तिरुक्ता तत्रास्य विप्रतिपत्त्यभिधानस्य किं प्रयोजनं का च विचारसङ्गतिरित्यपेक्षिते साधितप्रामाण्यशिष्टाचारबलाबलविचारात्मकत्वेन सङ्गतिं सूचयन्विचारविषयप्रदर्शनप्रयोजनमाह \* शब्देति \* शब्दस्यार्थविषयः प्रयोगः स चासौ शिष्टाचारश्च तस्मिन् विप्रतिपत्ताविति विग्रहः भाष्यकृद्वाख्याने ऽपि स्मृत्याधिकरणएवाचारप्रामाण्यस्यापि व्युत्पादि तत्वाद्भिरोध्राधिकरणे तस्यापि स्मृतिवद्वेदविरोधविषये प्रामाण्ये ऽपोदिते शिष्टाकोपाधिकरणे च क्रत्वङ्गपदार्थविषयाचाराणां क्रमाद्यविरोधाद्भिरोधे ऽपि वा प्रमेयबलीयस्त्वादनपवादे ऽभिहिते सम्प्रत्याचारयोरेव परस्परविरोधे किं बलाबलविरोधो ऽस्तु न वेति चिन्तासङ्गतैवेत्याचारशब्देन सूचितम् । व्युत्पादितप्रामाण्यस्य शिष्टाचारस्यैव बलाबलचिन्ता युक्ता नाव्युत्पादितप्रामाण्यस्य म्लेच्छाचारस्येति मत्वोद्भाष्यमपि शिष्टाचारविषयत्वं चिन्तायाः शिष्टशब्देन सूचितं कीदृशः सन्देह इत्यपेक्षायामाह \* एकशब्दमिति \* एकः शब्दो ऽस्मिन्ननेकार्थो ऽस्मिन्निति द्वावापे बहुव्रीही । आचर्यतइति भावोत्पन्नलकारान्तेनाचरणीं क्रियतइत्युक्तम् । आचरणमन्यपदार्थः । अक्षादिशब्दैर्लक्ष्यप्रतिपादनार्थविप्रतिपत्तिशब्दव्याख्यानार्थम् \* विगानेनेत्युक्तम् \* को ऽर्थ इति किं द्वावप्युक्तैक एवेत्यर्थः । ननु शास्त्रानुसारिशिष्टव्यवहारावगतस्यैव वाच्यत्वनिर्णयात्सन्देहो न युक्त इत्याशङ्क्याह \* यवेति \* अविद्यमानप्रयोगारोपसूचनार्थः १४६।२ किलशब्दः वाच्यवाचकसम्बन्धे शास्त्रस्याव्यापारसूचनाय\* अनिरूपितेत्याद्युक्तम् \* समेति पूर्वपक्षप्रतिपादनार्थसूत्रावयवव्याख्यानार्थं तत्रेति भाष्यं व्याचष्टे \* तत्राहेति \* भाष्ये च विकल्पशब्देन प्रतिज्ञानार्थत्वमुभयथेत्यनेनास्यैवावृत्त्या हेत्वर्थत्वं व्याख्यातमिति सूचयितुम् \* तुल्यत्वादित्युक्तम् \* सर्वैलोक्यानां प्रयोगिणामित्यर्थः । तुल्यत्वमेवोपपादयति \* यत्रेति \* नन्वेवमपि देशव्यवस्थया वाच्यव्यवस्थोपपत्तेः समविकल्पो न युक्त इत्याशङ्क्याह \* तस्याश्चेति \* तस्मिन्सर्वगामित्वे न्यायो गुक्तिर्यस्याः शक्तेरस्ति सा तन्नयाया तद्भावस्तन्नयायत्वम् । कीदृशो न्याय इत्यपेक्षायामाह \* नैकेषामिति \* एकस्यैव वस्तुनः सदसत्त्वविरोधादित्याशयः । एवं तर्हि सर्वान्प्रत्यसत्त्वमेवास्त्वित्याशङ्क्य सत्त्वे कस्य चिद्दर्शनानुपपत्तेर्निराकरोति \* केषां चिद्वेति \* सर्वेषामपि पुसां वाचक्रशक्तिर्न विद्यतइत्येतदपि नास्तीत्यर्थः । ननु सदसत्त्ववदेकस्य ज्ञाताज्ञातत्वविरोधो ऽपि स्यादित्याशङ्क्य ज्ञानव्याप्यत्वाव्याप्यत्वोपा-

धिकत्वाद्ज्ञाताज्ञातत्वयोर्ज्ञानस्य च पुरुषाश्रितत्वेन तद्भेदे सदस-  
त्त्वाविरोधाच्चैराकरोति \* ज्ञातेति \* शक्तः सर्वगामित्वमुपपादित-  
मुपसंहरति \* तस्मादिति \* नन्वष्टदोषविकल्पापादकमनेकशक्ति-  
कल्पनमन्यायमेवागृह्यमाणविशेषत्वेनागत्या क्व चिदङ्गीक्रियते  
इह तु प्रयोक्तुरल्पत्वबहुत्वविशेषग्रहणान्नानेकशक्तिकल्पनं युक्तमि-  
त्याशङ्क्याह \* न चेति \* ह्यष्टान्तं व्याचष्टे \* विभीतक इति \*  
एकदेशप्रयुक्तानामपि शब्दानां सर्वगामित्वं निरुक्तकृद्भ्रमनेन द्रढयति  
\* तथा चेति \* प्रकृतय एवैकेषु जनपदेषु प्रयुज्यन्ते विकृतय एवै-  
केष्वित्युपक्रम्य निरुक्तकृता शवतिर्गतिकर्मा कम्बोजेष्वेव भाष्यते  
विकारमस्यार्या भाषन्ते शवतात्युक्तं तदर्थतः पठितं कम्बोजेष्वेव  
जनपदविशेषेषु शवतिर्धातुर्गतित्वाच्ची दृष्टः गच्छतीत्यस्मिन्नर्थे शव-  
तीति प्रयोगात् । आर्यास्तु जनपदविशेषाः ऋदोरवित्यप्प्रत्ययान्त-  
त्वेन विकारापन्नं शवतिधातुं न गतौ युञ्जते । शवशब्देन मृतस्या-  
भिधानादित्यर्थः । महाभाष्यकृता तु विकारापन्नमार्या भाषन्तइ-  
ति पाठान्तरमुदाहृतम् । तत्र मृतावस्था विकारशब्देनोक्ता न केवलं  
शवतिरेव देशविशेषे व्यवस्थितः किं त्वन्ये ऽपि बहवो धातवो  
नामशब्दाश्च व्यवस्थिता एव प्रयुज्यन्ते \* इत्यादीति \* प्राच्येषु  
हि जनपदेषु दातिर्धातुर्लवनार्थो दृश्यते लुनातीत्यस्मिन्नर्थे यतीति  
प्रयोगोत्तमेव दात्वमिति घृन्प्रत्ययान्तत्वेन विकारापन्नमुदीच्याः  
प्रयुञ्जते ।

प्राच्येषु गच्छतीत्यर्थे मध्यमेषु वरं हति ।

हन्ततिश्च सुराष्ट्रेषु गमिस्त्वार्येषु भाष्यते ॥

महाभाष्यकृतैते ऽन्ये प्रतिदेशे व्यवस्थिताः ।

उदाहृता धातवो ऽतो त्रादिशब्दस्तदाशयः ॥

पूर्वपक्षमुपसंहरति \* तस्मादिति \* तेष्वदर्शनादित्युपक्रम-  
सूचनं समेत्यस्य प्रतिज्ञामात्रार्थत्वाद्बुभयशब्दार्थावगम इत्यनेन ते-  
ष्विति सूत्रावयवो हेत्वर्थेन योजितः तद्व्याचष्टे \* एवं चेति \*  
प्रकृतिवदिति हि चोदकेनार्थे समाभ्यायावगतमेव मन्त्ररूपमतिदिश्य-  
ते कार्यप्राधान्यात् तदसम्भवे व्रीह्यादिशब्दस्थाने नीवारादिशब्दो-  
हेनान्यथात्वं कल्पयेत् साधारणशब्दे च न तत्कल्पनापत्तिरित्यर्थः ।  
किमिति विकृतिविषयत्वेनायं सूत्रावयवो व्याख्यात इत्यपेक्षिते प्रकृ-  
तौ विप्रतिपत्तिदर्शनेनाविरोधायोगादिति कारणमाह \* तेष्विति \*  
एतदुपक्रमत्वस्यानभिमतत्वद्योतनार्थं पूर्वोपक्रमाभिप्रायेण समे-  
त्यस्यैवावृत्त्या हेत्वर्थत्वं दर्शयन्मुपसंहरति \* तस्मादिति \* शा-

ह्यस्या वा तन्निमित्तत्वादिति सिद्धान्तसूत्रं स्वयं तावदवतारणपूर्वकं  
व्याचष्टे \* इतीति \* वाशब्देन साम्यं निराकृत्य पूर्वसूत्रगतस्याच्छ-  
ब्दानुपङ्गेण शास्त्रस्था स्यादित्युक्ते तस्या एव बलीयस्त्वमर्थादुक्तं  
भवतीति मत्वा \* बलीयसीत्युक्तम् \* शास्त्रानुसारावगतशब्दा- १४७।  
र्थगतगुणायोगनिमित्तत्वेनाप्यर्थान्तरप्रतीत्युपपत्तेर्नोभयत्र शक्तिः  
कल्प्येत्येवमर्थत्वेन तन्निमित्तत्वादिति सूत्रावयवं व्याख्यातुम् \*  
लौकिकीत्युक्तम् \* एतदेव विवृणोति \* नानेति \* भाष्यकृता त्वे-  
कस्यापि वाच्यत्वे तत्सादृश्येनेतरप्रतीत्युपपत्तेर्नोभयोः साम्यं क-  
ल्प्यमिति वाशब्दं व्याख्याय कः पुनरित्यादिना शास्त्रस्थेति तिष्ठत्या-  
वृत्त्या शिष्टपरत्वेन शास्त्रस्थशब्दो व्याख्यातः तन्निमित्तत्वादिति च  
तेषां शिष्टानां श्रुतिधारणवच्छब्दार्थस्मृतिधारणवच्छब्दार्थस्मृतिधा-  
रणनिमित्तत्वादित्येवं तेषामित्यादिना व्याख्याय शास्त्रनिमित्तत्वा-  
च्छिष्टगतायाः प्रतिपत्तेरिति तस्यैवावृत्त्या'ते चैवमित्यादिना व्याख्या-  
नानन्तरं तत्र शास्त्रस्थशब्दव्याख्यानार्थं तावद्भाष्यं व्याचष्टे \* शास्त्र-  
स्थइति \* तेषामित्यादिभाष्यं व्याचष्टे \* सप्रत्ययेति \* सप्रत्ययत-  
रत्वं तेषामुपपादयति \* शास्त्रार्थेष्विति \* शिष्टानां प्रत्ययिततर-  
त्वोपपादनस्य प्रकृतोपयोगमाह \* तस्मादिति \* ननु शिष्टप्रतिपत्ते-  
र्बलीयस्त्वे ऽप्यविरोधादर्थान्तरस्यापि वाच्यत्वे भविष्यतीत्याशङ्का-  
निराकरणार्थत्वं द्योतयितुं यवशब्द इत्यादि वाशब्दव्याख्या भा-  
ष्याभिप्रायमिदानीं व्याचष्टे \* अनवस्थितेति \* ते चैवमित्यादिभा-  
ष्यं व्याचष्टे \* अविप्लुतश्चेति \* ननु वाक्यशेषकृतस्य निर्णयस्य  
यवमयश्चरित्यादिषु वाक्यशेषरहितेष्वसम्भवात्प्रस्तुतोदाहरणग-  
तशब्दार्थनिर्णयो न सम्भवतीत्याशङ्क्याभिप्रेयनिर्णयस्यैकत्र कृत-  
स्याविशेषात्सर्वत्र निर्णायकत्वं वक्ष्यमाणमभिप्रेत्य परिहरति \* त-  
त्रेति \* भाष्यकारीयस्य करम्भविधिशेषत्वाभिधानस्य विध्यन्त-  
रशेषत्वव्यावृत्त्यर्थत्वशङ्कानिराकरणार्थं विध्यन्तरं दर्शयति \* यव-  
मतीभिरिति \* दीर्घशूककानिति भाष्यमुपपादयति \* फालगुन इति \*  
तस्माद्गराहमित्यादिवराहवेतसशब्दार्थनिर्णयार्थं वाक्यशेषान्तरो-  
पन्यासभाष्यं व्याचष्टे \* एवमिति \* त्रिवृदादिशब्दाभिप्रायं बहु- १४८।  
वचनम् । व्युत्पादितप्रामाण्यस्य शिष्टाचारस्यैव परस्परविरो-  
धे साम्यवैषम्यचिन्ता युक्ता । नाव्युत्पादितप्रामाण्यस्य म्लेच्छा-  
चारस्य न क चित् शिष्टदेशे यवादिशब्दः प्रियङ्गवादिषु  
प्रयुञ्ज्यत इति मत्वोदाहरणानि दूषयति \* नन्वेतानीति \*

नन्वेतदुदाहरणासम्भवे ऽप्युदाहरणान्तरेषु न्यायस्य फलधत्त्वोप-  
पत्तेरुदाहरणदूषणमयुक्तमित्याशङ्क्याह \* अध्यारोप्येति \* उ-  
दाहरणान्तरसम्भवे तदेवोदाहार्यं न त्वसदध्यारोपो युक्त इत्याश-  
यः । न चोदाहरणान्तरे ऽप्ययं न्यायो व्युत्पाद्यान्यत्र व्युत्पादादिष्य-  
माणत्वादित्याह \* संन्दिग्धेषु चेति \* न केवलं यवाद्युदाहर-  
णानि न कार्याणि किं तु विचारणापि न कार्येत्यपि शब्दो योज्यः ।  
यद्वोदाहरणाभावात्तावन्न कार्या पौनरुक्त्यादपीति । ननु तत्रोपा-  
दाननिर्णयाद्वाक्यशेषबलाच्चैकत्वं घृतोपादाननिर्णये ऽन्यत्र वाक्य-  
शेषाभावे ऽपि तदेवोपादेयमिति नियमाभावादिह त्वभिधेयनिर्णया-  
हेकत्र चाभिधेयत्वेन निर्णीतस्यान्यत्रापि ताद्रूप्यत्यागायोगात्सर्वत्रा-  
भिधेयत्वनिर्णयः इत्यपौनरुक्त्यमाशङ्क्य न्यायफलवैषम्ये ऽपि विधि-  
स्तुत्यारेकविषयत्वनियमात्स्तुत्यस्यैव विधेयत्वमिति व्युत्पाद्य न्याय-  
स्वरूपैक्यादपरिहार्यं पौनरुक्त्यामित्याह \* यद्यपीति \* ननु नात्र दी-  
र्घश्लोककादीनां यवादिशब्दाच्चयत्वसन्देहो निराक्रियते किं तु दीर्घश्ल-  
कादिवत्प्रियङ्गवादीनामपि प्रतीतिप्रयोगान्यथानुपपत्त्या प्रसक्तावा-  
च्छता गौणत्वेनापि प्रतीतिप्रयोगोपपादनेन निराक्रियते नासावन्यत्र  
निराकृतेत्याशङ्क्याह \* तत्सिद्धिसूत्रे चेति \* गौणत्वसम्भवे ऽपि  
प्रतीतिप्रयोगमात्रेण प्रसिद्धार्थत्यागेनाप्रसिद्धार्थकल्पने जहत्स्वार्था-  
भिधायित्वं स्यात्तस्य च तत्सिद्धिसूत्रे निराकारिष्यमाणत्वात्तेन सह  
पौनरुक्त्यं स्यादित्याशयः । एव शिष्टाचारयोरेव परस्परविरोधे वा-  
क्यशेषानुसारिणः शब्दार्थविषयप्रयोगरूपस्य शिष्टाचारस्य प्रामाण्य-  
मितरस्य गौणत्वेनाप्युपपत्तेरप्रामाण्यमिति भाष्यार्थं मत्वोदाहरणा-  
भावात्पौनरुक्त्यापत्तेश्च दूषयित्वेदानीमार्यम्लेच्छाचारयोरिह साम्य-  
वैषम्यचिन्ता वाक्यशेषनैरपेक्ष्येण च निर्णय इत्यभिप्रेत्य समाधत्ते  
\* तस्मादिति \* वाक्यशेषनैरपेक्ष्यद्योतनार्थमन्यग्रहणं न तु यवा-  
दिशब्दोदाहरणनिराकरणार्थम् । अनन्तदेशाग्रहणेन सर्वदेशप्रयो-  
गाभावस्य केनापि निश्चेतुमशक्यत्वाद्भाष्यकृद्भ्रचनाच्चार्यदेशप्रयोगा-  
भावे ऽपि म्लेच्छदेशे कापि प्रयोगो ऽस्तीति निश्चयोपपत्तेः । पूर्वं वा  
व्युत्पादितप्रामाण्यस्यापि म्लेच्छाचारस्यानन्तराधिकरणे शब्दार्थवि-  
षये व्युत्पादादिष्यमाणप्रामाण्यस्य वक्ष्यमाणालोचनेन विचारोपपत्ते-  
र्भाष्यकृतापि शास्त्रस्थशब्दं शिष्टाभिप्रायं व्याचक्ष्माणेनार्थम्लेच्छप्रयो-  
गयोरैवात्र साम्यवैषम्यचिन्तेति सूचितमित्यविरोधः । वाक्यशेषो-  
पन्यासस्त्वतिशयार्थः । तत्सिद्धिसूत्रस्य च गौणवृत्तिलक्षणमात्रप-  
रत्वाच्च तेनापि पौनरुक्त्याशङ्क्येत्यनवद्यम् । ननु म्लेच्छाचारस्य प्रा-

मास्याभावात् साम्येन पूर्वपक्षः सम्भवतीत्याशङ्कान् ह्यर्थव्यवहारे-  
 ष्वार्यम्लेच्छयोर्विशेषाभावाच्चिराकुर्वन्पूर्वपक्षयति \* समेति \* ए- १४९।  
 तदेव विवृणोति \* आर्थास्तावदिति \* आर्यम्लेच्छानां प्रयोगिणा-  
 मिति विग्रहः । तुल्यत्वोपपादनायोत्तराधिकरणसिद्धं शब्दार्थवि-  
 षये म्लेच्छाचारस्यापि प्रामाण्यं दर्शयति \* सर्वो हीति \* आर्य-  
 प्रयुक्तवत् म्लेच्छप्रयुक्तस्यापि शब्दस्थार्थप्रत्ययाङ्गत्वप्रदर्शनार्थः सर्व-  
 शब्दः । ननु गाव्यादिशब्दस्यावाचकस्याप्यर्थप्रत्यायकत्वदर्शनात् त-  
 न्मात्रेण म्लेच्छप्रसिद्धेरर्थान्तरे यवादिशब्दानां वाचकत्वशक्तिः क-  
 ल्पयितुं शक्येत्याशङ्क्याह \* तत्रेति \* शक्तेः कारणाश्रितत्वाद्-  
 र्थप्रत्ययकारणस्य च गाव्यादिशब्दस्यादिमत्त्वेनानादिशक्त्याश्रयत्वा-  
 योगाद्वाचकत्वं युक्तं यवादिशब्दस्य तु यादृशस्यार्थैः प्रयोगस्तदृश-  
 स्यैव म्लेच्छैरित्यविशिष्टत्वेनानादित्वावधारणेनानादिशक्त्याश्रयत्वो-  
 पपत्तेर्नाविद्यमानशक्त्यारोपकल्पनाङ्कशो युक्त इत्यविशिष्टशब्देन सू-  
 चितम् । नन्वनादित्वेऽपि यवादिशब्दार्थसम्बन्धानवस्थितत्वादिदो-  
 षापत्तेरेकस्थानेऽनेकशक्तिकल्पनायोगात् म्लेच्छप्रसिद्धेऽर्थेऽनादि-  
 सामर्थ्यकल्पनमित्याशङ्क्याह \* यथैव हीति \* अगृह्यमाणविशे-  
 षत्वाद्क्षादिशब्दवदगत्यात्राप्यनेकशक्तिकल्पनं युक्तमित्याशयः ।  
 अविशिष्टत्वमेवोपपादयति \* नेति \* ततश्च प्रयोगावध्यदर्शनादा-  
 र्थम्लेच्छप्रसिद्धार्थविषययोः शब्दशक्त्योरनादित्वात्कथं विशेषोऽवग-  
 म्यतामित्यर्थः । न च म्लेच्छसम्बन्धमात्रं शक्त्यभावे कारणमिति  
 ह्यन्तेनोपपादयति \* यथैवेति \* म्लेच्छैः स्वार्थे प्रयोगात्तस्मि-  
 न्नप्यर्थे शब्दो वाचकः परीक्षकाणामिष्ट इति योज्यं मुख्यत्वेनैव प्रयो-  
 गाद्गौणत्वशङ्कानिवृत्त्यर्थः स्वशब्दः पूर्वपक्षमुपसंहरति \* तस्मादिति \*  
 वाक्यशेषनैरपेक्ष्यप्रदर्शनार्थमुदाहरणान्तरं, ननु यवाद्युदाहरणव्या-  
 वृत्त्यर्थमित्युपपादितमेव । उत्तरसूत्रेण सिद्धान्तमाह \* इतीति \*  
 शास्त्रस्याः पुरुषायेवेति भाष्यानुसारिव्याख्याभिप्रायः पूर्ववच्छब्दः ।  
 वाक्यशेषत्वतिशयार्थं भाष्यकृतोक्तो न निर्णायकत्वेनेत्यविरोधः श-  
 ब्दापभ्रंशवच्चार्थापभ्रंशस्याप्युपपत्तेर्न प्रतीतिप्रयोगमात्रेणैकान्ततः स-  
 र्वेषामर्थानामेकस्माच्छब्दात्प्रतीयमानानां वाच्यत्वनिर्णयः सम्भव-  
 तीति कल्पनालाघवादेकस्यैव वाच्यत्वे निर्णीति कस्यैकस्यैत्यपेक्षया  
 शास्त्रस्थानामभिधेयाभियोगविशेषात्प्रयोगवशेन वाच्यत्वावधारणा-  
 मिति व्याख्यान्तरमाह \* चेति \* यथा गाव्यादिषूक्तमवृद्धेन प्र-  
 मादेनाशक्त्या घोच्चारितेषु साध्वनुरूपत्वात्तदनुमानेन साधु-  
 वाच्यमर्थं मध्यमवृद्धस्य प्रतिपादयत्सुव्युत्पित्सोर्वाचकत्वान्ना-

न्तिर्जायते तथा म्लेच्छैर्गौर्यावृत्त्या भ्रान्त्या वा हस्त्याद्य-  
 शै पीडवादिशब्देन प्रतिपादिते व्युत्पत्सोर्वाच्यत्वाभ्रान्तिर्जा-  
 यतइत्यर्थः । एतदेव विवृणोति \* शब्देति \* उपसंहरति \* अत इ-  
 १५०। ति \* अस्यां च व्याख्यायामार्यप्रयोगयोरपि परस्परविरोधे ऽभि-  
 युक्ततरबलीयस्त्वं सिद्धतीत्यादि \* एतेनेति \* इदानीं भाष्यमनपे-  
 क्ष्य स्मृत्याचारयोर्विरोधे किं द्वयोस्तुल्यत्वमाचारो वा बलीया-  
 न्स्मृतिर्वेति त्रेधा सन्दिह्य साम्यपक्षे समा विप्रतिपत्तिः स्यादित्ये-  
 तावत्सूत्रं योजयति \* स्मृतीति \* पक्षद्वयोद्देशार्थो वैषम्यशब्दः ।  
 तेष्वदर्शनादित्युपक्रममाचारबलीयस्त्वे योजयति \* यद्वेति \* अय-  
 माशयः । शिष्टपरिग्रहदाह्येनोभयोभ्रान्त्यादिमूलत्वासम्भवान्मि-  
 थ्यात्वलक्षणस्तावद्बाधो न युज्यते किं तु यथा प्रत्यक्षश्रुतिविरोधे  
 यावदेकं श्रुतौ कर्मेत्यादिना स्मृतेरनुष्ठानाख्यफलापहारमात्रलक्षणा  
 बाधो मूलश्रुतिदर्शनं यावदुक्तस्तथात्रापि वाच्यः । न चानुष्ठानात्म-  
 कस्याचारस्यासौ सम्भवतीति । नन्वाचारस्यापि स्मृतिवच्छ्रुत्यनु-  
 मानेनैव प्रामाण्यं न स्वातन्त्र्येण । न च स्मृत्याचारानुमितयोः श्रु-  
 त्योर्बलाबलविशेषो ऽस्तीत्याशङ्काह \* श्रुतिरिति \* स्मृतेर्वाक्या-  
 त्मकत्वेनानेकरूपार्थप्रतिभाने प्रत्यक्षश्रुत्यविरुद्धार्थप्रतिपादनपरश्रु-  
 तिकल्पनेन यथाश्रुतार्थत्यागलक्षणो बाधो युक्तः आचारस्य त्ववा-  
 क्यात्मकत्वेनान्यथात्वकल्पनायोगाद्यथाशिष्टैरनुमीयते तथैवानुष्ठे-  
 यमित्यनुष्ठानाख्यफलानिष्ठैव श्रुतिः कल्प्यतइत्याशयः । एतदेव वि-  
 वृणोति \* यावद्धीति \* अस्मिन्पक्षे तेष्वानुष्ठानेषु स्मृतिमूलश्रुत्य-  
 नुमानात्प्राग्विरोधादर्शनात्प्रतिष्ठितेषु बाधासम्भवाद् बलीयस्त्वमेव  
 तावद्युक्तं तदनङ्गीकरणे वरं साम्यमस्तु न त्वाचारस्य दौर्बल्यामि-  
 ति सूत्रं योज्यं, द्विविधमपि पूर्वपक्षमुपसंहरति \* तेनेति \* शास्त्रस्था  
 वेति सूत्रेण सिद्धान्तमाह \* स्मृतीनां वेति \* स्मृत्यभिप्रायः शा-  
 स्त्रशब्द इत्याशयः । तन्निमित्तत्वादिति शास्त्रत्वसामान्येन प्रकृतत्वा-  
 द्देशार्थं शास्त्रं तच्छब्देन परामृश्य श्रुतिमूलत्वं हेतुरुच्यते तत्रोभ-  
 योः स्मृत्यधिकरणे प्राप्तं विरोधे पुनरुच्यमानमाचाराणां श्रुतिमूल-  
 त्वपरिसंख्यार्थं तत्रोभयोः श्रुत्यनुमापकत्वाविशेषे विरोधे ऽपि  
 स्मृतेरेव श्रुतिमूलत्वं नाचारस्येति कथमवसीयतइत्यपेक्षायामाह  
 \* उभयोरिति \* असाभ्यमुपपादयति \* सप्रत्ययेति \* प्रत्ययश-  
 ब्देन ज्ञानं विश्वासो वा ऽभिधीयते ऋषित्वाच्च मन्वादेः साक्षात्कृ-  
 तधर्माण ऋषय इति स्मृतेः सकलधर्मतत्त्वज्ञानसम्पन्नत्वावसाया-  
 दाचार्यवचः प्रमाणांमिति च श्रुतेर्धर्मप्रवक्तृत्वेनावधारिताचार्यत्वस्य



मन्वादेः सत्यवादित्वावगमादप्रतारकत्वेन विश्वास्यत्वात्तत्प्रणीतायाः स्मृतेर्वेदविरोधे ऽपि श्रुतिमूलत्ववारणाशक्यत्वस्योपपादितत्वादाचारविरोधे का कथेत्याशयः । अर्वाचीनानां तु सकलधर्मतत्त्वज्ञानाभावात्प्रमादादिसम्भवाच्च तदाचारस्य श्रुतिमूलत्वकल्पने श्रुतिस्मृतिविरोधो विघ्नकारीत्यर्थादुक्तं लिङ्गवाक्यवच्च सन्निकर्षविप्रकर्षविशेषादपि स्मृत्याचारयोर्बलाबलविशेषो ऽवसीयतइत्याह \* आचारात्त्विति \* च शब्दार्थे तुशब्दस्मृतेर्वा साक्षाच्छ्रुतिकल्पनत्वद्योतनार्थः । ननु स्मृतिवदाचारस्यपि साक्षाच्छ्रुतिमूलत्वोपपत्तेः किमन्तरा स्मृतिकल्पनयेत्याशङ्क्याह \* न हीति \* अयमाशयः तदानीन्तनानां मन्वादिब्रह्मसकलवेदार्थतत्त्वज्ञानमस्ति यतस्तदाचारस्य साक्षाच्छ्रुतिमूलत्वं सम्भाव्यतएवं सत्यपि यद्येकैव का चिच्छ्रुतिः सर्वाचाराणां मूलभूता स्यात्ततस्तस्याः कथं चित्तात्पर्यावधारणसम्भवात्साक्षादिदानीन्तनपुरुषाचारमूलत्वं सम्भाव्येत न त्वसौ \* सम्भवतीत्युक्तम् \* यद्यपि सदाचारः प्रमाणमिति स्मृत्यनुरूपैका श्रुतिः कल्प्येत तथापि तस्याः सिद्धाचारानुवादेन प्रामाण्यप्रतिपादनमात्रपरत्वेनाचारप्रवर्त्तकत्वाभावान्मूलत्वं न सम्भवतीति दर्शयितुम् \* प्रवर्त्तिकेत्युक्तम् \* यत्तु यद्वाशिष्टात्मतुष्टीनामित्यादिनाशिष्टानुष्ठानमात्रेणाचारादीनां श्रेयःसाधनत्वान्न विधायकश्रुत्यपेक्षेत्युक्तं तच्छ्रुतिस्मृतिविहितो धर्मस्तदलाभे शिष्टाचारः प्रमाणमिति वशिष्टवचनपर्यालोचनया मानवीयस्यापि वेदो ऽखिलो धर्ममूलमिति स्मृत्याचारादिष्वनुषक्तस्य धर्ममूलशब्दस्य ।

वेदः स्मृतिः सदाचारः स्वस्य च प्रियमात्मनः ।

एतच्चतुर्विधं प्राहुः साक्षाद्धर्मस्य लक्षणम् ॥

इति लक्षणशब्दस्य च प्रमाणपरत्वावसायात्प्रौढिमात्रमित्यवगम्यते । भिन्नानामप्याचारमूलभूतानां श्रुतीनां मिलितानामेकत्र पाठे तात्पर्यावधारणं सम्भाव्यते तासां तु नानाप्रकरणस्थानां विध्यन्तरशेषत्वेन पठितानां पुरुषधर्माचारविधिपरत्वस्याल्पप्रज्ञैरिदानीन्तनैर्निर्णेतुमशक्यत्वाच्छिष्टाचारपारम्पर्यस्मृत्यैव कस्य चिद् बहुवेदविदः प्रज्ञातिशयसम्पन्नस्याचारमूलश्रुतितात्पर्यावधारणमासीदिति कल्पयित्वेदानीन्तनशिष्टप्रवृत्तिर्भवति स्मृत्या व्यवयः श्रुतिकल्पनस्येति विप्रकीर्णत्वमुपपादयति \* नेति \* विध्यन्तरशेषत्वेन स्तुतिमात्रत्वेनावभासमानस्यापि सिद्धवत्सङ्गीर्तनान्यथानुपपत्तिप्रापकविध्याक्षेपकत्वकल्पनाकलेशः कथं चिच्छब्देनोक्तः । आचारमूलश्रुतीनां तात्पर्यावधारणकलेशप्रदर्शनायैवोदाहरणानि दर्शयन्प्रा

धारणपूर्वकभोजनाचारमूलभूतां तावच्छ्रुतिमुदाहरति \* तद्यथे-  
 ति \* क्रत्वर्थत्वशङ्कासूचनार्थः प्रकरणोपन्यासः स्तुतिमात्रशङ्कासू-  
 चनार्थं विध्यन्तरशेषत्वोपन्यासः । एकेन परिगृह्येतराणां स्तुति-  
 र्थः । कथं तद्द्विचारपरविधिपरत्वनिर्णय इत्याशङ्क्य \* सत्यपी-  
 त्याद्युक्तम् \* नन्वन्नस्कन्दनशङ्कापरिहारार्थत्वेन पात्रधारणस्यार्थ-  
 प्राप्तस्यानुवादोपपत्तेर्नात्र विधिः कल्पनीयो ऽत आह \* न चैत-  
 दिति सम्यक्पात्रप्रतिष्ठापनेनाप्यन्नस्कन्दनशङ्कापरिहारोपपत्तेर्निय-  
 मार्थो विधिः सम्भवतीत्याशयः । स्वभावात्प्रयोजनवशाद्द्वार्यकी  
 नियता प्राप्तिः स्यान्न त्वेतदुभयमप्यत्रास्तीति दर्शयितुं वैषम्यदृष्टान्त-  
 द्वयम् । दक्षिणहस्तभोजनाचारमूलभूतां श्रुतिमुदाहरति \* एव-  
 मिति \* स्त्रीणां पूर्वं सव्याख्यं जनाचारमूलमुदाहरति \* तथेति \*  
 शेषिभूताविध्यन्तरोपन्यासस्य प्रयोजनमुक्तम् । स्त्रीणां पत्यन्तरवर्जना-  
 चारस्य मूलमुदाहरति \* तथेति \* रजस्वलाचारमुदाहरति \* त-  
 थेति \* विश्वरूपो वै त्वाष्ट्रः पुरोहितो देवानामासीदिति प्रकृत्य  
 तस्य वज्रमादाय शीर्षाण्यच्छिनदितीन्द्रस्य त्वाष्ट्रवधनिमित्तब्रह्मह-  
 त्याप्राप्तिमुक्त्वा स पृथिवीमुपासीदस्यै ब्रह्महत्यायै तृतीयं प्रत्यगृ-  
 हाणेत्यादिपृथिव्यादीनां ब्रह्महत्याविभागमुपक्रम्य स स्त्रीसंसदमु-  
 पासीदस्यै ब्राह्महत्यायै तृतीयं प्रतिगृह्णातीन्द्रप्रार्थितानां स्त्रीणां  
 तृतीयं ब्रह्महत्यायै प्रत्यगृह्णति ब्रह्महत्यायास्तृतीयस्य विभागस्य  
 प्रतिग्रहं तन्निमित्तं च मलवद्वासस्त्वमुक्त्वा न मलवद्वाससा सह  
 संवदेन्नास्या अन्नमद्यादिति तदुपगमनं निषिध्य यां मलवद्वाससमभि-  
 सम्भवति यतस्ततो जायते सो ऽभिशास्तो यामरण्ये तस्यै तस्यै स्तेनो यां  
 परार्ची तस्यै द्वीतस्य मुख्यप्रगल्भा इत्युपगमननिषेधशेषभूतां निन्दा-  
 मुक्त्वा तत्प्रस्तावेनागतानां रजस्वलाप्रतानां या स्नाति तस्या अप्सुमा-  
 हेका याभ्यङ्क्ते तस्यै दुश्चर्मयाप्रलिखते तस्यै खलति रपमारी आङ्गे  
 तस्यै काणो पादतो धावते तस्यै श्यावदन्ता या नरवानि निकृन्त-  
 ते तस्यै कुनखी या कृणति तस्यै क्लीषो या रज्जुं सृजति तस्या  
 उद्वन्धको या खर्वेण पिबति तस्यै खर्वस्तिष्ठो रात्रीर्व्रतं चरेदिति-  
 स्नानादिनिन्दाद्वारेणोक्तानामग्नीषोमीयपुरोडाशयागविधिशेषत्वेन  
 प्रतीयमानानां प्रकरणातिक्रमेण स्त्रीधर्मत्वावधारणमाचारपरम्प-  
 रास्मृत्या विना न शक्यमित्याशयः । अतो नानाप्रकरणास्थत्वेन  
 पुरुषधर्मविधिपरत्वकल्पनविक्षेपलक्षणाद्विप्रकार्णत्वाच्छिष्टाचारपा-  
 रम्पर्यस्मृत्या विनैकार्थं तात्पर्योपसंहारो न सम्भवतीत्युपसंहरति \*  
 एवं चेति \* ततश्चाचारप्रामाण्यस्य सिद्धान्तस्मृत्यन्तरितत्वमित्या-

इ \* तेनेति \* सिद्धान्तमुपसंहरति \* तस्मादिति \* लोकवेदगत- १५२।२  
योर्वाशब्दार्थप्रसिद्ध्याविरोधे साम्यवैषम्यविचारार्थं तेष्वदर्श-  
नादित्यादिसूत्रद्वयमिति वर्णकान्तरमाह \* त्रिवृदिति \* एकस्यापि  
वाच्यत्वे सादृश्येनेतरत्र प्रतीतेः प्रयोगोपपत्तिशङ्कानिराकरणार्थम् \*  
विलक्षणइत्युक्तम् \* एकोति लौकिक्येव वैदिक्येव वेति पक्षद्वयमु-  
क्तम् । त्रिवृच्छब्दे विप्रतिपत्तिं दर्शयति \* लोके तावदिति \* स्तोत्री-  
यागतनवको विवक्षितः । कथं वेदे स्तोत्रीयानवकार्थत्वप्रसिद्धिरि-  
त्यपेक्षायामाह \* त्रिवृदिति \* उपास्मै गायता नरो दिवि द्युतत्या  
रुचा पवमानस्य ते क्व इति चृचत्रयानुक्रमणाभवभिः स्तुवन्तीति  
स्तुत्यन्तरदर्शनात्स्तोत्रियां नवकविषयत्वं त्रिवृच्छब्दस्यावसीयतइ-  
त्यर्थः । चरुशब्दे विप्रतिपत्तिं दर्शयति \* तथेति \* याज्ञिकप्रसि-  
द्धिं दर्शयति \* अनवस्त्रावितेति \* भक्तव्यावृत्त्यर्थमनवस्त्रावित-  
विशेषणं वैषद्यानपेक्षपाकमात्रनिमित्तत्वदर्शनार्थमन्तरूपमपक्वग्र-  
हणं वेदे प्रसिद्धिं दर्शयति \* तथेति \* आदित्यं चरुं विधाया-  
ज्यस्यैनं चरुमभिपूर्य चतुराज्यभागान्यजाति पश्यां स्वास्तिमिष्ट्वा ऽग्नी-  
षोमौ यजाति अग्नीषोमाविष्ट्वा सवितारं यजत्यदितिमोदनेनेनेति क्र-  
मपरे वाक्ये सिद्धवदनुवादादौदनवाचिता चरुशब्दस्य ज्ञा-  
यते । आश्वलावशब्दे विप्रतिपत्तिं दर्शयति \* एवमिति \* वेद-  
प्रसिद्धिं दर्शयति \* एवं हीति \* ऐक्षवीशब्दे ऽप्यादिशब्दोपात्तां वि-  
प्रतिपत्तिं दर्शयति \* ऐक्षव्याविति \* विषयं दर्शयित्वा साम्यपक्षे  
तावत्सूत्रं योजयति \* एवमादिष्विति \* आदिशब्दः स्तोमशब्दाभि-  
प्रायः । भाष्यकृद्वाख्याने कः पुनरत्र निश्चय इति सिद्धान्तवेला-  
यां प्रश्नदर्शनाद्विप्रतिपत्तिशब्दस्य सन्देहार्थत्वप्रतीतेस्तद्व्यावृत्त्यर्थं  
विपर्ययार्थत्वे विप्रतिपत्तिशब्दं व्याख्यातुम् \* प्रतिपत्तिविपर्ययइत्यु-  
क्तम् \* हिशब्दः पादपूरणार्थः । तेष्विति सूत्रावयवव्याख्यातुमा-  
शङ्कते \* ननु चेति \* सूत्रावयवेनाशङ्कं निराकरोति \* नैतदिति \*  
अनेन च तेषु पदार्थेषु वाक्यार्थवदतीन्द्रियत्वाभावेन लोकविषय-  
त्वविरोधस्यादर्शनादिति सूत्रावयवो व्याख्यातः । साम्यपक्षमुप-  
संहरति \* तस्मादिति \* लौकिकप्रसिद्धिबलीयस्त्वपूर्वपक्षमप्य-  
नेनैव सूत्रेणाह \* यदि चेति \* लौकिकप्रसिद्धिबलीयस्त्वहेतुत-  
या तेष्विति सूत्रावयवेनोक्तमनुपसञ्जातविरोधित्वं साधयितुम्  
\* पूर्वभावित्वादित्युक्तम् \* पूर्वभावित्वमुपपादयति \* वेदेति \*  
नन्वेवं सति वेदस्य पदार्थावधारणोपायत्वाभावेन क्व चिदपि वैदि-  
कप्रसिद्ध्यभावाद्विचार एवायं नोपपद्येतेत्याशङ्क्याह \* तत्रेति \*

अत्रैव सूत्रं योजयति \* तेष्विति \* तेष्वदर्शनाद्विरोधस्येति सूत्रा-  
वयवस्य तेष्वेवादर्शनाद्विरोधस्येत्यभिप्राय इत्यन्वयः । उभयत्रावि-  
रोधसाम्यापत्तिशङ्कानिवृत्त्यर्थमवधारणम् । किमस्मिन्वर्णके त-  
च्छब्देन परामृष्टमित्यपेक्षिते तेष्विति व्याख्यातम् । पूर्वभावित्वं  
चाविरोधकारणं पूर्वोक्तमभिप्रेतमर्थवादानां चेत्यादिना कारणान्त-  
रमुक्तम् । अर्थवादानां न पदार्थप्रतीत्यङ्गत्वमवसीयतइत्यन्वयः ।  
हेत्वपेक्षयां संज्ञासंज्ञिसम्बन्धस्य कारणे व्युत्पादने च व्यापाराभा-  
वादित्युक्तम् । तद्धेतुत्वेनान्यपरत्वे ऽभिहिते किं परतेत्यपेक्षयां  
प्ररोचनाशेषत्वमुक्तम् । कथं प्ररोचनेत्यपेक्षिते गुणेत्युक्तम् । वा-  
युक्षेपिष्ठादौ श्रुतिप्रवृत्तिसम्भवात्प्रायग्रहणम् । आदित्यो यूपो य-  
जमानः प्रस्तरः स्वर्ग आहवनीय इति वचनत्रयं दृष्टान्तः । एवं तर्हि  
पदार्थं प्रत्यौदासीन्येन वाक्यशेषेष्वपि विरोधादर्शनादवधारणानर्थ-  
क्यमित्याशङ्क्य पदार्थप्रतिपादनपरत्वाश्रयणो विरोधापादनेनाव-  
धारणमुपपादयति \* तदाश्रयणे चेति \* विरोधस्यैवेत्यवधारणेन  
वा शास्त्रस्य प्रसिद्धानुगुण्यमेवानेन सूत्रावयवेनोच्यत इत्याह \* त-  
थेति \* रक्षारम्भकेषु तन्तुषु नवसंख्यासद्भावे ऽप्युपवीतारम्भका-  
यारक्षास्त्रैर्गुण्यविधानार्थं त्रिवृच्छब्दः । अस्मिन्पूर्वपक्षे समशब्दा-  
नुपपत्तिमाशङ्क्य काका योजयति \* तस्मादिति \* वैदिकप्रसिद्धि-  
बलीयस्त्वे सिद्धान्तसूत्रं योजयति \* इतीति \* न केवलं श्रेयःसा-  
धनात्मकं धर्मस्वरूपमेव शास्त्रं प्रमाणकं किं त्वङ्गमपि फलं च स्व-  
र्गादीति वक्तुम् \* साधनेत्युक्तम् \* यत्त्वर्थवादानामन्यपरत्वात्प-  
दार्थप्रतीत्यनङ्गत्वमुक्तं तत्रान्यपरत्वे ऽपि विधिस्तुत्योरेकाविषयत्व-  
नियमात्स्तुतिविषयस्यार्थस्यान्यथानुपपत्त्या विधिषिषयत्वप्रतीतेस्तस्य  
चोपसंहारगतस्यापि विध्युद्देशेनाग्रहणं निरालम्बनत्वेनार्थवादानर्थ-  
क्यापत्तेरानर्थक्यप्रतिहतानां विपरीतं बलाबलमिति न्यायाद् बली-  
यस्त्वमित्याह \* अर्थवादेति \* अपिशब्देन बहिष्पवमाने च तृच-  
त्रयानुक्रमणस्य स्तोत्रीयाविधानार्थत्वान्नार्थवादतेत्यपि सूचितम् ।  
नन्वर्थवादावगतस्यार्थस्य विध्युद्देशेन ग्रहणे त्रिवृदादिशब्दानां स्तो-  
त्रियानवकादिवाचित्वेन वृद्धव्यवहारादनवगते विधौ गौणत्वं स्या-  
दित्याशङ्क्याह \* गौणो वेति \* प्रमाणाभावेनान्यत्र विधौ गौणत्वं  
नाश्रीयते इह तु वेदप्रमाणकत्वाद्गौणत्वमप्यनुष्टमित्याशयः । परमार्थ-  
तस्तु त्रिवृदादिशब्दानां स्तोत्रीयानवकादिष्वपि गुणयोगासम्भवा-  
न्मुख्यत्वमेवाभिमतम् । नन्वेवमपि तृचत्रयानुक्रमणो न नवभिः स्तु-  
वन्तीति वचनेन बहिष्पवमाने स्तोत्रीयानवकाप्रोक्तेष्वृद्ग्रहणमनर्थ-

किमित्याशङ्क्य तृचत्रयानुक्रमेण नवकवचनयोरभावे ऽपि त्रिवृदग्नि-  
 ष्टोम इत्यादौ नवकासिद्धिरस्य विचारस्य प्रयोजनमिति दर्शयितुमाह  
 \* त्रिवृच्छब्द इति \* एतदेवास्य विचारस्य प्रयोजनं दशमे त्रिवृद-  
 ग्निष्टोम इत्युदाहृत्य किमग्निष्टोमसाधनमात्रगतसंख्याविकारिकेयं  
 त्रिवृत्संख्या स्तोमगतसंख्याविकारिका वेति सन्दिह्य त्रिवृद्द्रज्जुरि-  
 त्यादौ लोके त्रिवृच्छब्दस्य त्रैगुण्यमात्रवाचित्वदर्शनाद् बहिष्पवमा-  
 नवच्च तृचत्रयानुक्रमणादेः स्तोत्रीयानवकावगतिकारणस्यात्राभा-  
 वात् त्रिवृत्वस्य च संख्यात्वसामान्येन संख्यामात्रकार्ये विनियोगप्रती-  
 तेः सर्वसंख्याविकारिका त्रिवृत्संख्येति त्रिवृत्संख्यात्सर्वसंख्याविका-  
 रः स्यादिति सूत्रेण पूर्वपक्षयित्वा त्रिवृद्बहिष्पवमानमित्युक्त्वा स्तो-  
 त्रीयानवकाभ्नामात्रयास्त्रिकपालाः त्रिवृता स्तोमेन सम्मिता इति च  
 नवानां कपालानां त्रिवृत्ता स्तोमेन समानवचनात्त्रिवृच्छब्दस्य स्तोत्री-  
 यानवकावचित्वप्रतीतेरत्रोभयसम्भवे ऽपि वैदिकत्वसामान्येन स्तो-  
 त्रीयानवकाविषयत्वावधारणात्स्तोमगतैव पञ्चदशत्वादिसंख्या त्रिवृ-  
 त्संख्यया बाध्यतइति स्तोमस्य वा तल्लिङ्गत्वादितिसूत्रेण सिद्धान्तं  
 घटतोपपादयिष्यते । प्रसङ्गादादिशब्दोपात्तस्य स्तोमशब्दस्य लोकप्र-  
 सिद्धसमुदायमात्रवचनत्वातिक्रमेण स्तोत्रीयासमुदायवचनत्वं वेद-  
 याज्ञिकव्याकरणप्रसिद्धिबलेनाहैवमिति । तथाप्यवश्यमेव त्रिवृ-  
 दादिषु द्रष्टव्य इत्यध्याहृत्य योज्यं, लौकिक्याः समुदायमात्रवचन-  
 त्वप्रसिद्धेः का गतिरित्यपेक्षायां \* लोकेत्युक्तम् \* ननु त्रिवृच्छब्दस्य  
 स्तोत्रीयानवकावचनत्वे विप्रस्योर्ध्ववृत्तं त्रिवृते त्रिवृता ग्रन्थिनैकेनेति  
 मनुवचनमयुक्तं स्यादित्याशङ्क्य पौरुषेयवाक्येषु लोकवेदप्रसिद्धयो-  
 स्तुल्यबलत्वेन यथासम्भवं प्रसिद्धानुसारोपपत्तेरिह त्रैगुण्यवाचि-  
 त्वमाश्रित्य परिहरति \* यत्त्विति \* उपवीतारम्भिकाया वा रक्षा  
 नवतन्तुकारभ्यत्वात्तस्या एव च ग्रन्थारम्भकत्वाद्वैदिकप्रसिद्ध्यनु-  
 सारेणैव मनुवचनं युज्यतइत्याह \* यद्वेति \* ननु वेदे ऽपि त्रिवृ-  
 द्भवतीति रशनात्त्रैगुण्यप्रयोगदर्शनाल्लौकिकीप्रसिद्धिराश्रितैत्याश-  
 ङ्क्य तत्रापि प्रौढ्या याज्ञिकप्रसिद्ध्यादरेण वैदिकप्रसिद्ध्यनुसाराञ्च-  
 वगुणत्वं भविष्यतीत्याह \* तथेति \* अयं तु पक्षः स्तोत्रीयाव्यति-  
 रेकेणान्यत्र नवकसंख्यायां त्रिवृच्छब्दप्रयोगाभावादयुक्त इति वेदप्र-  
 सिद्धस्तोत्रीयागतनवकसंख्यारूपार्थासम्भवाद्दर्शनादौ वेदविरोधा-  
 भावाल्लोकप्रसिद्धं त्रैगुण्यमेव ग्राह्यमित्याह \* यद्वेति \* ननु स्तोत्री-  
 यागतनवकावचित्वेन शोणादिवन्नवकत्वावान्तरजात्यभावादाकृत्य-  
 धिकरणविरुद्धं विशिष्टवाचित्वं प्रसज्येतेत्याशङ्क्य यथैवेत्युक्तम् ।

अत्र विशेषणमात्रे शक्तौ कलितायां' तदविनाभावाच्चिशेष्ये प्रतीक्षि-  
 र्युंभ्यते तदेवाकृत्यधिकरणस्य विषयः । अविनाभावाभावे तु स्तु-  
 वादिशब्दानां पुत्राभार्याभावे थांत्वादिविशिष्टवाचित्वमिष्यतएव ।  
 वृद्धव्यवहारावसेये चार्थे अन्वयव्यतिरेकाभ्यां निकृष्टे शक्तिः क-  
 ल्प्येतेह तु त्रिवृद्वाहिष्पवमानमित्युक्त्वा स्तोत्रीयानवकानुक्रमणात्प्र-  
 वसंख्यायास्त्रिवृच्छब्दवाच्यत्वं कल्प्यमानं स्तोत्रीयागताया एव क-  
 ल्पयितुं शक्यं न शुद्धायाः प्रमाणाभावादित्याशयः । स्तोत्रीया-  
 विशिष्टस्य नवकत्वस्य वाच्यत्वात्तदेकदेशस्य नवकत्वस्य गौणत्वम-  
 भिप्रेतम् । आश्रयबलाबलानादरेण स्वरूपबलाबलवशात्पदार्थनि-  
 र्णयमभिप्रेत्य \* उत्तरसूत्रइत्युक्तम् \* चरुशब्दस्य त्वोदनसम्बन्धे-  
 नैव स्थाल्यां प्रयोगोपपत्तेर्लोकप्रसिद्धे ऽर्थे शक्तिर्नैव कल्प्येत्याह \* त-  
 येति \* सौर्यं चरुं निर्वपेदित्यादौ वाक्यशेषाभावे ऽप्योदनो वा प्र-  
 युक्तत्वादित्यत्र चरुशब्दस्य वेदयज्ञिकप्रसिद्धिभ्यामोदनमात्रवाचि-  
 त्वावसायादोदनस्यैव ग्रहणमिति दशमे वक्ष्यमाणं चरुशब्दो ऽपि  
 त्यपिशब्देन सूचितम् । अन्यत्राप्योदनविषय एवेत्यर्थः । अस्मिञ्च  
 वर्णके द्वाशमिकयोस्त्रिवृच्चर्वाधिकरणयोः एतदधिकरणप्रयोजनप्रति-  
 पादनार्थत्वात्तत्र पौनरुक्त्यम् । याज्ञिकशब्दस्य पूर्वनिपातेन वेदप्रसिद्धि-  
 निरपेक्षस्य याज्ञिकवृद्धव्यवहारस्य वाच्यवाचकभावावगमे साक्षा-  
 त्कारणत्वेनाभ्यर्हितत्वं सूचितम् । आश्ववालैक्षवीशब्दयोस्तु स-  
 मुदायप्रसिद्धेर्बलीयस्त्वेनापि दुर्बललौकिकावयवप्रसिद्धिवाधेन  
 काशतन्मूलवाचित्वमेवावसीयतइत्याह \* आश्ववालेति \* ननु  
 दीर्घश्लक्ष्णपत्राणां काशानामश्वकेशैः साहचर्यादश्ववालशब्दस्य का-  
 शेषु गौणप्रयोगोपपत्तेर्न समुदायस्य शक्त्यन्तरकल्पनं युक्तमित्यल-  
 ष्वात्मिकायाः समुदायप्रसिद्धेः कथं बलीयस्त्वमित्याशङ्क्याभ्युपग-  
 म्यापि गौणत्वं वेदकल्पत्वाद् बलीयस्त्वमाह \* अथापीति \* यथा  
 श्येनेने यजेतेति विहिते यागे सामानाधिकरण्याच्छ्येननामत्वेन प्र-  
 सिद्धेनैकशक्तिकल्पनाभयाद्वाच्यवाचकभावानभ्युपगमे ऽपि यथा वै  
 श्येनो निपत्यादत्तएव मयं द्विषन्तं भ्रातृव्यं निपत्यादत्तइत्यर्थवादा-  
 वगतनिपत्यादायकत्वसाहचयेन श्येनपक्षिजात्योपमिते गौणत्वद्वारे-  
 णावाप्तप्रसिद्धिः । श्येनशब्दः पुनरिषुयागे धर्मातिदेशाय समानमि-  
 तरच्छ्येनेनेति प्रयुज्यमानो गौणो ऽपि वेदकल्पत्वाद्वागविषयत्वेनै-  
 वाश्रीयते तथाश्ववालशब्दो ऽप्याश्ववालः प्रस्तर इत्यत्र वाक्यशेषा-  
 त्काशविषयत्वेन प्रतीयमानो ऽनेकशक्तिकल्पनाभयात्तद्वाचकत्वानभ्यु-

पगमे ऽपि दीर्घश्लक्ष्णत्वदिसाहचर्यादौणत्वद्वारेण काशेभ्वेवाप्तप्र-  
सिद्धिर्वाक्यशेषाभावे ऽपि वेदकलृप्तत्वात् काशविषयत्वेनैवाश्रीय-  
तइत्यर्थः । नन्वश्ववालशब्दस्य गौणत्वाभ्युपगमे गौणतायाः पदा-  
न्तरसामानाधिकरण्यासापेक्षत्वेनास्मामर्थ्यापत्तेराश्ववाल इति तद्वि-  
तानुत्पत्तिप्रसङ्गान्नाश्ववालशब्दस्य गौणत्वं युक्तमित्याशङ्क्याभ्युप-  
गमवाद्मात्रत्वमस्य प्रकटयितुमाह \* अथापीति \* यद्यपि गौणत्वं  
न च ते वालाः काशतां प्राप्ता इति काशरूपेणाश्वस्य वालानां परि-  
णामाभिधानात्प्रकृतिविकारयोश्च सादृश्यसम्भवाच्छब्दावगतप्रकृ-  
तिविकारभावमात्रेणोत्प्रेक्षितं न वास्तवमिति शब्दग्रहणेन सूचित-  
म् । वेदस्य सम्बन्धिदृष्टमवगतं चेन्न केनापि वार्यते स्वतन्त्रत्वेना-  
पौरुषेयत्वेन वेदे दोषाशङ्क्यानुपपत्तेरित्यर्थः । ननु धर्मातिदेशादि-  
व्यवहारसिद्ध्यर्थं केन चिद् गुणयोगेन ज्येनशब्दस्य यागविशेषनाम-  
त्वाङ्गीकरणमर्थवत्पुरोडाशानलं कुर्वित्यादौ च लाघवार्थं पुरोडा-  
शशब्देन धानादिहविःपञ्चकलक्षणार्थं वेतीह तु मुख्येन काशश-  
ब्देनैवं प्रस्तरविधिसिद्धेर्गौणलाक्षणिकाश्ववालशब्दानर्थक्यापत्तिः  
मुख्यत्वे त्वाश्ववालः प्रस्तरः कार्यः काशाश्चाश्ववालशब्देनोच्यन्ते  
इत्यनेकार्थपरत्वापत्तेर्वाक्यभेदः प्रसज्येतेत्याशङ्क्याह \* गौणमिति \* १५५।\*  
काशाश्ववालशब्दयोर्वाच्यवाचकत्वाभावे निरालम्बनवाक्यशेषापत्ते-  
रगत्या वाक्यभेदो ऽपि वेदङ्गीकृतत्वान्न दोषमावहति परमार्थत-  
स्तु विधिस्तुत्येकवाक्यत्वान्यथानुपपत्त्यैवात्र वाच्यवाचकत्वप्रती-  
तेर्न वाक्यभेदो ऽस्तीति वाशब्देन सूचितम् । ननु वाक्यशेषबलेन  
त्रिवृदादिशब्दार्थनिर्णये पूर्वोक्तमेव पौनरुक्त्यं स्यादित्याशङ्क्याह \*  
न चात्रेति \* असन्दिग्धत्वमेव विवृणोति \* लौकिकीति \* एत-  
द्वर्णकसिद्धान्तमुपसंहरति \* बाधतइति \* सुखग्रहणार्थं वर्णक-  
त्रयसिद्धान्तं सङ्घिपति \* तस्मादिति \* आद्ये वर्णके शास्त्रशब्देन  
शास्त्रानुसारित्वादार्या विवक्ष्यन्ते । द्वितीये स्मृतिः । तृतीये वेदः ।  
मुक्तकानां नियमशून्यानां म्लेच्छानामाचारैरित्याद्यवर्णके ऽर्थः ।  
मुक्तकैरनिबद्धैरितीतरयोः सदाचाराणां स्मृतियवधानाद्दर्मविप्र-  
कर्षः \* इतरेषां त्वसम्बन्धादेव \*

॥ अथ म्लेच्छप्रसिद्धार्थप्रामाण्याधिकरणम् ॥ ६ ॥

चोदितं तु प्रतीयेताविरोधात्प्रमाणेन ॥ ९ ॥

अत्र भाष्याच्छास्त्रस्थम्लेच्छप्रसिद्धोर्बलावलचिन्तेति प्रति-  
भाति तच्च म्लेच्छाचारप्रामाण्यस्य प्रागव्युत्पादितत्वाद्दयुक्तसाशङ्क्य

शब्दार्थविषये म्लेच्छाचारप्रामाण्याप्रामाण्यचिन्तापरत्वेन सन्देह-  
भाष्यं व्याचष्टे \* ये शब्दा इति \* म्लेच्छप्रसिद्धार्थाग्रहणे ऽपि का-  
दिशब्दानर्थक्यमाशङ्क्य भाष्यकृता धातुतो ऽर्थः प्रकल्पयितव्य इत्य-  
इत्यभिधानादार्थप्रसिद्धभावे ऽपि म्लेच्छप्रसिद्धार्थो न ग्राह्य इति  
पूर्वपक्षवचनव्यक्तिः सूचितेत्याशयः । किमत्र सन्देहकारणमित्यपे-  
क्षायामाश्रयस्वरूपबलाबलविसर्वादं सन्देहकारणं दर्शयितुमाह \*  
तथेति\*प्रकृतचिन्तासिद्धार्थम् । एतदपि चिन्त्यते इति तथाशब्दार्थः ।  
निरुक्तव्याक्रियाद्वारेत्यनेन शास्त्रस्थत्वमवयवप्रसिद्धित्वं सूचितं स-  
मुदायप्रसिद्धिर्वा बलीयसीत्यनुषङ्गः । ननु षष्ठे वचनाद्रथकार-  
स्याधानस्य सर्वशेषत्वादित्यत्राधिकरणे समुदायप्रसिद्धेरवयवप्रसि-  
द्धितो बलीयस्त्वस्य वक्ष्यमाणत्वात्समुदायावयवप्रसिद्धयोर्बलाब-  
लचिन्ता पुनरुक्तेत्याशङ्क्य \* म्लेच्छस्यैवेत्युक्तम् \* शास्त्रस्थप्रसिद्धि-  
बलीयस्त्वे समुदायप्रसिद्धिम्लेच्छेष्वेव तिष्ठति नार्यगामिनी भवति  
नार्यान्प्रत्यात्मानं लभतइत्यर्थः । अथ वावयवप्रसिद्धित्वेन तस्या  
दौर्बल्यात्समुदायप्रसिद्धिराचार्यानापि प्रति भवेदात्मानं लभतइत्य-  
र्थः । समुदायप्रसिद्धेरेवात्र प्रामाण्याप्रामाण्यरूपात्मलाभसद्स-  
द्भावसिद्धयर्थं निरुक्तादिद्वारप्रसिद्धिबलाबलविचारः क्रियतइत्याश-  
यः । यद्वा किं निरुक्तादिद्वारा प्रसिद्धिः शास्त्रस्थत्वाद् बलीयसी  
म्लेच्छस्यैवं वा समुदायप्रसिद्धित्वादित्येकं विचारप्रकारमुक्त्वा किं  
निरुक्तादिद्वारावयवप्रसिद्धिर्वा म्लेच्छस्थत्वादिति प्रकारान्तरसूच-  
नार्थत्वेन वाप्यथवा शब्दो योज्यः । यद्वा शास्त्रस्थम्लेच्छप्रसिद्धोः  
का बलीयसीत्येवं प्रकारमुक्त्वा म्लेच्छस्यैव वा किं म्लेच्छस्थत्वाद्  
दुर्बला समुदायप्रसिद्धित्वाद् बलीयसीत्येवं विचार्या भवेदिति प्र-  
कारान्तरप्रतिज्ञानार्थो ऽथवा शब्दः म्लेच्छस्यैव प्रसिद्धिर्विचार्या  
भवेदित्युक्ते कथं विचार्येत्यपेक्षायां विचारस्वरूपं सोपपत्तिकं दर्श-  
यति \* म्लेच्छस्थप्रसिद्धिरिति \* पूर्वव्याख्यानयोरप्येतदेव प्रकारा-  
न्तरमप्रतिज्ञातमेवानेन ग्रन्थेन प्रतिपाद्यतइति विशेषः । निरुक्तादि-  
द्वारैव वा प्रसिद्धिः किं शास्त्रस्थत्वाद् बलीयसी अवयवप्रसिद्धित्वा-  
द्वा दुर्बलेति प्रकारान्तरमाह \* तथेति \* भाष्ये ऽपि निगमनिरु-  
क्तव्याकरणवशेनेत्यनेनावयवप्रसिद्धेः शास्त्रस्थत्वं बलीयस्त्वका-  
रणमुक्तम् । कल्पयितव्य इति कल्पनीयत्वं दौर्बल्यकारणम् । म्ले-  
च्छा इति च समुदायप्रसिद्धिम्लेच्छस्थत्वं दौर्बल्यकारणमुक्तम् ।  
आचरन्तीति क्लृप्तत्वं बलीयस्त्वकारणमिति विवेकः । शिष्टाचार-  
स्येत्यादिपूर्वपक्षभाष्यं सन्देहभाष्यव्याख्यानोपसंहारपूर्वकं व्याचष्टे



\* एवमिति \* म्लेच्छप्रसिद्धौ प्रयोक्तृदौर्बल्यं स्वरूपबलीयस्त्वमि-  
तरत्र प्रयोक्तृबलीयस्त्वं स्वरूपदौर्बल्यमित्युपपत्तिचतुष्टयान्म्लेच्छ-  
प्रसिद्धिप्रामाण्याप्रामाण्यसन्देहे सिद्ध इत्यर्थः । पूर्वापवादत्वेनानन्त-  
रसङ्गति सूचनार्थं सूत्रोपन्यासः । पिकादिशब्दार्थप्रसिद्धेः शास्त्रस्थाना-  
मसिद्धत्वात्कथं बलीयस्त्वमित्याशङ्क्य \* कल्प्यापीत्युक्तम् \* नावकल्-  
सायाः स्वरूपेणैवास्त्वात्कथं बलीयस्त्वमित्याशङ्क्य साधुमूलबलेना-  
सिद्धाया अपि साधयितुं शक्यत्वादिति परिहरति \* तन्मूलस्येति \*  
ननु समुदायप्रसिद्ध्यावयवप्रसिद्धिबाधात्कथं प्रामाण्यमित्याशङ्का-  
निराकरणार्थं नाशिष्टस्मृतेरिति भाष्यावयवं व्याचष्टे \* न सिद्ध-  
मपीति \* म्लेच्छप्रसिद्धे इर्थे वैदिकानां शब्दानां समुदायप्रसिद्धेरा-  
त्मलाभासम्भवान्नावयवप्रसिद्धेर्बाधकमस्तीत्याशयः । सिद्धमप्य-  
सन्मूलं न प्रमाणमिति लुप्तभावप्रत्ययप्रमाणशब्दानुषङ्गेण योज्यम् ।  
ननु शब्दार्थसम्बन्धस्य वृद्धव्यवहारमात्रप्रमाणकत्वान्म्लेच्छव्यवहा-  
रस्यापि तत्र प्रामाण्योपपत्तेः कथमाश्रयदोषेण दुष्टत्वमित्याशङ्का-  
भ्युपगम्यापि तावन्म्लेच्छव्यवहारस्य शब्दार्थसम्बन्धे प्रामाण्यं वै-  
दिकशब्दानां म्लेच्छप्रसिद्धार्थाभिधायित्वं न सम्भवतीत्याह \* क-  
थमिति \* गृहीतसम्बन्धस्य श्रुतस्य शब्दस्यार्थाभिधायकत्वान्म्लेच्छा-  
नां च सम्बन्धग्रहणसम्भवेऽपि वैदिकशब्दश्रवणाभावात्तच्छाविणां  
चार्याणां म्लेच्छसम्भाषणनिषेधेन तत्प्रसिद्धार्थसम्बन्धग्रहणास-  
म्भवाच्चार्यान्प्रति समुदायप्रसिद्धेरात्मलाभः सम्भवतीत्याशयः ।  
म्लेच्छप्रसिद्धार्थग्रहणे च निगमादीनामानर्थक्यापत्तेस्तद्ग्रहणं न  
युक्तमिति प्रतिपादनार्थं निगमादीनां चेति भाष्यं म्लेच्छप्रसिद्धा-  
र्थाभावे निगमादीनामर्थवत्त्वोपपत्तेरयुक्तमाशङ्क्योपपादयति \* एवं  
चेति \* म्लेच्छप्रसिद्धेः प्रमाणत्वे सतीत्यर्थः । ननु सर्वम्लेच्छदेशा-  
न्वेषणेऽपि यस्यार्थस्याप्रसिद्धिः स निगमादीनां विषयो भविष्व-  
तीत्याशङ्क्याह \* अनन्तेति \* शङ्कामेवोपपादयति \* अनन्तेषु  
हीति \* को इर्थः क्व देशे सिद्ध इत्यर्थः । सर्वम्लेच्छदेशानन्वेषणे तु  
बाधशङ्कादुष्परिहरेत्याह \* निगमादीति \* अस्मत्पक्षे त्वार्यावर्त्तदे-  
शस्याल्पत्वेन सर्वान्वेषणसम्भवात्तदप्रसिद्धोऽर्थो निगमादीना वि-  
षयो भविष्यतीत्याह \* म्लेच्छाचारेति \* उपसंहरति \* तस्मा-  
दिति \* म्लेच्छव्यवहारस्य शब्दार्थसम्बन्धे प्रामाण्यमभ्युपगम्य  
वैदिकशब्दार्थावधारणं म्लेच्छव्यवहारात् \* सिद्धयतीत्युक्तम् \*  
परमार्थतत्त्वनाभियुक्तत्वान्म्लेच्छानां न तद्व्यवहारः शब्दार्थसम्ब-  
न्धे प्रामाण्यमिति प्रतिपादनार्थमनाभियोगश्चेत्यादिभाष्यं व्याचष्टे \*

१५६३

१५७११

धर्मे चेति \* नन्वपद्मपृष्ठस्य शब्दस्यार्थतत्त्वानवधारणे ऽपि संस्कृतस्य शब्दस्य म्लेच्छव्यवहारादप्यर्थतत्त्वावधारणं भविष्यतीत्याशङ्क्याह \* न चेति \* न म्लेच्छभाषां शिक्षेतेति तद्भाषानिषेधसूचनायाप भाषणमित्युक्तम् ननु पिकादिशब्दानां वेदतद्भिद्युक्तप्रयुक्तत्वेन संस्कृतानां म्लेच्छभाषायां दृष्टत्वादसत्त्ववचनमयुक्तमित्याशङ्क्याह \* संस्कृतेति \* अविभक्तिकत्वात्संस्कृतसदृशास्तैः प्रयुज्यन्ते न च सादृश्यमात्रेण शालाशब्दस्येव मालाशब्दार्थवाचकत्वं युक्तमित्यर्थः । यवादिशब्दानां ऽचार्थान्तरे प्रयोगात् म्लेच्छव्यवहारेणार्थतत्त्वाध्यवसाय इति द्योतनायार्थान्तर \* इत्युक्तम् \* संस्कृतप्रतिरूपेष्वश्च म्लेच्छप्रयुक्तेभ्यः । संस्कृतशब्दकल्पने अनेकविधोत्प्रेक्षासम्भवाच्च व्यवस्थितशब्दार्थावधारणं सम्भवतीत्याह \* आर्याश्चेति \* कथं पदान्तराक्षरोपेतं कल्पयन्तीत्यपेक्षिते कदा चनेति \* प्रकारद्वयमुक्तम् \* यन्म्लेच्छैराधिकाक्षरं प्रयुक्तं तदूनाक्षरं कल्पयन्ति । यत्तु-तैश्चोरित्यादिन्यूनाक्षरं प्रयुक्तं तत्र खराद्याधिकमक्षरं प्रक्षिपन्तीत्यर्थः । एतदेव विवृणोति \* तद्यथेति \* आदिशब्दो ऽनुस्वारलोपमत्वर्थीप्रत्ययासिप्रायः । खरान्तत्वकल्पनामुदाहरति \* तद्यथेति \* खरान्तत्वविभक्त्यन्तत्वकल्पनयोरुदाहरणमाह \* पन्थानमिति \* खरान्तानुस्वारलोपकल्पनयोरुदाहरणमाह \* तत्त्वेति \* स्त्रीप्रत्ययकल्पनामुदाहरति \* एवमिति \* मत्वर्थीप्रत्ययकल्पनामुदाहरति \* वैरशब्दं चेति \* विशेषतः प्रत्यन्तवासिम्लेच्छभाषायां व्यवस्थितशब्दार्थावधारणं न सम्भवतीत्याह \* तद्यदेति \* किं शब्दस्वरूपं स्वभाषानुरूपमुत्प्रेक्ष्य किमर्थरूपं प्रतिपत्यन्तइत्यर्थः । उपसंहारभाष्यं व्याचष्टे \* निरुक्तेति \* निरुक्तादिभ्यो ऽनेकार्थप्रतिभाने ऽप्यक्षादिशब्दवत्प्रकरणादिना विशेषावधारणं तद्भावे ऽप्यसम्भवद्व्युत्पत्तिपदार्थव्यावृत्त्या सम्भवद्व्युत्पत्तिपदार्थविशेषरूपेणावधारणं भविष्यतीत्याशयः । सूत्रव्याख्यानार्थमेवं प्राप्तइत्यादिसिद्धान्तभाष्यं शब्दाविप्लव्यभावेनार्थविप्लवतिशङ्कानिराकरणाशक्तेरयुक्तमाशङ्क्य शब्दान्तरेषु विप्लवतिशङ्कानिराकरणाशक्तावपि पिकादिशब्दानां वेदान्दिशास्त्रप्रयुक्तत्वेनाविभक्तिकम्लेच्छप्रयोगे ऽपि प्रातिपदिकाविप्लवतिनिश्चयान्मुख्यार्थान्तराप्रसिद्धेश्च गौणत्वायोगादनादिम्लेच्छव्यवहारान्यथानुपपत्त्या वाचकत्वकल्पनं युक्तमित्यभिप्रायेण व्याचष्टे १५८। \* एवमिति \* पिकादिशब्दस्वरूपस्य शिष्टैरप्यवगतत्वाद्गौणत्वासम्भवप्रतिपादनार्थं शिष्टानवगतिविशेषणानुपपत्तिमाशङ्क्यार्थं इत्युक्तं

प्रतीयेतेत्यस्य न्यूनत्वाशङ्कानिराकरणार्थम् \* तथैवेत्यक्तम् \* वि-  
 ध्यनुवादविवेकार्थो यस्च्छब्दौ । अविरोधत इति तसिला यत्प्रमा-  
 णेनेति यच्छब्दो यस्मादित्यर्थे व्याख्यातः । तदवगम्यमानमिति  
 भाष्यावयवं विप्लुतिशङ्कानिराकरणार्थत्वेन व्याख्यातुम् \* पिके-  
 त्युक्तम् \* यथाभाष्यं सूत्रपदानामन्वयं कृत्वा पदार्थान्वयाचष्टे  
 \* चोदितं हीति \* हिशब्दो ऽलङ्कारार्थो न तद्धर्मप्रमाणेनेत्यत्र  
 चाकृष्य व्याख्येयः । म्लेच्छप्रयुक्तस्यार्थस्यार्थान्प्रत्यप्रसिद्धिमाशङ्क्य  
 \* अवधृतमित्युक्तम् \* विरोधाभावाभिप्रायेणाविरोधपदं व्याख्याया-  
 धर्मपदवद्विरोधविपरीतानुसाराभिप्रायेण व्याचष्टे \* अपि चेति \*  
 अस्मिन्व्याख्याने ऽवगम्यमानमित्यवशब्दो ऽनेकार्थत्वात्त्रिपातोपस-  
 र्गणामनुशब्दार्थे व्याख्येयः । स्वयमन्यथा द्वेषा सूत्रं योजयति  
 \* पिकादाविति \* म्लेच्छप्रसिद्धस्यार्थस्यैरपेक्षणे दृष्टान्तमाह \* य-  
 धैवेति \* तेषामप्युदाहरणत्वाददृष्टान्तत्वमाशङ्क्य विशस्तपश्ववय-  
 वविभागाविकारेण सामान्यतः पश्ववयवत्वज्ञानाद्विशेषमात्रापेक्षार्या  
 निरुक्तादिना निर्धारितविशेषावधारणासम्भवात् पश्ववयवत्वसा-  
 मान्यांशे ऽथ म्लेच्छप्रसिद्धेः सम्वादाभावादगत्या म्लेच्छप्रसिद्धार्थ-  
 ग्रहणे सिद्धेर्दृष्टान्तत्वमुपपादयितुम् \* पश्ववयववा इत्युक्तम् \*  
 द्रव्यान्तरमिश्रं हिरण्यं कूटमिति कूटशब्दवाच्यज्ञाने ऽपीदं शुद्ध-  
 मिदं मिश्रमिति विवेकाय तदभियुक्तापेक्षा प्रसिद्धैवेति दृष्टान्तान्त-  
 रमाह \* यथा चेति \* दार्ष्टान्तिके योजयन्स्वयमेव तृतीये व्या-  
 ख्याप्रकारमाह \* तथेहेति \* सूत्रेण म्लेच्छाचारप्रमाणक-  
 समुदायप्रसिद्धिसंज्ञावमुपपाद्यं शास्त्रस्थप्रसिद्धिर्बलीयस्त्वेन त-  
 द्बाधस्य पूर्वपक्षितस्य निराकरणार्थं यत्तु शिष्टाचारं इति  
 भाष्यं व्याचष्टे \* यत्त्विति \* एवमनुभाष्य स्वयं तावच्छब्दा- १५९।३  
 र्थव्यवहारे ऽपि पूर्वाधिकरणन्यायेन शास्त्रस्थप्रसिद्धिर्बलीयस्त्वम-  
 ङ्गीकृत्य विरोधाभावेनावधमाह \* नेती \* नन्वविरोधे ऽपि शा-  
 क्यादिग्रन्थवच्छिष्टापरिगृहीतत्वान्म्लेच्छव्यवहारस्याप्रामाण्यं भ-  
 विष्यतीत्याशङ्क्याह \* यदेवेति \* या वेदबाह्याः स्मृतय इत्या-  
 दिना वेदबाह्यस्मृतीनां निष्फलत्वस्मरणाच्छाक्यादिग्रन्थावगत-  
 स्य श्रुत्यादिसम्वादिनां ऽपि श्रेयःसाधनत्वाभावप्रतीतेरदृ-  
 ष्टार्थेषु वेदबाह्यानां विरोधाभावे \* ऽप्यप्रामाण्यं युक्तम् \* दृष्टार्थे  
 तु शब्दार्थव्यवहारे म्लेच्छानामपि प्रतीतिप्रयोगान्यथानुपपत्तिप्रभव-  
 धाच्यवाचकभावविषयार्थापत्तिज्ञानस्य निराकर्तुमशक्यत्वादप्रतिह-  
 क्षं प्रामाण्यमित्याशयः । एतदेवं पूर्वाधिकरणव्युत्पादिताभियुक्त-

तरार्यप्रसिद्धिबलीयस्त्वेन द्रढयति \* अत एवेति \* यत एवावि-  
 रोधे दुर्बलस्यापि ग्राह्यत्वमत एव वैदिकवाक्यार्थे ये ऽभियुक्ततरा  
 आर्या याज्ञिका ये च स्वविषयप्रयुक्तपदार्थमात्रे ऽभियुक्ततरा वै-  
 द्यास्तेषामितरार्येभ्यो बलीयस्त्वमन्यथा शास्त्रापेक्षया तत्प्रसिद्धेरपि  
 दौर्बल्याद्ग्राह्यत्वं स्यादित्यर्थः । नन्वार्यान्तरेभ्यो ऽप्यभियुक्ततरा-  
 र्याणां बलीयस्त्वे म्लेच्छेभ्यः सुतरां स्यादित्याशङ्क्याह \* प्रसिद्धा-  
 विति \* श्लोकं विवृणोति \* अष्टकादिषु हीति \* अष्टकाद्यर्थेषु  
 मन्वादीनां शाक्यादिभ्यो बलीयस्त्वं पदस्वरूपज्ञानेषु वैयाकरणा-  
 नामितरेभ्यः पदार्थज्ञानेषु याज्ञिकानां वैद्यानां च पिकादिषु तु म्लेच्छ-  
 प्रयोगेभ्यो ऽर्थनिर्णये सति न किं चिद्विरुद्धं प्रत्युताकाङ्क्षितं पदार्थ-  
 ज्ञानं संतस्थतीत्यन्वयः । ननु विप्लुतिभूयिष्ठत्वेन म्लेच्छप्रयोगेभ्यः  
 शब्दस्य स्वरूपस्यैवानवगतेः कथं चिद् बाह्यस्वरूपावगमे ऽपि स्तोभा-  
 क्षरवद्वाचकत्वस्यापि सम्भवात् कथं पदार्थज्ञानाकाङ्क्षेत्याशङ्का-  
 र्थेत्युक्तम् । वेदादौ प्रयोगात्स्वरूपावगमः वाक्यान्वयान्यथानुपप-  
 त्त्या च वाचकत्वावगमः वाच्यविशेषज्ञानमपि तर्हि आर्येभ्य एव  
 भविष्यतीत्याशङ्क्य \* वाच्येत्युक्तम् । ननु म्लेच्छप्रयोगान्निर्मूलान्नार्थ-  
 निर्णायौ युक्त इत्याशङ्क्य \* पदवदित्युक्तम् \* म्लेच्छानामपि भूल  
 प्रमाणसम्भवो हृष्टग्रहणेनोक्तः अनादित्वेन दोषनिरासः पदे यथा-  
 प्रत्यक्षत्वान्म्लेच्छैरपि लब्धाप्रसिद्धिः एवं हृष्टो यः कोकिलादिरर्थः  
 तत्प्रतिपत्त्यर्थो यो ऽनादिः पिकादिशब्दप्रयोगः । तेन लब्धशब्दार्थ-  
 सम्बन्धविषया प्रसिद्धिर्यैर्म्लेच्छैस्ते तथोक्ताः । नन्वार्यप्रसिद्ध्यभा-  
 वे ऽपि निगमादिभ्यो ऽर्थनिर्णये सिद्धेर्म्लेच्छप्रसिद्धिवाद्यः स्यादि-  
 त्याशङ्क्याह \* निगमेति \* ननु निगमादिभिर्निर्धारितरूपार्थविशेषा  
 नुदाहरणे ऽप्यवयवव्युत्पत्त्या कश्चिदर्थविशेषो ज्ञाप्यते ऽत आह  
 \* काल्पनिक इति \* अनेन च सत्यपि विरोधे समुदायप्रसिद्धरेव  
 रथकाराधिकरणन्यायेनावयवप्रसिद्धितो बलीयस्त्वादवाद्य इत्युक्तं  
 भाष्यकृता त्वदृष्टार्थैवेव शिष्टाचारस्य म्लेच्छाचाराद् बलीयस्त्वं न  
 लौकिकेष्विति तत्प्रत्यक्षानवगतेष्विति परिहारः कृतः तद्व्याचष्टे  
 \* आश्रयाणां चेति \* म्लेच्छानामनभियुक्तत्वात्तदाचारस्य शब्दा-  
 र्थसम्बन्धाप्रामाण्यं पूर्वपक्षोक्तं यत्त्वभियुक्ता इत्यनुभाष्याभियुक्त-  
 तरा इति भाष्येण परिहृतं तद्व्याचष्टे \* तस्मादिति \* वाच्य-  
 निर्णये म्लेच्छानां प्रामाण्याभावे कौशलमात्रस्याप्रयोजकत्वात् हृष्टार्थ-  
 षु शिष्टम्लेच्छयोः प्रामाण्येन तुल्यत्वमनन्तरोक्तं तस्माच्छब्देन परा-  
 मृष्टम् । यत्तु शब्दस्वरूपवन्म्लेच्छप्रसिद्धे ऽर्थे ऽप्यविश्वास इत्यु-

कं तत्परिहरति \* शब्देति \* शिष्टाचारे निबन्धनेनाश्वासो न स्वरूपप्रयुक्त इत्याशयः । किं च पिकादिशब्दवाच्यानां कोकिलादीनामर्थे देशसद्भावात्पिकादिशब्दवाच्यत्वरूपणार्याणामप्रसिद्धावपि स्वरूपेण प्रसिद्धिसम्भवान्न तत्स्वरूपज्ञाने म्लेच्छापेक्षा पत्रोर्णादिशब्दवाच्यानां तु स्वरूपज्ञाने ऽपि म्लेच्छापेक्षणादवश्यं तत्प्रसिद्धिरादर्णीयेत्याह \* पत्रोर्णेति \* पत्रोर्णे धौतकौशेयं वारमोषधिरसपाघनसाधनविशेषः । वाणो वाद्यविशेषः । कञ्चुकं वा । तथा चैकमेवेदं वारवाणपदम् । कथं चिच्छब्दार्थे नेमशब्दः । यदपि म्लेच्छप्रसिद्धायाङ्गीकरणे निगमाद्यानर्थक्यमुक्तं तत्स्वयं तावद्भिन्नविषयत्वेन परिहरति \* निरुक्तादेष्येति \* अर्थप्रतिपादनपरत्वाभावे निर्विषयनिमित्तादिमात्रप्रतिपादनानुपपत्तिमाशङ्क्यान्यतः सिद्धे ऽर्थे इत्युक्तम् । ननूतत्वः पश्यन्न ददर्श वाचमित्यादौ त्वादिशब्दानामेकाद्यपूर्वार्थप्रतिपादनस्य निरुक्ते दर्शनात्कथं निमित्तमात्रे व्यापार उच्यते व्याकरणे च सधिर्हिंसायामित्यादौ साध्यादेर्हिंसाद्यपूर्वार्थप्रतिपादनदर्शनात्कथं शब्दस्वरूपान्वाख्यानमात्रे व्यापार उच्यते इत्याशङ्क्य स्वरूपत इत्युक्तम् । खेनात्मीयेनार्थप्रतिपत्तिशेषत्वेन रूपेणोक्तिव्युत्पत्त्या तात्पर्येणेत्यस्यार्थः । श्लोकं व्याचष्टे \* निरुक्तेन तावदिति \* भाष्यकृता तु म्लेच्छानामप्यप्रसिद्धे ऽर्थे निगमादीनामर्थवत्तेति । यत्तु निगमेत्यादिनानुभाष्येण पूर्वमानर्थक्यं परिहृतं तद्व्याचष्टे \* यस्य चेति \* सर्वे नामधातुजमित्यर्थकल्पनाद्वारं निरुक्ते प्रदर्शितम् । यत्र पदार्थविशेषसमुत्थं प्रत्ययतः प्रकृतेश्च तदुह्यामिति व्याकरणे म्लेच्छज्ञानन्त्ये ऽपि देशान्तरगतपुरुषवार्त्तापरम्परया सर्वदेशप्रसिद्ध्यभावनिश्चयः सम्भवतीत्याशयः । कामित्यनेनानावश्यकत्वं दर्शितमुपपादयति \* विक्षिप्तेति \* प्रकृतिप्रत्ययार्थयोरेकत्रानन्वारव्यानाद्विखिप्तत्वं क्लेशहेतुत्वेनोक्तम् । अनेकरूपप्रकृतिप्रत्ययार्थान्वाख्यानाद्बहुरूपत्वं सन्देहहेतुत्वेनोक्तम् । नन्वपूर्वार्थप्रतिपादनपरत्वाभावे निमित्तमात्रप्रतिपादनेन प्रयोजनाभावादानर्थक्यं स्यादित्याशङ्क्याह \* न चेति \* षडङ्गाद्वेदाद्यद्वेदार्थविज्ञानं ज्ञानं च तत्पूर्वायाः कर्मणः क्रियाकरणमनुष्ठानं ततो हि फलं भवतीत्यर्थः । निरुक्तजन्यस्य शब्दप्रवृत्तिनिमित्तत्वज्ञानस्य तत्पूर्वकानुष्ठानद्वारेणाहृष्टोपयोगित्वे व्यासवचनं सिद्धं दृष्टान्तं तावदाह \* यथेति \* निर्वचनज्ञानमात्रात्सर्वपापक्षमसिद्धौ भारताद्यध्ययनतदर्थानुष्ठानानर्थक्यापत्तेः प्रधानफलमेवेदमङ्गस्तुत्यर्थं की-

१६०१२

१६१२ चित्तमित्याशयः दाष्टान्तिके योजयन् श्लोकं व्याचष्टे \* एवमिति \* वेदमात्रात्कर्मावबोधसिद्धेर्निरुक्ताद्यानर्थक्यमाशङ्क्याव्युत्पन्नरूपे चेत्युक्तम् । निरुक्तादावगती यो धात्वर्थपूर्वको नामार्थस्तद्ज्ञानद्वारा वा वाक्यार्थप्रतिपत्तिस्तत्पूर्वकादनुष्ठानादित्यर्थः ॥

॥ अथ कल्पसूत्राऽस्वतः प्रामाण्याधिकरणम् ॥ ७ ॥

प्रयोगशास्त्रमिति चेत् ॥ १० ॥

अत्र भाष्यकृता कल्पसूत्रेषु प्रामाण्याप्रामाण्यसन्देहमुपन्यस्य प्रामाण्यं पूर्वपक्षयित्वा सिद्धान्ते निराकृतं, तत्स्मृत्यधिकरणव्युत्पादितसकलविद्यास्थानप्रामाण्यविरुद्धत्वादयुक्तमाशङ्क्य पूर्वपक्षवचनव्यक्तिगतं प्रामाण्यशब्दं स्वतःप्रामाण्याभिप्रायत्वेन द्वेषा व्याचष्टे \* कल्पेति \* म्लेच्छाचाराणामपि केषां चिदनादित्वेन शिष्टाचारतुल्यतया स्वतःप्रामाण्ये ऽभिहिते वेदातिरिक्तविद्यास्थाना नामप्यध्येतृस्मरणानानादितया वेदत्वेन वेदतुल्यतया वा स्वतःप्रामाण्योपपत्तेर्न वेदमूलत्वं तद्विरोधिनां वा प्रामाण्यं युक्तमित्यनन्तराधिकरणव्युत्पादितस्वतःप्रामाण्योपजीवनेन स्मृतिविरोधाधिकरणद्वयाक्षेपादनन्तरसङ्गतिं प्रकृतसङ्गतिं च सूचयितुं सम्प्रतीत्युक्तम् । विचार्यतइति विचारार्थं पूर्वपक्षवचनव्यक्तिर्द्वेषोपन्यस्यतइत्यर्थः । ननु मन्वादिस्मृतिवदेषामपि पौरुषेयत्वेन पारतन्त्र्यावगमात्स्वतः प्रामाण्यशङ्का न युक्तेत्याशङ्क्याह \* वैदिकेति \* मन्वादिस्मृतीनां तिरोहितप्रायवेदार्थनिबन्धनादर्थवत्त्वं कल्पसूत्राणां तु स्पष्टवेदार्थविषयत्वात्प्रणयनानर्थक्यापत्तेरपौरुषेयत्वावगमात्स्वतः प्रामाण्यशङ्का युक्तेत्याशयः । कल्पसूत्रशब्दयोरेकार्थत्वाद् द्वयोरुपादानमनर्थकमिति मन्यमानः पृच्छति \* आहेति \* कार्यतस्तावद्भेदमाह \* सिद्धरूप इति \* अवयवव्युत्पत्त्या भेदमाह \* कल्पनाद्धीति \* स्वरूपतो भेदमाह कल्पा इति \* प्रतिकृतुप्रयोगाणां प्रतिपादकतया पाठत एव सिद्धा न तु स्वसंज्ञाभिर्व्याख्यानापैक्षा इत्यर्थः । एतत्तीर्थमित्याचक्षते इत्यादिभिः स्वसंज्ञाभिर्ऋचं पाद्ग्रहणमित्यादिभिः स्वपरिभाषाभिर्यत्सिद्धमित्यतीतसिद्धशब्दनिःकृष्टविपरिणतानुषङ्गेण योज्यम् । ये यजामहे । यन्वागूर्याज्यादिरित्याद्युत्सर्गवदनुयाजवर्जमित्याद्यपवादवद्भक्षयेयुरिति गाणगारितत्संस्कारत्वादित्यादिहेतुमत्सम्प्रेषवदादेशान्पशुवन्नि ( पातानिति यथाध्वर्षुः सम्प्रेषं दद्यात्तद्भक्षोता आदेशान् द्रव्यादेशान् कुर्यात् । छागपदेन प्रेषे छागपदे ऽनादेशः । आज्येन चाज्यपदेन भेद उद्धृतं पार्श्वतः श्रोणित इत्यादयः शब्दाः

पश्ववयववाचिनः निपाता इत्युच्यन्ते । तान् पशुवक्रियायां पशु-  
वद् द्वयान्नान्यथेत्यर्थः । यस्मिन् ऋतावग्नीषोमीयस्थाने सवनीयस्थाने  
वा पश्वेकादशिनी कृता तत्र शालामुखीये त्वाष्ट्रेण पशुना यजेत ।  
तस्य पर्याग्निकरणान्तं कृत्वोत्सर्गः पूर्वमुक्तः । पर्याग्निकृत्वोत्सृज्य-  
पुनरायनायेति तस्य तावत्येव समाप्तिः आज्येन शेषं संस्थापयेदिति  
वा आज्येन समापने मन्त्रेषु छागशब्देन निगमाः कार्या इत्येकः  
पक्षः । आज्यस्य प्रतिनिधित्वेन स्थानिवद्भावात् द्रव्यान्तरत्वे त्वा-  
ज्यशब्देन निगमाः कार्याः इत्यन्यः पक्षः । तत्र प्रयोगमाह । यदि  
त्वध्वर्यव आज्येन समाप्नुयुस्तथैव होता कुर्यात्सम्प्रैष वदादेशाः पशु-  
वर्जि)पात्यादिदृष्टान्तवत् पुरस्ताल्लक्षणा पुरो ऽनुवाक्ये इत्यादिलक्ष्य  
व्यापि लक्षणं तत्सूत्रमित्यर्थः । लक्ष्यव्यापिलक्षणं यस्मिन्निति सप्त-  
मीबहुव्रीहिः । ननु स्वसंज्ञापरिभाषादियोगे पौरुषेयत्वापत्तेः कथं  
स्मृतिवैलक्षण्यमित्याशङ्क्याह \* तत्रेति \* सकलपुरुषप्रत्यक्षवेदप्रति- १६२।१  
पाद्यार्थविषयग्रन्थप्रणयनवैयर्थ्यापत्तेरपौरुषेयत्वावसायात्सर्वाण्ये-  
वैतानि प्रज्ञानस्य नामधेयानि भवन्तीत्यादिवदन्यपरसंज्ञादीनीति  
पूर्वपक्षी मन्यते इत्याशयः । एवं कल्पसूत्राणामपि स्मृत्यधिकरणे  
वेदमूलत्वं प्रतिपादितमित्यभ्युपेत्य तदाक्षेपेण प्रत्यवस्थानमुपपादि-  
त्तमिदानीमशब्दत्वेन तत्र पूर्वपक्षकरणात्कल्पसूत्रेषु च तदसम्भवा-  
देषां स्मृत्यधिकरणविषयत्वाभावादिह विचारो न विरुद्ध इति  
परिहारान्तरमाह \* अप्रामाण्यमिति \* अशक्यत्वमुपपादयति \*  
प्रत्यक्षेति \* तत्र स्मृत्यधिकरणपूर्वपक्षे ऽपगतशब्दता शब्दशून्य-  
तोक्ता सा कल्पसूत्रेष्वशक्या वक्तुमित्यर्थः । न केवलं पूर्वपक्षास-  
म्भवादेषां स्मृत्यधिकरणविषयत्वं किं तु भूलभूतवेदानुमानेन तत्र  
सिद्धान्तकरणात् प्रत्यक्षवेदमूलेषु कल्पसूत्रेष्वनुमानायोगात् सिद्धा-  
तासम्भवेनाप्येषां स्मृत्यधिकरणविषयत्वं नःस्तीत्याह \* स्मृत्यधि-  
करणे चेति \* यत्र न वैदिकं शब्दमुपलभ्यन्ते इति च सम्भवदशब्द-  
त्वलक्षणपूर्वपक्षहेतुकानामेव तत्रोदाहृतत्वादुदाहणभाष्यपर्यालोच-  
नयाप्येषां स्मृत्यधिरणाविषयत्वं प्रतीयतइत्याह \* एतानि चेति \*  
इदं तु परिहारान्तरमनुपलभ्यमाने मूलस्मृतिप्राण्यसाधने प्रत्यक्षमू-  
लानां कल्पसूत्राणामविचारितस्यापि प्रामाण्यस्य तुल्यन्यायसिद्धत्वा-  
दन्यथा च विरोधाधिकरणे सर्ववैष्टनस्मृत्युदाहरणानुपपत्तेः शिष्टा  
कोपाधिकरणे च ऋत्वर्थस्मृत्युदाहरणानुपपत्तेरयुक्तमित्यपरितोषात्पू-  
र्वमेव परिहारमनुसन्दधाति \* न चेति \* यद्यप्येषामिहाधिकरणे

पूर्वपक्षे प्रामाण्यप्रतिपादनमाभाति तथापि सिद्धान्ते स्वरनियमवा-  
 क्यशेषाभावाभिधानेन वेदवैलक्षण्यप्रतिपादनात्स्वतः प्रामाण्यनि-  
 राकरणप्रतीतेर्न प्रामाण्यं पूर्वपक्षे प्रतिपाद्यं येनेह तन्निराकरणा-  
 त्स्मृत्यधिकरणविरोधः स्यादित्यर्थः । परमार्थतस्तु कल्पसूत्राणा-  
 मपि विप्रकीर्णानेकशाखागतश्रुत्यर्थनिबन्धनेन स्मृतितुल्यत्वात्स्मृ-  
 त्यधिकरणविषयत्वमस्त्येवेत्यपरितोषात्स्वमतेन सर्वेषां वेदातिरि-  
 क्तविद्यास्थानानां स्मृत्यधिकरणप्रतिपादितवेदमूलत्वमाक्षिप्येह स-  
 माधीयतइति परिहारमाह \* यद्वेति \* स्वातन्त्र्यलक्षणेनातिशयेन  
 प्रामाण्यमतिप्रामाण्यं, ननु स्मृतीनां प्रत्यक्षवेदार्थोपनिबन्धनाभावेन  
 वेदवैलक्षण्यत्वात्कथं स्वतः प्रामाण्याशङ्केत्यपेक्षार्यां पौरुषेयत्वाङ्गी-  
 करणेन प्रामाण्याभ्युपगमे कल्पनागौरवापत्तेस्तत्परिहारायापौरुषे-  
 यत्वमेवोचितमिति सन्देहोपपादनाय पूर्वपक्षं सम्भावयति \* य-  
 दीति \* विषयव्याप्त्यर्थं षडङ्गस्यैतद्विचारविषयत्वमाह \* यद्वे-  
 ति \* न्यायवशात्स्वातन्त्र्यलक्षणप्रयोगशास्त्रत्वसम्भवे वेदशब्द-  
 वाच्यत्वस्याभियुक्तप्रयोगार्थनित्वात्तद्भावे वेदत्वशङ्कानुपपत्तिमा-  
 शङ्क्य \* षडङ्गे ऽपित्युक्तम् \* एतदेव विवृणोति \* मन्त्रे-  
 ति \* विरोधाधिकरणस्य शाक्यादिग्रन्थविषयत्वे तदाक्षेपसमाधा-  
 नार्थं तेषामप्येतदधिकरणविषयत्वं सम्भवतीत्याह \* यद्वेति \* ननु  
 विरोधाधिकरणं विषयान्तरासम्भवादनङ्गीकृतमपि केन चिच्छा-  
 क्यादिग्रन्थस्य वेदमूलत्वसम्भावनामात्रेणाशङ्क्य तन्निराकरणार्थ-  
 त्वेन व्याख्यातमिदं तु विषयान्तरसम्भवात्किमित्यनङ्गीकृतवेदत्व-  
 निराकरणार्थत्वेन व्याख्यायते ऽत आह \* शाक्यादयो ऽपि हीति \*  
 कथं वदन्तीत्यपेक्षायामुत्पादाद्वेति शाक्यग्रन्थमुदाहरति \* यथेति \*  
 उत्पादादिति प्रवाहनित्यत्वमभिप्रेतम् अनुत्पादादिति कूटस्थनित्य-  
 त्वम् । तथागता बौद्धाः । धर्मनित्यत्वस्य तत्प्रतिपादकागमनित्य-  
 त्वमन्तरेणायोगात्तन्नित्यताम्बनेनोक्तेत्याशयः । एतदेवोपसंहरति  
 \* ततश्चेति \* वाशब्दो ऽत्राध्याहार्यः । एवमपि किमर्थं विचार्यामि-  
 त्यपेक्षायामाह \* चोदनेति \* ननु शाक्याद्यागमस्य वेदमूलत्वे  
 निराकृतं वेदत्वं वेदतुल्यत्वं वा दूरादेवापास्तम् । कथमत्राशङ्क्यात्  
 इत्याशङ्क्य रूपकद्वारेणाशङ्कामुपपादयति \* काममिति \* शाक्या-  
 दिचोरः स्वागमप्रामाण्यग्रामं प्रत्यक्षादिमूलत्वेन वेदमूलत्वेन वा  
 द्वारिणा प्रवेष्टुमुद्यतो ऽतीन्द्रियार्थदर्शनासामर्थ्यवेदमार्गबाह्यत्व-  
 लक्षणन्यायदण्डपाणिभिर्मिमांसकैर्वारितो वरं न प्रविशेत्सम्प्रति तु मी-  
 मांसकानुमतेनापौरुषेयत्वेन महापथेन प्रकटं प्रवेष्टुमिच्छतीत्यर्थः ।



सर्वेषामपि विचारविषयत्वं स्वाभिमतं द्योतयितुं भाष्यकारीयोदाह-  
रणास्योपलक्षणार्थतामाह \* एवमिति \* पूर्वपक्षसूत्रव्याख्यानाथं प्रयो-  
गस्येति भाष्यं व्याचष्टे \* का गतिरिति \* पूर्वार्द्धेनेति चेदिति सूत्राव-  
यवो व्याख्यातः प्रयोगशास्त्रशब्दव्याख्यानाथं सत्यवाचामिति भाष्यं  
द्वेषा व्याचष्टे \* वेदत्वमिति \* पौरुषेयस्य विधायकोपस्थापनमात्र-  
चरितार्थत्वेन साक्षादनुष्ठानविधायकत्वाभावात्प्रयोगशास्त्रशब्देना-  
पौरुषेयत्वलक्षणं स्वातन्त्र्यमुक्तमित्याशयः । भाष्यकृता कथमवगम्य  
तदिति पृष्ठा वैदिकैरेषां संवादो भवतीत्युक्तं तदपौरुषेयत्वे संवादा-  
नपेक्षत्वादयुक्तमाशङ्क्य वेदसंवादेन प्रामाण्यनिश्चयात्पौरुषेयत्वे-  
च पुरुषतन्मूलप्रमाणवेदतन्नित्यत्वकल्पनेन गौरवापत्तेरपौरुषेयत्वे-  
न प्रामाण्योपपादनार्थतया व्याचष्टे \* वेदेनैवेति \* ननु माशकादि-  
समाख्यया पौरुषेयावगमात्तेषां वेदत्वं वेदतुल्यत्वं वा न युक्तमित्या-  
शङ्कते \* ननु चेति \* प्रवचनयोगेनापि समाख्योपपत्तेर्न तदबलेन  
पौरुषेयत्वसिद्धिरिति परिहरति \* नैतेषामिति \* वेददृष्टान्तसूचि-  
तमर्थं प्रकटयति \* माशकादीति \* ननु कल्पादिशब्दानां (चरण-  
शब्दो ऽव्येतृपुरुषवर्चा) चरणविशेषवाचित्वाच्चरणानां चानादि-  
त्वात्तन्निमित्तादिसमाख्या युक्ता माशकादिशब्दानां त्वेकपुरुषाभिधा-  
यित्वात्तत्समाख्यातग्रन्थनित्यत्वेन युक्तमित्याशङ्क्याह \* यथैवेति \*  
मशकादिव्यक्तीनां वेदसमाप्नानान्यथानुपपत्त्या नित्यत्वं भविष्य-  
तीत्याशयः । वेदसमाप्नानेन मशकादिना समाख्यातस्य ग्रन्थस्य  
नित्यतेत्वर्थः । ननु न समाख्यामात्रेणैषां पौरुषेयत्वं ब्रूमः किं तु  
मशकेनेदं कृतमित्यादिदृढविच्छिन्नाभ्येतुस्मरणेनेत्याशङ्क्याह \* अथा-  
चेति \* मशकादीनामृषित्वप्रसिद्धे ऋषिगतावित्यस्य धातोरिन्नित्य-  
धिकृत्येगुपधात्किदित्यौणादिके इन्द्रप्रत्यये कृते ऋषिशब्दव्युत्पत्तेर्गमेश्च  
ज्ञानार्थत्वाद् दृषिदर्शनादिति च स्मरणाद् ऋषिशब्दस्य दर्शननिमि-  
त्तत्वप्रतीतेः । करोतेश्चानेकार्थत्वाद् गन्धनावक्षेपणसेवनसाहसि-  
क्यप्रतिबन्धप्रकथनोपयोगेषु कृञ् इति स्मृतिपर्यालोचनया वा प्रक-  
थनार्थत्वाद्दर्शनाभिप्रायं कथनाभिप्रायं वा मशकादिकर्तृस्मरणामि-  
त्याशयः । एतदेव विवृणोति \* तथा हीति \* प्रयोक्तृग्रहणं दर्शनम-  
प्युपलक्षयति । नित्यविधिविषयत्वान्यथानुपपत्त्यापि कल्पसूत्राणां  
नित्यत्वमित्याह \* ब्रह्मयज्ञेति \* पुराणेतिहासानामभ्येतेनैव सामान्ये-  
नापौरुषेयत्वाऽयुपगमान्न तैरनैकान्तिकत्वाशङ्केत्याशयः । पुरुषकृ-  
तानामित्यनेनार्थशब्दो नित्याभिप्रायो व्यतिरेकमुखेन व्याख्यातः ।

१६४५

ऋषिणा इष्टं प्रोक्तं वेत्यस्मिन्नर्थे तद्धितोपपत्तेरसतश्च दर्शनप्रवचनायोगात्कालानवच्छेदेन सर्वदा सत्त्वप्रतीतेरार्षशब्दस्य नित्यपर्यायत्वसिद्धिः । नन्वर्थवादाद्यभावाद्देदमुद्रारहितत्वेनैषामवेदत्वं प्रतीयतइत्याशङ्क्याह \* अरुणेति \* प्रत्युत वेदतुल्यतैवावसीयतइति दर्शयितुम् \* सर्वयाज्ञिकैश्चेत्याद्युक्तम् \* आर्षत्वप्रासिद्ध्यापि तुल्यकल्पत्वं प्रतीयतइत्याह \* आर्षमिति \* न केवलं न्यायमात्रेण तुल्यकल्पत्वं प्रतीयेत किं तु सूत्रकारवचनादपीत्याह \* लाटोति \* सूत्रकाराभ्यामपि ब्राह्मणविहितादप्यार्षकल्पविहितगरीयस्त्वमङ्गीकृत्य तत्प्रत्यक्षविहितां त्वितीदमुक्तमित्यन्वयः । को ऽत्रार्षः कल्पो विवक्षित इत्याकाङ्क्षायाम् \* माशकमपेक्ष्येत्युक्तम् \* ननु ब्राह्मणस्यापि स्वतःप्रामाण्यात्कथं तस्मात्कल्पगरीयस्त्वमित्याशङ्क्य इदकल्पप्रामाण्यापेक्ष्येत्युक्तम् । कल्पप्रामाण्यं निश्चितमभिप्रेत्यातिशयमात्रं गरीयस्त्वाभिधानमित्याशयः । कात्यायनेनापि कल्पगरीयस्त्वमङ्गीकृतमित्याह \* कात्यायनेन चेति \* यज्ञविषयाणां ब्राह्मणगतानां स्तोत्रसाधनसामविशेषापेक्षिणां सामविशेषलक्षणार्थं वाक्यशेषे कस्यैव्ये यथा माशकं मया लक्षणं करिष्यतइति कात्यायनवचनस्यार्थः । न केवलं प्रतिज्ञामात्रं किं तु कृतमपि तथैवेत्याह \* तथा चेति \* गवामयनिकस्य प्रथमस्याहः प्रायणीयसंज्ञकस्याग्निष्टोमस्तोत्रसाधनसामविशेषापेक्षयां यद्ब्राह्मणेनाग्निष्टोमसाधनत्वेन जरा बोधीयं विहितम् । तत्कात्यायनेनार्भवपवमानाख्यस्तोत्रान्तरसाधनेषु सप्तसु सामसु लक्ष्यमाणेषु तदीयात्प्रथमाद्गायत्राख्यात्साप्तस्तुतीयत्वेन लक्षितं जरासादिति सूत्रेणेत्यर्थः । कथमनेन सूत्रेण जराबोधीयमार्भवीयगायत्रतृतीयत्वेन लक्षितमित्यपेक्षायामाह \* आर्भवीयेति \* माध्यन्दिनपवमाने ऽपि गायत्रसद्भावात्तद्ग्यावृत्यर्थमार्भवीयविशेषणं प्रकृतार्भवपवमाने संहितस्य गायत्रानन्तरत्वात्तस्यैव सर्वत्र समिति संज्ञा माभूदिति गायत्रेणोपलक्षणं यद्यत्रार्भवपवमाने गायत्रानन्तरं साम तत्र तस्य समिति संज्ञेत्यर्थः । परशब्देन सादिति पञ्चमी परयोगेन व्याख्याता कथं जराशब्दस्य जराबोधीयवाचितेत्यपेक्षयां पदैकदेशइत्युक्तम् । न केवलमन्यत्र विनियोगाद् ब्राह्मणानादरः किं त्वग्निष्टोमसामत्वेनाविनियोगादपीत्याह \* देशब्देन चेति \* अग्निष्टोमसाम्नो ढेयज्ञायज्ञीयमितिसूत्रेण प्रायणीयाग्निष्टोमसामत्वेन यज्ञायज्ञीयमेव नियतमित्यर्थः । नन्वार्भवीयगायत्रतृतीयत्वेन पञ्चविंशद्ब्राह्मणे सामन्तराविधानात् जराबोधीयस्य तत्र विनियोगे ब्राह्मणविरोधः नाप्यग्निष्टोमसामत्वेन यज्ञायज्ञीयनियमे ब्राह्मणे ना-

प्यथो खल्वद्वाहुर्ब्रह्मयज्ञीयमेवाग्निष्टोमसामकार्यमिति तस्य नियत-  
 स्वादित्याशङ्क्याह \* यदि चेति \* यज्ञायज्ञीयनियमे जराबोधी-  
 यविध्वानर्थक्यापत्तेरेवकारस्य च यदेव प्रकृतौ तदेवात्रापीत्येवं प-  
 रत्वेनोपपत्तेर्विकल्पपरमेव ब्राह्मणमित्याशयः । एवं तर्हि कात्याय-  
 नवचनं प्रत्यक्षविरोधाद्ब्राह्मं स्यादित्याशङ्क्याह \* बह्विति \* यद्यपि  
 कात्यायनसूत्रं पौरुषेयं तथापि तस्य वेदोत्थापिनां न्यायानामध्येयं  
 सम्यङ्ङन्यायो ऽयं न्यायाभास इति विवेककुशलत्वान्नाकुशलैर्मिथ्या-  
 चादित्वमध्यवसातुं शक्यमित्यर्थः । परमार्थतस्त्वस्मिन्पूर्वपक्षे सर्वेषा-  
 मपौरुषेयत्वान्न कस्य चिद् बाध इत्येतावानाशयः । करोतिप्रणय-  
 त्यादिप्रयोगास्तु प्रवचनाभिप्रायेण दर्शनाभिप्रायेण वा व्याख्येया  
 इत्युक्तमेव । श्रुतिबलादप्येवं वेदतुल्यत्वमवसीयत इति प्रतिपाद-  
 नार्थमाचार्यवचनइतिभाष्यं व्याचष्टे \* आचार्यवचनानां चेति \*  
 ननु प्रामाण्यस्य स्वतस्त्वात्तत्प्रतिपादनपरा श्रुतिरनर्थिका स्यादित्या-  
 शङ्क्य स्वतःसिद्धस्यापि प्रामाण्यस्यापवादशङ्कानिरासाय प्रमाणा-  
 न्तरापेक्षायां तादर्थ्येन प्रामाण्यश्रुतिसाफल्यप्रतिपादनार्थं प्रत्यक्षत  
 इत्यादि भाष्यं व्याचष्टे \* यथा चेति \* श्लोकाभिप्रायं विवृणोति  
 \* यान्यपीति \* अनाप्तवाक्येष्वपि सम्वाङ्मनापवादाशङ्का निवर्त्तते  
 किमुतापौरुषेयेष्वित्याशयः । एतदेवोपसंहरति \* सत्यवाचां चे-  
 ति \* तुल्यकल्पत्वपवोपपत्त्यन्तरप्रतिपादनार्थं वेदवाक्यैश्चेति भा-  
 ष्यं व्याचष्टे \* अपि चेति \* तुल्यत्वोपपादनार्थैवातिशयोक्तिः ।  
 याज्ञिककर्तृकादरार्थतया व्याख्याय ब्रह्मयज्ञविधिकृतादरार्थतयैतदेव  
 व्याचष्टे \* तुल्यं चेति \* सम्प्रदायो ऽध्ययनं तद्विधायकं य एवं विद्वा-  
 न्स्वाध्यायमधीतइति ब्रह्मयज्ञविधिवाक्यं तद्वेदवाक्यैः सह कल्पसू-  
 त्राणां तुल्यमित्यर्थः । अध्येतृकर्तृको वादरो ऽनेन भाष्येणोक्त इति  
 तृतीयं व्याख्यानमाह \* अथ वेति \* यत्नतुल्यत्वमेव दर्शयति  
 \* अनुयोगेष्विति \* वेदकौशलजिज्ञासार्थं तत्तद्वेदभागचिह्नलेख्या-  
 नि घटिकायां कुम्भाख्यायां निक्षिप्य तत्तद्वेदभागपरीक्षाकाले ता-  
 न्याकृष्याकृष्टलेख्यचिह्नितं वेदं पठस्यध्येतारो न युञ्जतइति घटिका-  
 मार्गवर्त्तिनो ऽनुयोगाः, तस्मादित्युपसंहारभाष्यं व्याचष्टे \* तस्मा-  
 दिति \* एतमेव न्यायं विद्यास्थानान्तरेष्वतिदिशति \* एतेनेति \*  
 स्मृतीनां च धर्मशास्त्रव्यपदेशादपि स्वातन्त्र्यलक्षणा प्रयोगशास्त्रताव-  
 सीयतइत्याह \* धर्मेति \* तुल्यवच्च विद्यास्थानत्वव्यपदेशात्स-  
 र्वेषां तुल्यतेत्याह \* अपि चेति \* वैदिकमन्त्रप्रकाश्यप्रकाशक-  
 त्वादप्येषां वेदत्वमवसीयतइत्याह \* किं चेति \* नन्वेदत्वे ऽपि

स्मृतीनां वेदमूलत्वेन तत्प्रतिपाद्यानामष्टकादीनां वैदिकत्वाद्द्वैदिक-  
मत्र प्रकाश्यं च युक्तमित्याशङ्क्याह \* एवं चेति \* कल्पनागौरवा-  
पत्तेर्वेदमूलकत्वकल्पनातो वेदत्वकल्पनैव ज्यायसीत्यर्थः । ननु  
नित्यत्वपक्षे तस्य चाप्रामाण्यस्य च कल्प्यत्वाद्देवत्वपक्षे च तस्यापि  
तृतीयस्य कल्प्यत्वाद्गौरवं स्यादित्याशङ्क्याह \* सिद्धानामिति \* नि-  
त्यत्वे सति निर्दोषत्वेनैव प्रामाण्यसिद्धेर्नित्यतैवैका साध्या सा चा-  
वध्यस्मरणेनैव सुसाधा वेदता च वेदार्थविषयत्वात्प्रकल्प्यतइत्यर्थः ।  
एतदेवोपसंहरति \* तस्मादिति \* किं तु यान्येवेत्युत्तरश्लोको  
योज्यः । वेदमूलत्वे च तत्समर्पणकलेशाधिक्यापत्तेरेषामेव वेदत्वं  
१६७। युक्तमित्याह \* मन्वादिभिरिति \* मूलसमर्पणकलेशाङ्गीकरणे  
ऽप्येषां प्रति कञ्चुकत्वादग्राह्यत्वं स्यादित्याह \* के हीति \* प्रति-  
कञ्चुकानामग्राह्यत्वं दृष्टान्तेनोपपादयति \* यथा चेति \* ननु वे-  
दमूलत्वे ऽपि सम्प्रदायविनाशभयेनासमर्पणीयत्वान्न कलेशापत्तिर्ना-  
प्यग्राह्यत्वापत्तिरित्याशङ्क्याह \* सम्प्रदायेति \* एतदेव विवृणोति  
\* वेदेति \* अवेदत्वे च तद्विज्ञातस्यार्थस्य श्रेयःसाधनत्वाभावाप-  
त्तेः शास्त्रप्रणयनवैयर्थ्यं स्यादित्याशङ्क्याह \* वेदादेव चेति \*  
नन्वस्तु तर्हि वेदवाक्यानामेव विप्रकीर्णानामेकत्र सन्नि-  
वेशस्य मन्वादिभिः कृतत्वात्पौरुषेयतेत्याशङ्क्याह \* न चे-  
ति \* एतदेव विवृणोति \* ईदृगिति \* ननु मूलान्तराणामे-  
कत्र कल्पना रचना युज्यते सम्प्रदायविनाशापत्तेरिति योज्यम् ।  
उपसंहरति ननु पौरुषेयत्वे ऽपि वेदमूलत्वेन धर्मप्रामाण्योपपत्तेः  
कथं तदभ्युपगमे नित्यत्वापत्तिरित्याशङ्क्याह \* चोदनेति \* इष्ट-  
साधनत्वमात्रेण धर्मत्वे कृष्यादेरपि धर्मत्वापत्तेर्विध्यनुष्ठापितत्वेन  
धर्मत्वाद्धिधेश्च पौरुषेयेषु पुरुषाभिप्रायप्रतिपादकत्वेनासम्भवाद्धर्म-  
प्रामाण्यसम्भव इत्याशयः । स एव ब्राह्मणस्याप्यवेदत्वे चोदना-  
त्वाभावे ऽर्थवादरूपस्य विध्येकवाक्यत्वाभावे धर्मप्रामाण्यं नास्तीति  
वदता विवृतः । एतदेवोपसंहरति \* तेनेति \* ननु मूलभूतचोद-  
नाकल्पनेनैषां धर्मप्रामाण्यं भविष्यत्यत आह \* वदन्तीति \*  
चोदनाकल्पने तन्मात्रेणोपक्षीणानां धर्मप्रतिपत्तावव्यापारादप्रामा-  
ण्यापत्तिरित्याशयः । यावदुक्तं शब्देन विषयीकृतं तावत्येव शब्दः प्र-  
माणं येषां तैरित्यस्मिन्नर्थे ऽव्ययीभावगर्भो बहुव्रीहिः । ननूक्तार्था-  
न्यथानुपपत्त्यानुक्तकल्पनमपि युक्तमेवेत्याशङ्क्याह \* उक्तमिति \*  
उक्तं धर्मरूपमर्थमादौ परित्यज्यानुक्तं वेदवाक्यं तावत्प्रतीयते क-  
ल्प्यते अनुक्तेन च वेदवाक्येन सपूर्वपरित्यक्तो ऽर्थो ऽपि पश्चात्प्र-

तीयतइति यत्कल्पनं तत्कथानुपपत्त्येत्यर्थः । विद्यास्थानान्तरेषु पूर्व-  
पक्षमुक्तमर्थमुपसंहरति \* तस्मादिति \* शाक्यादिग्रन्थागां वा  
नित्यत्वमनेन सूत्रेणोच्यतइत्याह \* शाक्यादीति \* शाक्यादि-  
ग्रन्थनित्यत्वे को न्याय इत्यपेक्षायामाह \* येनैवेति \* नन्वेवं सत्या-  
सत्त्वलक्षणगुणाभावात्कथं प्रामाण्यसिद्धिरित्याशङ्क्य स्वतस्त्वा-  
ङ्गीकरणेन परिहरति \* बोधकत्वादिति \* कथमकृतकमित्यपेक्षायाम्  
ङ्कर्तुं \* स्मरणवर्जनादित्युक्तम् \* ननु सामाख्यानिकं कर्तृस्मरणम  
स्तीत्याशङ्क्याह \* बुद्धेति \* यथाक्रमं दृष्टान्तद्वयम्मनुपलब्धिविरोधा  
दिदूषणमपि वेदवत्परिहर्त्तव्यमित्याह \* यावदेवेति \* उप  
संहरति \* तेनेति \* नासन्नियमादिति सिद्धान्तसूत्रं स्वयं तावद्वा १६९।।  
चष्टे \* एवमिति \* यदेतत्सर्वेषामविशेषेण नित्यत्वं वेदत्वं स्वतःप्र  
माणत्वं तत्कारणं च कर्तृस्मरणवर्जनाद्युक्तं न तस्य किं चिन्नित्यंनि  
बन्धनं नियतं कारणमागमो न्यायो वास्तीत्यर्थः । अनेन चासन्नियमा  
दिति हेतुर्निबन्धनाभावादित्येवं व्याख्यातः । सर्वसाम्योक्तेरसन्निय-  
बन्धनत्वमेवोपपादयितुं चतुर्धा वैलक्षण्यमाह \* इहेति \* वेदतदङ्ग-  
धर्मशास्त्रशाक्यादिग्रन्थरूपेषु तुल्यत्वेनोपन्यस्तेषु अर्थेषु मध्ये वेदे-  
षु या वेदत्वनित्यता बुद्धिः सा वेदस्वरूपदर्शनादेव जायते बाधका-  
भावाच्च पारमार्थिकी तदङ्गेषु तु कल्पसूत्रेषु शिक्षादिषु च वैदिक-  
ग्रहेष्टकाद्यर्थप्रबन्धान् षडङ्गमेक इतिस्मृतेश्च वेदत्वनित्यत्वबुद्धिर्जा-  
यमाना इदं कर्तृस्मरणान्मन्त्रब्राह्मणयोर्वेद इति नामधेयमिति बहु-  
मतिविरोधाच्च भ्रान्तिर्धर्मशास्त्रेषु वैदिकग्रहाद्यर्थनिबन्धलिङ्गाभा-  
वाद्देदत्वास्मरणाच्च वेदत्वनित्यत्वबुद्धिरजायतैव शाक्यादिग्रन्थेषु  
त्वतीन्द्रियार्थनिबन्धनेन स्थितैवेयं धर्मनित्यतेत्यादिपर्यालोचनया च  
वेदत्वनित्यत्वबुद्धिर्जातापि स्वसिद्धान्तविरोधाद् दुष्यतीत्यर्थः । ननु  
शाक्यादिग्रन्थेषु स्वसिद्धान्तविरोधात्कथं वेदत्वनित्यत्वबुद्धिर्जायते  
इत्याशङ्क्याह \* परेणेति \* उक्तिप्रत्युक्तिरूपं वाकोवाक्यम् । प्रतिभा-  
ने किं कारणमित्यपेक्षायाम् परवाक्येभ्यो ऽवगतानां नित्यत्वोपपत्तीनां  
स्वागमेष्वारोपः । प्रतिभानकारणत्वेनोक्तः । ननु स्वसिद्धान्तज्ञाने  
परोक्तोपपत्त्यां ऽरोपो न सम्भवतीत्याशङ्क्याह \* छायामिति \*  
स्वागमप्रामाण्यप्रतिज्ञाहान्या पराजयान् मुखच्छायां नश्यन्तीं रक्ष-  
यितुमित्यर्थः । यद्यप्यात्मीयं सिद्धान्तं जानन्तीत्यध्याहृत्य तथापिश-  
ब्दो योज्यः । एतदेवोदाहरणनिष्ठमाह \* यथेति \* ननु वेदमूलत्वे-  
नापि स्वागमप्रामाण्यसिद्धेर्नित्यत्वाभिधानमनर्थकमित्याशङ्क्याह \*  
प्रद्वेषादिति \* ननु खानङ्गीकृतनित्यत्वाभिधानादसत्यवादित्वं स्या-

दित्याशङ्काह \* तन्मात्रे ऽपि चेति \* नित्यत्वाभिधानार्थसत्यवा-  
दित्वाभावे ऽपि स्वागमप्रामाण्याभिधानविषये सत्यवादिता सेत्स्य-  
तीत्यर्थः । नन्विहिसादेवेदमूलस्याभिधानात्कथं तेषां वेदमूलत्वे प्र-  
द्वेष इत्याशङ्काह \* भूयसामिति \* शाक्यैरप्याहिसादि वेदवत् स्वा-  
तन्त्र्येणैव विधीयते न वेदादुपलभ्येत्यर्थः । नित्यत्वप्रतिपादने किं  
तेषां प्रयोजनमित्यपेक्षायामाह \* ततश्चेति \* वेदनित्यत्ववागाभा-  
भासैर्विमोह्यते विभ्राम्यते विप्रतीयीक्रियते निवार्यतइत्यर्थः । ननु  
तैर्नित्यत्वस्याप्तत्वलक्षणवाक्यप्रामाण्यकारणगुणाभावापादकत्वेन वे-  
दप्रामाण्यबाधकत्वाद्भ्युपगन्तव्यं वेदत्वाभिधानेन नित्यत्वाभिधा-  
नेन वा स्वागमाप्रामाण्यं विमोह्यतइत्याशङ्काह \* यादशेति \*  
यादशं परेशोक्तं तादृशमविचार्यैव ये मन्यन्ते यादशतादृशा अनिपु-  
णाः । तैरप्यतीन्द्रियाविषये पुरुषवचनप्रामाण्यस्य निराकर्तुं शक्य-  
त्वान्निरुत्तरीकृताः परवाक्यान्यनुकुर्वन्तः स्वागमनित्यत्वमाहुरित्य-  
न्वयः । ननु चक्षुरादीनामतीन्द्रियार्थग्रहणासामर्थ्ये ऽपि भावना-  
देरतीन्द्रियार्थग्रहणसामर्थ्यस्य तैरुपपादितत्वाकथं निरुत्तरत्वमि-  
त्याशङ्क्य \* बालेत्याद्युक्तम् \* अनेन चोपपत्तिवाक्येन स्वाग-  
गमप्रामाण्यं साधयामो ऽनेन वेति यद्यपि हृदयं व्याकुलयन्ति तथापि  
प्रक्षीणकुहेतुवचनजालत्वेन तद्वाक्यानां बालानुकरणवाक्यसदृश-  
त्वान्न स्वपक्षसाधनक्षमतास्तीत्यर्थः । ननु नित्यत्वे ऽपि वा-  
क्यप्रामाण्यकारणाप्तलक्षणगुणाभावात्प्रामाण्ययानुपपत्तेः परवा-  
क्यानुकरणमनर्थकमित्याशङ्क्य \* अपौरुषेयत्वेत्युक्तम् \* मी-  
मांसकोपपादितस्वतःप्रामाण्यनिराकरणाशक्तेरित्याशयः । परवाक्या-  
नुकरणे मूर्खवरस्य गोत्रप्रश्नविषयमुत्तरं दृष्टान्तः । की-  
दृशमुत्तरमित्यपेक्षायाम् \* यदेवेत्युदाहरणम् \* ननु शा-  
क्यादीनामागमनित्यत्वोक्तावपसिद्धान्तापत्तिः स्यादित्याशङ्काह  
\* अस्मदीयमिति \* आगमनित्यत्वप्रतिपादकं यद्भवतां वाक्यं तदस्म-  
दीयमिति मीमांसकैरुचिताः शाक्यादयो ऽस्माकमेवैतद्वाक्यं मी-  
मांसकैः श्रुत्वा हतमिति जल्पन्तीत्यर्थः । कथमेवं ते मिथ्यावदन्ती-  
त्याशङ्काह \* त्यक्तलज्जमिति \* क्रियाविशेषणात्वाच्चसुसकनिर्देशः  
एवं शाक्यादिग्रन्थेषु वेदत्वमित्यत्वबुद्धेर्जन्मोपपाद्य दूषणमाह \* त-  
त्रेति \* कथं क्षणिकवादित्वप्रसिद्धिस्तेषामित्याशङ्काह \* धर्म इति \*  
केन ग्रन्थेनायं धर्मः शाक्येनोपदिष्ट इत्यपेक्षार्यां तदीयं ग्रन्थं पठति  
\* क्षणिका इति \* सर्वेषां संस्काराणां संस्कृतानां कृतकानां क्ष-

शिकत्वेनास्थिरत्वाक्रियाकालं यावत् स्थायित्वाभावात् क्रियाव्या-  
 पारः कुतः सम्भवतीति क्रियापदार्थं निषेधता शाक्येन सर्वस्य सं-  
 स्कृतस्य कृतकस्यानित्यत्वलक्षणां धर्मो ऽभिहित इत्यर्थः । नन्वकृत-  
 कानां प्रतिसंख्यानिरोधव्योम्नां शाक्यैर्नित्यत्वाभ्युपगमात्तन्न्यायेना-  
 गमस्यापि नित्यत्वं तेषामभिमतं भविष्यतीत्याशङ्क्याह \* बुद्धीति \*  
 मुद्गरप्रहाराद्युत्तरकालीनस्य घटाद्यभावस्य प्रतिसंख्यानिरोधाय-  
 स्य व्योम्नश्चावराणाभावरूपस्यावस्तुत्वात्कृतकत्वादिधर्मयोगासम्भवे  
 ऽप्यागमस्य वस्तुत्वात्कृतकत्वं क्षणिकत्वं च शाक्यानामभिमतमेवे-  
 त्याशयः । वस्तुत्वं चार्थाक्रियाकारित्वलक्षणं बुद्धेर्ग्राहकशक्तियोगाद्  
 बोध्यस्य च ग्राह्यशक्तियोगाच्चेतरस्येति दर्शयितुम् \* बुद्धिबोध्य-  
 त्वमित्युक्तम् \* विशेषतश्च पदाद्यनित्यत्वाभिधानादागमनित्यत्वं  
 शाक्यानामभिमतमिति ज्ञायतइति तदीयग्रन्थोपन्यासेनैव दर्शयति  
 \* तथेति \* शब्देनाभिव्यक्तिर्युज्यते सा हीन्द्रियसंस्काराद्वा स्या-  
 द्विषयसंस्काराद्वा द्वेषापि दोषो ऽस्ति । कथमित्यपेक्ष्यायां बुद्धेर्नि-  
 यमादित्युक्तं कश्चिदेव शब्दः केन चिदेव युज्यते इति द्विविधो बु-  
 द्धिनियमो दृश्यते स चेन्द्रियसंस्कारपक्षे गोशब्दाभिव्यक्त्यर्थं सं-  
 स्कृतं श्रावणं सर्वगतत्वेन तत्समानदेशस्याप्युपलम्भापत्तेर्विषयसं-  
 स्कारपक्षे स्फुटसंस्कृतस्य शब्दस्य पाटलिपुत्रे ऽप्युपलम्भापत्तेर्न यु-  
 ज्यते इति शाक्यग्रन्थार्थः । ननु पदाद्यनित्यत्वे ऽप्यागमनित्यत्वंम-  
 वध्यस्मरणादिना सेत्स्यतीत्याशङ्क्याह \* यस्तन्तूनि \* पदसं-  
 झ्गतात्मकस्यागमस्य पदाश्रितत्वात्तदनित्यत्वे नित्यत्वं न युज्यतेइ-  
 त्याशयः । आगमनित्यत्वसिद्धयर्थं चोपकल्पिते पदादनित्यत्वं शा-  
 क्यैर्निराकृतमागमनित्यत्वमिति रूपकद्वारेणाह \* यावेदिति \*  
 आगमनित्यत्ववेश्मार्थं यावत्पदनित्यत्वादिदारूपकल्पितं तस्मि-  
 ण्छाक्योक्तैर्हेत्वाभासाभिनिर्दग्धे तदागमनित्यत्वरूपं वेश्म दुष्कर-  
 मित्यर्थः । ननु कूटस्थनित्यत्वासम्भवे ऽपि व्यवहारनित्यत्वं प्रवाह-  
 नित्यत्वापरपर्यायं भविष्यतीत्याशङ्क्याह \* व्यवहारेति \* अर्थप्र-  
 तिपादनलक्षणक्रियानित्यत्वमिह व्यवहारनित्यत्वं वाच्यम् । न चाश्र-  
 यनित्यत्वं विना तदाश्रितक्रियानित्यत्वं युक्तमित्यर्थः । नन्वाश्रयस्य  
 पदादेः कूटस्थनित्यत्वाभावे ऽपि प्रवाहनित्यत्वात्तदाश्रितक्रियानि-  
 त्यत्वं भविष्यतीत्याशङ्क्याह \* न चेति \* पदावयवभूतानां वर्णा-  
 नामपि क्षणिकत्वाभ्युपगमाच्च पदार्थनित्यत्वस्यापि जातितो व्य-  
 क्तितो वा ऽनुपपत्तेर्न पदादेः प्रवाहनित्यतापि शाक्यपक्षे सम्भवती-  
 त्याशयः अतः स्थितैवैषां धर्मनित्यतेति वचनाच्छाक्यागमे वेदत्वनि-

१७१२

त्यत्वबुद्धिर्जातापि सर्वक्षणिकसिद्धान्तविरोधाद् दुष्यतीत्युपसंहर-  
ति \* स्थितैवेति \* किं च क्षणिकत्वे पूर्वोपलब्धाया धर्मताया नि-  
र्देशकाले विनष्टत्वाद्देष्टेति सर्वनामनिर्देश एव तावन्न युक्तः चिरवि-  
नष्टत्वाद्द्वैषेत्यस्य तदेकवाक्यतात्यन्तमयुक्तेत्याह \* एपेति \* अत्रैव  
सूत्रं योजयति \* तेनेति \* असत्त्वस्य क्षणिकत्वस्य सर्वपदार्थेषु  
विशेषतश्च पदादिषु नियमान्निबद्धत्वाद्भ्युपगतत्वादागमनित्यत्वा-  
नुपपत्तिं प्रतिपाद्यमालोच्य प्रागसत्तश्च कृत्रिमस्यातीन्द्रिये ऽर्थे स्वात-  
न्त्र्यलक्षणं प्रयोगशास्त्रत्वाभावं प्रतिपाद्यमालोच्यैतत्सूत्रमित्यर्थः ।  
असाधुशब्दाभिप्रायो वायमसच्छब्दो व्याख्येय इत्याह \* असाधिव-  
ति \* पूर्वाद्धं व्याचष्टे \* मागधेति \* मागधभाषागता असाधवः  
शब्दा मागधाः दाक्षिणात्यभाषागता दाक्षिणात्याः । तदुभयापभ्रं-  
शप्रायाश्चासाधवो ये शब्दास्तेर्निबन्धनं येषामागमानामिति विग्रहः  
मागधदाक्षिणात्या एव तावदसाधवः शब्दाः तदपभ्रंशास्त्वसाधुतरा  
इत्याशयः।ममपि भिक्षवः कर्म वर्त्ततएवाशरीरपातादित्याद्यागमार्थः  
उत्क्षिप्ते लोष्ट्रे उत्क्षेपे ऽस्ति कारणं पतने नास्ति कारणमस्त्युद्भवे  
चकारणम् इमे च संस्कृता धर्माः सम्भवन्ति सकारणा अ-  
कारणा विनश्यन्ति । उत्पत्तिमनुकारणमपेक्षन्तइत्याद्यागमान्त-  
रार्थः उत्तराद्धं व्याचष्टे \* ततश्चेति \* नन्ववध्यस्मरणे ऽप्यसाधुश-  
ब्दभूयिष्ठत्वादिना शाक्याद्यागमानां कृतकत्वापादाने वेदस्यापि पद-  
सङ्गतात्मकत्वादिहेतुना कृतकत्वमापद्येतेत्याशङ्कां निराकुर्वन्निहैका  
परमार्थेनेति श्लोकस्य पूर्वाद्धं व्याचष्टे \* वेदेषु हीति \* आदिमात्रदर्श-  
नाद्वेदे पौरुषेयत्वमन्तानिर्वर्त्तते किमुत समस्तवेददर्शनादित्याह \* आ-  
दिमात्रमिति \* कथमित्यपोक्षिते पौरुषेयत्वे ऽप्यवैलक्षण्यं दर्शयितुं पौरु-  
षेयग्रन्थानां तावत्प्रमाणान्तरानुसारिपदवाक्यनिषिद्धत्वमाह \* दृष्टार्थे-  
ष्विति \* वेदानां तद्वैलक्षण्यात्पौरुषेयत्वासम्भवं दर्शयन्नुग्वेदस्य ताव-  
दलौकिकप्रायनियतस्वरूपपदनिबद्धत्वात्पौरुषेयत्वासम्भवमाह \* प्र-  
पाठकेति \* आदिमात्रदर्शनेनाप्पुग्वेदस्यापौरुषेयत्वनिश्चीयतइत्याह  
\* अग्निमिति \* कथमस्य पौरुषेयत्वं न सम्भवतीत्याशङ्क्याह \*  
किमालोच्येति \* यजुर्वेदस्याप्यादिमात्रदर्शनेनापौरुषेयत्वं निश्चीय-  
तइत्याह \* इषे त्वेति \* प्रसङ्गादितमन्त्रविनियोजकस्य ब्राह्मणस्या-  
पि विनियोगरूपदर्शनादेवापौरुषेयत्वं निश्चीयतइत्याह \* शाखे-  
ति \* द्वितीयमन्त्रविनियोजकस्याप्यपौरुषेयत्वनिश्चयमाह \* एव-  
मिति \* ऊर्जायित्ययमितिवक्तव्ये श्लोकाक्षरातिरेकापत्तिभीत्या ज्ञा-  
तारः सन्ति मेत्युक्त्वेति मानवीयश्लोकवदिकारो न युक्तः । तृती-

१७२२



यमन्त्रविनियोजकस्याप्याह \* वायवस्थेति \* एकशो विनियोगे  
कानुपपत्तिरित्याशङ्क्याह \* वायुशब्देनेति । सामवेदस्याप्यादिमा-  
त्रश्रवणेनापौरुषेयत्वनिश्चय इत्याह \* सामवेद इति \* कथं पौरुषे १७३१२  
यत्वे निरभिप्रायत्वापत्तिरित्याशङ्क्याह \* को नामेति \* अर्थाभि-  
धानपराणामृगक्षराणामित्यनादरे षष्ठ्यौ । अनवगतपूर्वं विकुर्या-  
दिति क्रियाविशेषणम् । अक्षरान्तरेष्वपि विकारः पौरुषेयत्वेन  
युज्यतइत्याह \* तथेति \* वेदे पुरुषप्रदर्शनमात्रेणापौरुषेयत्वनिश्चय-  
मुपसंहरति \* तेनेति \* ननु लौकिकवाक्ये विलक्षणरूपदर्शनाद्वे-  
दस्यापौरुषेयत्वे सूर्य एकाकी चरतीत्यादीनां तत्सादृश्यात्पौरुषेय-  
त्वापत्तिरित्याशङ्क्य तत्रापि स्वरादिनियमाद्वैलक्षण्यमाह \* किं चि-  
दिति \* अतो निरपवादासिद्धं वेदस्य रूपदर्शनेनापौरुषेयत्वमित्युप-  
संहरति \* एवं चेति \* ननु रूपदर्शनमात्रेणापौरुषेयत्वनिश्चये  
मीमांसकानां न्यायप्रतिपादनक्लेशो ऽनर्थकः स्यादित्याशङ्क्याह  
\* तावता त्विति \* सानुभवरूपा दृढा प्रतीतिरनवच्छिन्नप्रतीतिप्रवाह-  
वाचकत्वाद्भावनेत्युच्यते । इतिकरणो हेतौ । बाह्यतार्किकपराम-  
र्शी तच्छब्दः । शाक्यादिग्रन्थेषु रूपदर्शनमात्रेण पौरुषेयत्वनिश्चयो  
भवतीति व्यतिरेकमाह \* शाक्यादीति \* प्रज्ञामिविज्ञप्तिशब्दयो-  
र्जानातेर्णिजन्तत्वाभावे युगागमस्यासाधुत्वं णिजन्तत्वे तु ण्यास-  
श्रन्थो युजिति विशेषविहितेन युच्प्रत्ययेन स्त्रियां क्लिप्ति सामा-  
न्यविहितस्य किन्प्रत्ययस्य बाधादसाधुत्वम् शिति प्रत्यये परभूते ह्योः  
पश्यादेशविधानात्पश्यनाशब्दस्यासाधुत्वम् । ननु भिक्षुशब्दगतस्य क्ष-  
कारस्य प्राकृतव्याकरणे स्तुरवकार इति खकारादेशविधानात्तस्य  
च शेषादेशयोर्द्वित्वमनादाविति द्वित्वविधानात्कथमत्र दृष्टतरत्वमि-  
त्याशङ्क्याह \* द्वितीयेति \* इदुद्भ्यां शसोणो इति स्मरणाद्भिक्षुनि-  
त्यस्य स्थाने भिक्षुणो इति प्राप्ते रेकान्तत्वायोगाद्भिक्षणं भिक्षुशब्दाद्  
द्वितीयाबहुवचनस्य शसोण इति णकारादेशविधानाद्भिक्ष इति भिक्ष-  
इति घञन्तं भिक्षशब्दं व्युत्पाद्य भिक्षुं वाति गच्छति प्राप्नोतीत्य-  
स्मिन्नर्थे वा गतिगन्धनयोरित्यस्माद्धातोरातोनुपसर्गे क इति कप्र-  
त्ययोत्पादनेनाकारान्तभिक्षुशब्दमभ्युपेत्यैकारान्तम् \* दृष्टमित्यु-  
क्तम् \* आदिशब्दात्कं शब्दान्तरापभ्रष्टतरत्वं दर्शयति \* संस्कृते-  
ति \* स्वयमेव च शाक्येनात्र डकारापत्तिर्निषिद्धेत्याह \* सो ऽय- १७४१२  
मिति \* नासन्नियमादिति सूत्रस्यासाधुशब्दनिबन्धनाभिप्रायं व्या-  
ख्यानमुपसंहरति \* इतीति \* व्याकरणानुगतशब्दनियमाभावा-

दिति तृतीयं व्याख्यानं कर्तुमर्थं तावदाह \* धार्वाम्भेति \* उक्ते  
 ऽर्थे सूत्रं व्याचष्टे \* असक्षियमादिति वेति \* प्रागविद्यमानस्य ग्र-  
 न्थस्य निबन्धनादिति चतुर्थं व्याख्यानमाह \* क्षणिकत्विति \*  
 स्वसिद्धान्तप्रसिद्धसर्वक्षणाकत्वनिराकृतेन स्थिते वेयं धर्मनित्यने-  
 त्युक्तेन धर्मप्रतिपादकागमनित्यत्वेन सिद्धमनित्यत्वं यस्य ग्रन्थस्य स  
 तथोक्तः अत एव निबन्धनात्प्रागत्यन्ताविद्यमानस्य निबन्धनाऽप्युप-  
 गमादित्यभिप्रायेणेति योज्यम् । अविद्यमानानां क्षणभङ्गादीनां नि-  
 बन्धनादिति पञ्चमं व्याख्यानमाह \* असतो वेति \* असाधुभि-  
 हेतुभिर्निबन्धनादिति षष्ठं व्याख्यानमाह \* असद्धेतुभिश्चेति \*  
 ननु क्षणभङ्गादीनामविद्यमानानां हेत्वाभासैर्निबन्धने ऽपि धर्माध-  
 र्मनिबन्धनानां कथमप्रामाण्यमित्याशङ्क्याह \* तदेककर्तृकेति \* एवं  
 तावदसाधारणैर्हेतुभिः शाक्याद्यागमानां पौरुषेयत्वमुपपादितमि-  
 दानीं वेदातिरिक्तविद्यास्थानसाधारणेन कर्तृस्मृतिदाह्येनोपपादय-  
 ति \* कर्त्रिति । अनेनैव हेतुना वेदातिरिक्तविद्यास्थानानामपि सर्वेषां  
 पौरुषेयत्वमित्याह \* एवमिति \* अनेन चापौरुषेयत्वहेतोः कर्तृ-  
 स्मरणस्य धर्मशास्त्रेष्वभावाद्देदत्वबुद्धिर्न जायतइत्यभिधानाद्जा-  
 तापि त्वन्येति श्लोकावयवो व्याख्यातः । ननु कल्पसूत्रेष्विदरेषु  
 च वेदाङ्गेषु च वैदिकार्थप्रबन्धात्षडङ्गमेक इति च स्मृतेर्वेदत्वबु-  
 द्धिर्जाता केन हेतुना बाध्यते इत्याशङ्क्याह \* तेनेति \* अङ्गत्वा-  
 विशेषे ऽपि कल्पसूत्रेषु वैदिकार्थप्रबन्धाधिक्यात् कल्पसूत्रग्रहणे  
 प्रतीयमानापि स्वतन्त्रता कर्तृस्मरणेन प्रत्याख्यातेति वदता ऽन्या  
 भ्रान्तिरिति श्लोकावयवो व्याख्यातः । ननुभयत्र हेतुसद्भावे कथं  
 पौरुषेयत्वस्यैव निश्चय इत्याशङ्क्याह \* येनेति \* स्मर्त्तव्यास्मरण-  
 मेव दृश्यादर्शनवत्कर्त्रभावे प्रमाणं, तच्च कल्पसूत्रे नास्ति वैदिकार्थ-  
 प्रबन्धस्तु वेदमूलत्वेनाप्युपपत्तेर्न वेदत्वसाधनायालम् । अध्येतृणां  
 चाङ्गेषु वेदत्वस्मृत्यभावात् षडङ्गमेक इत्यपस्मृतिरित्याशयः । न-  
 न्वीश्वरप्रणीतो वेद इति तार्किकाणां कर्तृस्मरणे सत्यपि वेदस्य नित्य-  
 त्वमुक्तं तथाङ्गेष्वपि भविष्यतीत्याशङ्क्याह \* यथैव हीति \* अनध्ये-  
 तृस्मृतेरनभियुक्तगतत्वेनाप्रामाण्यात् वेदे कर्तृसिद्धिः । कल्पादिषु त्व-  
 ष्येतृणामेव कर्तृस्मृतेः पौरुषेयत्वमित्याशयः । अत्रापि प्रागसतां वेदा-  
 तिरिक्तविद्यास्थानानां निबन्धनादित्येवं सूत्रं योजयति \* ततश्चेति \*  
 नन्वत्र माशकादिसमाख्यानिमित्ताध्येतृणां कर्तृस्मृतिर्वाच्या सा च  
 प्रवचनयोगेनाप्युपपत्तेर्न कर्तृसाधनमित्याशङ्क्याह \* न चे-  
 ति \* मशकादिशब्दानां च कठादिशब्दवदनादिचरणानभि-

धायित्वान्नानादिसमाख्याव्युत्पत्तिनिमित्तत्वं सम्भवतीत्याह \* यथा चेति \* अत्राप्यर्थे माशकादिसमाख्यायाः प्रागविद्यमानग्रन्थविषयत्वादित्येवं सूत्रं योजयति \* अतश्चेति \* स्वसम्बेद्यालौकिकरूपाभावादिति तृतीयं व्याख्यानमाह \* वेदेति \* अनध्यायनियमाभावादिति चतुर्थं व्याख्यानमाह \* कामं त्विति \* भाष्यकृता तत्सूत्रं स्वरनियमाभावाभिप्रायेण व्याख्यतवदिष्टविधातकारित्वाद्युक्तमित्याह \* यत्त्विति \* समाधत्ते \* तस्मादिति \* प्रपाठकचतुःषष्टीत्यादिना यत्स्वसम्बेद्यमलौकिकं वेदरूपमुक्तं तस्य कल्पसूत्रेष्वभावो ऽत्र भाष्ये प्रयोगशास्त्रत्वाभावकारणं विवक्षितम् । स्वरग्रहणरूपलक्षणार्थमित्यर्थः \* अत्राक्यशेषात् \* अनेनसूत्रेणार्थवादरहितत्वात्कल्पसूत्राणामवेदत्वमुक्तमिति प्रतिभाति तदप्यखणपरारशशाखाब्राह्मणस्य वसन्ताय कपिञ्जलानालभतइत्यादीनां चार्थवादरहितत्वेनावेदत्वापत्तेरयुक्तमित्याशङ्क्यालौकिकवेदरूपाभावोपलक्षणार्थत्वेन व्याचष्टे \* अतश्चेति \* तच्छब्देन स्वसम्बेद्यरूपाभावः परामृष्टः वाक्यशेषाणामलौकिकरूपत्वमुपपादयति \* बहव इति \* श्लोकं व्याचष्टे \* बृहस्पतिरिति \* नन्वर्थवादानामपि विध्यैकवाक्यत्वेनानुष्ठानोपयोगित्वात्प्रणयनमर्थवदित्याशङ्क्याह \* नित्यत्वे सतीति \* नित्यत्वे पर्यनुयोगासम्भवात्कथं चिद्व्रतिः कार्या प्रणयनं तु क्लिष्टार्थस्य मूढतामापादयतीत्यर्थः । वाक्यशेषाणामलौकिकरूपत्वमुपपाद्य कल्पादिषु तदभावान्नापौरुषेयत्वमिति सूत्रार्थसिद्धिमाह \* न चेति \* भाष्यकृता तु विधानार्थाच्छिषेः शिष्यते विधीयते ऽनेनेत्यस्मिन्नर्थे घञुत्पत्तेर्विधायकवचनं शेषशब्दमङ्गीकृत्य विधायकवाक्यरहितत्वादित्येवं तावत्प्रथमं सूत्रं व्याख्यातं तस्य साध्यप्रयोगशास्त्रत्वाभावोपयोगितामाह \* विधीति \* ननु वर्त्तमानापदेशस्यापि समिधो यजतीत्यादेर्विधित्वाङ्गीकरणान्न तेन विध्यभावः शक्यो वक्तुं वचनानामित्याशङ्क्या वाक्यशेषान्वयान्यथानुपपत्त्या तत्र विधिपरत्वं कल्प्यते न तु कल्पादिष्वसावस्तीत्येवं परतया पुनरेतत्सूत्रव्याख्यानार्थं । न चात्रोति भाष्यं व्याचष्टे \* वर्त्तमानेति \* विधित्वे ऽङ्गीकृते तत्प्ररोचकत्वेनार्थवादान्वयोपपत्तस्तदुपपादकत्वेन विधिकल्पनमभिप्रेत्यार्थवादप्ररोचितइत्युक्तम् । ननु विध्यैकवाक्यत्वं विना लाक्षणिकप्ररोचनार्थत्वं युक्तमिति प्रागेवोपपादितम् । ननु वसन्ताय कपिञ्जलानालभतइत्यादौ वाक्यशेषाभावे ऽपि वर्त्तमानापदेशस्य विधित्वदर्शनात् कल्पादिष्वपि तथा भविष्यतीत्याशङ्क्याह \* पञ्चमेनेति \* छन्दसीत्यधिकृत्य लिङ्गर्थं छे-

दिति स्मृतेर्नान्यत्र पञ्चमलकारो ऽस्तीत्याशयः । ननु छन्दःशब्दस्य वेदविषयत्वात्पूर्वपक्षे च कल्पादीनामपि वेदत्वाभ्युपगमात्पञ्चमलकारो युज्यतपवेत्याशङ्काह \* यद्यपीति \* यथैव छन्दःशब्दस्य गायत्र्यादिछन्दोयोगाद्गमात्रविषयत्वप्रतीतावपि मन्त्रान्तरेषु ब्राह्मणे ऽपि छन्दोनिमित्ता यस्य पादिविधिदर्शनान्तद्विषयताप्यवसायत तथैव मन्त्रब्राह्मणव्यतिरेकेण वेदशब्दाभिलष्ये ऽपि तर्कं छन्दोनिमित्तविध्यदर्शनान्मन्त्रब्राह्मणामत्रविषयत्वावसायान्न वेदमात्रविषयश्छन्दःशब्द इत्याशयः । एतदेव विवृणोति \* यथैव हीति \* विधिर्ब्राह्मणं विधेयो मन्त्रः तर्को मीमांसा यद्यप्यध्येतृभिर्मीमांसायां वेदशब्दाप्रयोगान्तदनपेक्षया चैतया स्मृत्या विध्यादीनां वेदत्वोक्ता भृत्या विध्युद्देशस्यैव विधिशब्दवाच्यत्वे नार्थवादमन्त्रोपनिषदामवेदत्वापत्तेर्विषयत्वतर्कत्वाभ्यां चाग्निहोत्रादिन्यायविस्तरादीनामपि वेदत्वापत्तेर्नानया स्मृत्या तर्कस्य वेदत्वमुच्यते किं तु कश्चिद्वेदभागो विधायकः कश्चिद्विधेयः कश्चिच्च स एष नेति नेत्यादिरनित्यशरीरादिव्यतिरेकेण नित्यात्मप्रतिपादनादिरूपतर्कानुरूपत्वात्तर्क इति त्रैविध्यं वेदस्योच्यते तथापि विध्याद्विषयस्य वेदत्वप्रतिपादनार्थं स्मृतिरिति परमताभ्युपगमेनायं दृष्टान्त इति सूचनार्थमेतस्मिन्दर्शने सतीत्युक्तम् । भाष्यकृता कल्पसूत्राणां वेदवाक्यैस्तुल्यादरत्वं पूर्वोक्तं यश्चादर इत्यनुभाष्य स नान्तरीयकत्वादिति परिहारमुक्त्वा कथं नान्तरीयकत्वमित्यपेक्षार्यां शाखान्तरगतकर्माङ्गभूतमन्त्ररूपवेदवाक्यमिभ्राणां कल्पसूत्राणां पाठान्मन्त्रकौशलार्थं घटिकादिष्वदरे नान्तरीयकः कल्पसूत्रादर इत्युक्तं तदतिस्पष्टत्वान्न व्याख्यातम् । ब्रह्मयज्ञविधिविषयत्वतुल्यताभिप्रायेण तुल्यादरभाष्यव्याख्याने स्वयमनुभाषणपूर्वकं परिहारमाह \* यात्त्विति \* कल्पसूत्राप्येवात्रोदाहरणमित्यभिमानेनानैकान्तिकत्वोपन्यासः । अतो ऽनैकान्तिकत्वान्न विधेयत्वमात्रेणाकृतकत्वनिश्चय इत्याह \* तस्मादिति \* प्रवाहनित्यत्वाच्च नित्यानित्यसंयोगविरोधपरिहार इत्याह \* वेदार्थेति \* ननु प्रवाहनित्यत्वे ऽप्यपूर्वस्य ग्रन्थस्य कल्पसंज्ञाकरणान्नित्यसंयोगविरोधः प्रसज्येतेत्याशङ्काह \* वेदार्थेति \* यौगिकेयं संज्ञा न ग्रन्थव्यक्तिनिबन्धनेत्यर्थः । प्रयोगप्राशुभावोपयोगिकर्मानुसन्धानप्रयोजनत्वाच्चास्य विधेस्तस्य च येन केन चित्प्रयोगकल्पनात्मकेन शब्देनोपपत्तेर्ग्रन्थविशेषस्य विधिविषयत्वाभावाच्च नित्यतापत्तिरित्याह \* कर्मेति \* कर्मणो ऽभ्यासेनानुसन्धानं विधिप्रयोजनमित्यर्थः । प्रयोजनवचनो ऽर्थशब्दः

यद्वा नात्र कल्पार्थग्रन्थाध्ययनं विधेयं किं त्विकस्मरणइत्यस्य धा-  
 तोरधीतइति रूपमङ्गीकृत्य कर्मणो वेदार्थस्याहरहरश्भासेन स्मरणं  
 विधेयमिति । परिहारान्तरमनेनोच्यते चशब्दो वाशब्दार्थः । ऋञ्जादौ  
 वेङ्घ्ययनइत्येतद्धातुरूपत्वेनावधारितस्याधीतइत्यस्य कल्पानित्यत्रा-  
 नुषकस्य धात्वन्तररूपत्वायोगादन्वाचयोपपत्तित्वसूचनार्थः । वै-  
 दिकार्थप्रबन्धस्य वेदत्वहेतोर्भाष्यकारेणापरिहृतत्वात्स्वयमनुभाष-  
 णपूर्वकं परिहारमाह \* पुनरिति \* अत एव स्वातन्त्र्यमपि न-  
 सम्वादात्सिध्यतीत्याह \* तदर्थेति \* ननु षडङ्गमेक इति कल्पा-  
 दीनां वेदत्वस्मृतेः किमित्यन्यथा सम्वादो नीयतइत्याह \* वेदेति\*  
 षडङ्गे ऽध्येतुभिर्वेदशब्दाप्रयोगादपस्मृतिरेषेत्यर्थः ततश्चैतन्न सिद्धा  
 न्तभाषितमित्येवं चशब्दो योज्यः । यच्च कल्पसूत्राणां वैदिकार्थानुवा-  
 दत्वं तदर्थानुगमाच्चेत्यनेनोक्तम् तदुपपादयति \* संवादे चेति \*  
 ननु शाखान्तरन्यायेनैषामपि विधित्वमविरुद्धमित्याशङ्क्याह \* न चे-  
 ति \* एतदेव विवृणोति \* सर्वेति \* किं च होतुर्वषट्कारे चमसा  
 नीयन्ते उद्गातुर्ब्रह्मणो यजमानस्येति भक्षणार्थं नयनमुक्त्वा केनादौ  
 भक्षणीयमित्यपेक्षायां तेषां होताग्रे भक्षयेदिति प्रतिज्ञाय तस्य षषट्-  
 कारान्वयत्वादित्यादिभिर्वषट्कर्तुः प्रथमभक्ष इत्यादिब्राह्मणोक्त्यैर्हे-  
 तुभिर्व्याख्यानदर्शनात्कल्पसूत्राणां ब्राह्मणोक्तार्थानुवादकतावसी-  
 यतइत्याह \* विवृण्वन्तश्चेति \* तथा प्राश्य घृतं शंसेद्यथा चाह  
 वा इदमनो वा रथो वाक्तो वर्त्ततपवं हैवाक्तो वर्त्तते इत्यादिभिर्वृ-  
 तप्राशनादिविधिशेषभूतैर्ब्राह्मणैर्नाचामेद्विशदिति विवायते देवरथो  
 वा यद्धोता नाक्षमङ्गिः करवाणीत्यादिवाक्यैराचमनाभावादिज्ञाप-  
 नादनुवादकत्वनिश्चय इत्याह \* अन्याथैरिति \* उपसंहरति \*  
 अर्थेति \* आचार्यवचः प्रामाण्यं श्रुत्यैवोक्तमिति पूर्वोक्तस्य यत्त्वि-  
 त्याद्यनुभाषणपूर्वकं परिहारमाह्यं व्याचष्टे \* आचार्येति \* वेद-  
 वचः प्रमाणमित्येवमन्यार्थताभाष्यकृतोदितेत्यर्थः । अव्युत्पन्नो वा  
 ऽयमाचार्यशब्दो व्याख्यात्रध्यापयितृविषयो न तु कल्पसूत्रकारविष-  
 य इति परिहारान्तरं यद्वेति भाष्येणोक्तं तद्व्याचष्टे \* व्याचक्षाण-  
 स्येति \* शिष्याणां स्त्रप्रत्यये संवादनैरपेक्ष्यप्रदर्शनार्थं स्वयम्प्रमाण-  
 तेत्युक्तम् । अयमेवपरिहारः स्मृत्यानुगुण्याद्युक्त इत्याह \* आचार्ये  
 ति \* नन्वाप्तवाक्यप्रामाण्यस्य लोकप्रसिद्धत्वाद्ब्रह्मचनमनर्थकमित्याश-  
 ङ्क्याह \* वेदेति \* अनेन भाष्येण यत्प्रमाणमाचर्यवचनं तदपेक्ष्यं  
 श्रुतिरित्युक्त्वा कतरदितिपृष्टे यत्प्रमाणगम्यमित्यभिधानात् व्या-  
 ख्यातृवचनमध्यापकवचनमपि वा सम्भवन्मूलप्रमाणकमेव सत्यं

१७८१

न सर्वमित्युक्तं तदुपपादयति \* न चेति \* अनृतवादिनी वागिति-  
 श्रुतेः प्रायाभिप्रायत्वेन रूपात्प्रायादित्यत्र व्याख्यातत्वात्प्रायादित्यु-  
 क्तम् । श्रुत्यन्तरमुदाहरति \* अन्यत्रापिति \* यदि च वेदसंवादा-  
 त्कल्पसूत्राणां वेदत्वं वेदतुल्यत्वं वोच्यते ततः क्व चिद्विसंवादा-  
 द्वैपरीत्यमपि शक्यं वक्तुमित्येतदर्थत्वेन सर्वत्र च प्रयुक्तत्वात्सन्नि-  
 धानशास्त्राच्चेति सूत्रं यच्चोक्तमिति भाष्येणावतारितं तद्व्याचष्टे \*  
 वेदादेवेति \* यज्ञायज्ञीयमेव प्रायणीयाग्निष्टोमसामकार्यमित्यादेः  
 पञ्चविंशद्वाहणे जराबोधीययज्ञायज्ञीययोः प्रायणीयाग्निष्टोमसाम-  
 कार्यवैकल्पिकविधानेन साक्षाद्वेदेन विसंवाददर्शनादपि वा नाना-  
 गोत्राः स्युरित्यादेस्तनूनपान्नाराशंसकल्पाद्यवैगुण्याय समानकल्पा-  
 नामेव सत्त्वेष्वधिकार इति वेदोत्थेन न्यायेन विसंवाददर्शनात्कल्प-  
 सूत्रकारवाचां वेदादेवानृतत्वावगतिरित्यर्थः । इह च यच्चोक्तमिति  
 सूत्रावतारणार्थानुभाषणभाष्ये च शब्दप्रयोगान्तुल्यादराचार्यवचः  
 प्रामाण्यश्रुत्योः परिहारौ सर्वत्र चेति सूत्रेण चशब्देन सूचितौ  
 कल्प्येते । यद्वा पूर्वमेव सूत्रं नञमपनीय व्यवधारणकल्पनया वा  
 तस्मिन्परिहारद्वये योज्यम् । शेषस्य शेषमिश्रत्वेन लक्षणया वेद-  
 वाक्यमिश्रत्वप्रतीतेरर्थवादे च वाक्यशेषशब्दस्य प्रसिद्धत्वाद्यद्यं  
 न वाक्यशेषः स्यादेतच्छङ्काद्वयमिति च व्यवधारणकल्पनयापि  
 व्याख्योपपत्तेर्नोत्सूत्रत्वाशङ्का । उक्ते ऽर्थे सूत्रं योजयति \* सर्वत्र  
 चेति \* पूर्वेण सूत्रावयवेन विसंवादविषयोदाहरणे उत्तरेण वि-  
 संवादाभिधानमित्यर्थः । अतिशयार्थो ऽभ्यासः अत्र भाष्यकृता  
 सर्वत्र तिथिषु कल्पसूत्रकारैः पौर्णमास्यामावास्याख्यकर्मणः प्रयु-  
 क्तत्वादनुष्ठापितत्वादित्येवं सूत्रावयवं व्याचक्षणेन शुक्लपक्षे यस्यां  
 कस्यां चित्तिथावमावास्याख्यं कर्म कार्यमिति कल्पसूत्रकारवचनत्वे-  
 नोदाहृतं तद्दूषयति \* तत्रेति \* यद्वृत्तिकारेणोदाहरणं दत्तं त-  
 दनाहत्य इत्यन्वयः । अत्यन्तासिद्धस्याध्यारोपेण कल्पसूत्रकाराणा-  
 मभिभवः कार्य इत्यभिप्रायेण युक्तत्वादिति हेतुः । किमत्यन्ताभूत-  
 मध्यारोपितमित्यपेक्षायां दर्शेत्युक्तं दर्शपूर्णमासयोश्चरकं गमकं त-  
 द्विषयं कल्पसूत्रकारवचनं चेत्यसदेवाध्यारोपितमित्यर्थः । नन्वमा-  
 वास्यापौर्णमासीशब्दयोर्दर्शपूर्णमासयोर्दर्शनात् कथं तद्विषयस्यास-  
 त्वमित्याशङ्क्य पार्वण्येत्युक्तम् । गृह्यकारवचनत्वेन श्रवणादिति त-  
 द्विषयत्वे हेतुः । गृह्यशब्दस्योपासनाग्न्यधिकरणकर्मविषयत्वेन त-  
 त्प्रतिपादनाधिकृतानां वैतानिककर्मप्रतिपादनस्यानुचितत्वादिति  
 भावः । एतदेव दृष्टान्तेनोपपादयति \* गृह्येति \* प्रदोषान्तो होम-

कालः सङ्गवान्तः प्रातस्तमतिनीय चतुर्गृहीतमाज्यं जुहुयादित्यग्नि-  
होत्रस्य स्वकालातिक्रमे प्रायश्चित्तस्मरणादपस्मृतेस्तद्विषयत्वाभा-  
वनिश्चयाद् दृष्टान्तत्वम् । गृह्यकारवचनत्वेन स्वयं दृष्टत्वाद्भाष्यकारो-  
दाहृतसमानविषयमुदाहरणान्तरमुक्तम् । किं तर्ह्यत्रोदाहरणमित्य-  
पेक्षायामाह \* तस्मादिति \* सर्वाणि हवींषि पर्यग्निकरोतीति १७९।४  
कल्पसूत्रकारैः पर्यग्निकरणास्य सर्वत्र हविःषु प्रयुक्तत्वात्तद्विह-  
द्धस्य च पुरोडाशं पर्यग्निकरोतीति शास्त्रस्य सन्निधानादित्येवं  
व्याख्येयमित्यर्थः ।

॥ अथ होलाकाधिकरणम् ॥ ९ ॥ सामान्यश्रुतिकल्पनाधिकरणम् ॥

अनुमानव्यवस्थानात्तत्संयुक्तं प्रमाणं स्यात् ॥ १ ॥

अनुमानादित्यादिभाष्यात्स्मृत्याचाराणां किं व्यवस्थया  
प्रामाण्यमव्यवस्थया वेति चिन्ता प्रतिभाति तत्र प्रमाणस्य ता-  
वदालोकवत्सर्वपुरुषसाधारण्यान्न व्यवस्थाशङ्कोपपत्तिमती अथ  
स्मृत्याचारमूलभूता श्रुतिः किं व्यवस्थितविषया सर्वविषया वेत्य-  
भिप्रायः । तथा ऽप्यष्टकादिस्मृतीनां प्रदीपाद्याचाराणां च व्यव-  
स्थितविषयमूलाशङ्का निर्बीजैव मूलविशेषविषयचिन्तात्वाच्च स्मृ-  
त्यधिकरणानन्तरं सङ्गच्छेत तस्माद्धोलाकादयः प्राच्यैरेवेत्यादि-  
भाष्यात्त्वधिकारिव्यवस्था सदसद्भावाचिन्ता सा च प्रमाणेन लक्षणेन  
सङ्गतेत्याशङ्क्याह \* देशधर्मानिति \* व्यवस्थिताव्यवस्थितमूल-  
चिन्तैवेयमधिकारव्यवस्था सदसद्भावप्रयोजनेत्याशयः । सा च देशा-  
चारमात्रविषया न सर्वस्मृत्याचाराविषयेति देशधर्मानित्यनेनोक्तम् ।  
पूर्वाधिकरणे च स्वातन्त्र्यनिराकरणेन वेदमूलत्वे दृढीकृते तद्विशे-  
षविचार इति सम्प्रतिशब्देनोक्तम् । तत्र किं कल्पकानामाचाराणां  
व्यवस्थादर्शनात्तदनुसारेण व्यवस्थितविषयमेव मूलं कल्प्यं व्यव-  
स्थितमूलासम्भवाद्वा तदनुसारेणाचाराणां सर्वधर्मताः कल्पयेति ।  
कल्प्यकल्पकविप्रतिपत्तेः सन्देहकारणत्वं दर्शयितुमप्रतियोगिभूत-  
वचनव्यक्तिद्वयोपन्यासः । नन्वनुष्ठेयानामेव भाष्यकृतोदाहृतत्वा-  
त्कथमविशेषेण देशधर्माणामुदाहरणत्वमुक्तमित्याशङ्क्योपलक्षणार्थं  
भाष्यमित्याह \* त्रिव्यर्थेति \* विषयवचनो ऽर्थशब्दः । विधिनिषे-  
धयोराचारकल्पत्वात्के विधिविषयभूताः के वा निषेधविषयभूता  
इति कथं ज्ञेयमित्यपेक्षायां क्रियेत्युक्तम् । करणां विधिविषयचिह्नं

१ वार्तिकव्याख्यानभूते ऽस्मिन् ग्रन्थे वार्तिकप्रामाण्यता एव तत्तत्सूत्रेष्वङ्गा निर्वाणशता  
इति जुग चित् स्थले भाष्यपुस्तकस्याङ्कती वैलचख्यमसि ।

वर्जनं निषेधविषयचिह्नमित्यर्थः । एतदेव प्रपञ्चयति \*प्राच्या इति\* नन्वाचाराणामेवोदाहरणत्वे स्मृतेराचाराणां चेति भाष्ये स्मृति-ग्रहणमनर्थकं स्यादित्याशङ्काह \*आद्येति\* सूत्रान्तराणां देशाचारमात्रविषयत्वात्सर्वसूत्रव्यापिविचाराविषयप्रदर्शनार्थं देशधर्मानित्युक्तमित्याशयः । सूत्रशब्दो धर्मशास्त्रविषयः । सर्वेषां गृह्याणां गौतमादिप्रणीतानां च धर्मशास्त्राणां किं व्यवस्थोत सर्वगामितेत्यर्थः । एतदपि प्रपञ्चयति \*पुराणेति\* प्रामाण्यस्यानुष्ठातृननुष्ठातृञ्च प्रति साधारण्याद्वाह्यत्वाभिप्रायः प्रमाणशब्दः किं यानि यैः पठ्यन्ते तानि तैरेव ग्राह्याण्युत सर्वाणि सर्वैरित्यर्थः । इह च नानागृह्याविहितानामपि स्थालीपाकादीनां शाखान्तरन्यायेनाभेदात्तदङ्गानामपि व्यवस्थानुपपत्तेः पूर्वपक्षे ऽपि सर्वधर्मत्वावधारणाद्यदेव किं चित्पुरुषधर्मत्वेन गृह्यादौ क चिदेव विहितं तदेव पूर्वपक्षे व्यवस्थयानुष्ठेयम् । यथा कपालं भगालमिति ब्रूयादिति गौतमीये पूर्वपक्षच्छन्दागतं वा ऽनुष्ठेयं सिद्धान्तच्छन्दागतं वा । उपनयनोपाकरणादीनां वेदाध्ययनाङ्गतस्तच्छाखाध्ययनानुग्राहकोपकारभेदसिद्ध्यर्थेति कर्त्तव्यताभेदापेक्षोपपत्तेः

बह्वर्षं वा खगृह्योक्तं यस्य कर्म प्रकीर्तितम् ।

तस्य तावति शास्त्रार्थे कृते सर्वैः कृतो भवेत् ॥

इत्यादिवचनानां चात्यन्तानर्थक्यापत्तेः । सिद्धान्ते ऽपि सर्वधर्मत्वान्नोदाहरणत्वमनुमानादित्यादिपूर्वपक्षसूत्रव्याख्यानायै भाष्यं व्यवस्थितविषयमूलप्रतिपादनपरत्वेन व्याचष्टे \* किं १८०१२ तावदिति \* किं व्यवस्थितमूला इति सन्देहावसरे पूर्वपक्षवचनव्यक्त्युपन्यासात्स्मृत्याचारमूलानां व्यवस्थितविषयत्वेन व्यवस्था पूर्वपक्षार्थः । पाठग्रहणेनाचारो ऽप्युपलक्षितः पाठादाचाराद्वा व्यवस्थिताद्वचवस्थितविषयैव श्रुतिः कल्प्येतेत्यर्थः । अनेन चानुमापकस्य कल्पकस्य पाठस्याचारस्य वा व्यवस्थानाद्वचवस्थितविषयोपपदसंयुक्तं मूलप्रमाणं स्यादिति सूत्रं योजितं भवति । ननु मूलश्रुत्यनुमानेन स्मृत्याचारप्रामाण्याद्येनैव श्रुत्यनुमानेन हेतुना स्मृत्याचाराः प्रमाणं तेनैव व्यवस्थितविषयश्रुत्यनुमानेन हेतुना व्यवस्थितविषयमेव स्मृत्याचारप्रामाण्यामिति वदता भाष्यकृता व्यवस्थितविषयमूलत्वस्यैव स्मृत्याचारप्रामाण्यव्यवस्थायां हेतुत्वाभिधानाद्विपरीतहेतुमद्भावाभिधानं भाष्यविरुद्धं स्यादित्याशङ्काह \* अ-

१ पूर्वपक्षे छन्दोगैरेवानुष्ठेयम् ।

२ सिद्धान्ते ऽप्यच्छन्दोगैरपि सर्वैः ।



नुमीयते ज्ञेनेति \* मूलव्यवस्थायाः कल्पत्वेन हेतुत्वायोगात्प्रामा-  
 ण्यस्य च सर्वपुरुषसाधारण्याद्व्यवस्थानुपपत्तेर्नेदं व्यवस्थितमूलत्वेन  
 स्मृत्याचाराणां धर्माधर्मौ प्रति व्यवस्थितप्रामाण्यप्रतिपादनपरं भा-  
 ष्यं किं तु व्यवस्थितत्वाद्भवस्थितविषयामेव श्रुतिं प्रति प्रामाण्याप्र-  
 तिपादनपरमिति भावः । तेनैवं भाष्यं योज्यम् । अनुमापकत्वेन  
 स्मृत्याचाराणां मूलं प्रति प्रामाण्याद्येनैवान्यथानुपपत्तिलक्षणेन हे-  
 तुना तेषां मूलश्रुतिं प्रति प्रामाण्यं तेनैव व्यवस्थितत्वात्तादृशीमेव  
 प्रतिप्रामाण्यमिति । कल्पकाभिप्रायो वार्तिके लिङ्गशब्दः । व्यव-  
 स्थितस्य स्मृत्याचाररूपस्य कल्पकस्य व्यवस्थितविषयश्रुतिकल्पक-  
 त्वौचित्यमुक्त्वा दृष्टान्तद्वारेण प्रकृते योजयति \* तच्चेति \* श्लोकं  
 व्याचष्टे \* ग्रन्थेति \* न चादृष्टधूमैरिति दृष्टान्ततयोक्तम् । यथा  
 नादृष्टस्य लिङ्गत्वमेवमपक्षधर्मस्यापीत्यर्थः । ननु लिङ्गस्य पक्षधर्मत्वेन  
 गमकत्वाद्व्यवस्थितलिङ्गानुमापकत्वं युक्तं स्मृत्याचाराणां त्वनुपप-  
 त्त्या कल्पकत्वात्तस्याश्च तद्विषयश्रुतिकल्पनमात्रेण परिहारान्नियत-  
 कर्तृकल्पना निष्प्रमाणिकेत्याशङ्क्याह \* यथेति \* यथाग्निहोत्रादीनां  
 नियतकर्तृकाधानोपनयनमन्यानि विद्यासाधनकत्वान्यथानुपपत्त्या  
 नियतविषयत्वं कल्पितं तथात्रापि नियतकर्तृविषयश्रुतिकल्पनं  
 विना नियतकर्तृत्वानुपपत्तेर्नियतकर्तृविषयैव श्रुतिः कल्प्येत्याशयः ।  
 दृष्टं च . केषां चित्स्मृत्याचाराणां नियतकर्तृविषयश्रुतिकल्पकत्व-  
 मिति प्रतिपादनार्थं यथेति भाष्यं व्याचष्टे \* यथा चेति \* जातयो  
 ब्राह्मणाद्यास्तद्भेदा गोत्रचरणानि तदवान्तरभेदाः कुलानि । ननु तत्र  
 जात्यादिवाचकोपपदसम्भवाद्भवस्था युक्ता होलाकाद्यनुष्ठात्वा-  
 चकोपपदासम्भवाद्भेद व्यवस्था युक्तेत्याशङ्क्याह \* यदि स्यादिति \*  
 अत्राप्यनुपपत्त्या किं चिदुपपदं कल्प्यमिति भावः । एवं व्यवस्थि-  
 तविषयोपपदरहितश्रुतिकल्पनमात्रेणानुपपत्तेरपरिहारादुपपदमपि  
 कल्प्यमित्युक्तमिदानीं सर्वविषयश्रुतिकल्पने प्रमाणमेव नास्तीत्या-  
 ह \* अन्यथेति \* श्लोकं व्याचष्टे \* यस्मादिति \* व्यवस्थितविषय-  
 स्य नियतश्रुतिकल्पकत्वं दृष्टान्तेनोपपादयति \* तथा चेति \* १८११  
 अनुमानशब्दस्य स्मृत्याचारविषयत्वं प्रमाणशब्दस्य च श्रुतिविषय-  
 त्वं दर्शयन्पूर्वपक्षमुपसंहरति \* अनुमानेति \* अपि वा सर्वधर्मः  
 स्यात्तन्न्यायत्वाद्विधानस्येति सिद्धान्तसूत्रं व्याचष्टे \* अपि चेति \*  
 तस्य सर्वधर्मत्वस्योपपादको न्यायो विधेः सर्वविषयत्वं यस्मिन्क-

१ वाच्येकी ६० २ पु० पा० ।

२ वाच्येकी ६० २ पु० पा० ।

ल्पे-विधाने विधायके वाक्ये ऽस्ति तत्तन्न्यायं तस्य भावस्तन्न्याय  
 त्वम् । कथं कल्पे विधायके वाक्ये सर्वविषयविधित्वन्याय इत्य-  
 पेक्षायाम् \* शक्तेत्युक्तम् \* यस्माच्छक्तमात्रं पुरुषं विधायकवा-  
 च्यमधिकरोति नातिरिक्तं विशेषणमपेक्षते तस्मात्तस्य सर्वविषयवि-  
 धित्वं न्याय्यामित्यर्थः । ननु कर्तृविषयज्ञानं विना नैराकाङ्क्ष्याभावा-  
 त्कथं विधेः प्रवृत्तिरित्याशङ्क्य साध्यसाधनेतिकर्तृव्यताविशिष्टभा-  
 वनाविधानमात्रेण भावनाक्षेपादेव तन्निष्पादनसमर्थकर्तृवगमसि-  
 द्धेर्नैराकाङ्क्ष्यं वक्तुं यावता विना नैराकाङ्क्ष्यं न भवति तावद्-  
 शयति \* इहेति \* भावना च नाम विशेषणव्यवच्छिन्नो यागा-  
 दिधात्वर्थविशेषश्च स्वर्गादिफलं च द्रव्यदेवतादिकारकं च यावद्-  
 ष्टैतिकर्तृव्यता च तद्विधायको विधिश्च श्रुतिष्वनुमीयमानास्वनुमी-  
 यतइत्यन्वयः । अवश्यमित्येतावतामनुमाने कारणत्वमुक्तम् । तदेव  
 कुत इत्यपेक्षायाम् \* कारणानुविधायीत्युक्तम् \* कारणान्तथावि-  
 धत्वं विना कार्यतथाविधत्वानुपपत्तिः । कार्यानुरूपकारणानुमाने  
 हेतुरित्यर्थः । निषेधे कियता नैराकाङ्क्ष्यमित्यपेक्षायामाह \* एव-  
 मिति \* नन्वेतावत्यनुमिते ऽपि निरधिकारयोर्विधिनिषेधयोरप्रवृत्ते-  
 रधिकारिविशेषोपादानं विना नैराकाङ्क्ष्यं न सम्भवतीत्याशङ्क्या-  
 ह\*तावता चेति\*अशक्यविधानानुपपत्तेरसमर्थव्यावृत्त्यवगमाच्छ-  
 क्तमात्रस्य कर्तृत्वावधारणात्कर्तृत्वस्य चाधिकारं विनानुपपत्तेः।कर्तृ-  
 विशेषेणैवाधिकारिविशेषावधारणसिद्धेर्न होलादौ दिग्देशपरिच्छि-  
 न्नस्यैव कर्तृविशेषस्याधिकार इति नियता प्रतिपत्तिर्लभ्यतइत्यर्थः। ननु  
 शक्तस्यापि विधिमन्तरेणाप्रवृत्तेस्तस्य चात्राचारकल्पत्वात्तदानुरू-  
 प्येण दिग्देशपरिच्छिन्नकर्तृविशेषविषयत्वप्रतीतिः कथं तन्निराकर-  
 णमित्यभिप्रायेण पृच्छति \* कुत इति \* उत्तरमाह \*त्रिधैवेति\*  
 स्वर्गकामो यजेतेत्यविशेषश्रवणे ऽप्यग्निविद्यारहितत्वेनायोग्यस्य  
 शूद्रादेः कर्तृत्वासम्भवाद्योग्यत्वेन त्रैवर्णिकः कर्त्ता विशेषरूपेण  
 ज्ञायते पतितषण्डयोर्द्विजातिकर्मभ्यो हानिरिति निषेधात्तद्वर्जितो  
 प्रतिषिद्धत्वेन ज्ञायते । राजा राजसूयेन यजेतेति विशेषापादकत्वे  
 येन क्षत्रियः कर्त्ता विशेषरूपेण ज्ञायते । न त्विहैषां मध्ये किं चि-  
 द्विग्देशपरिच्छिन्नकर्तृविशेषज्ञानकारणमस्तीत्याशयः । यत्र योग्य-  
 त्वस्य तावद्विशिष्टत्वान्न दिग्देशपरिच्छिन्नकर्तृविशेषज्ञानकारणता-  
 स्तीत्याह \* तादिहेति \* श्रावयेच्चतुरो वर्णानित्यादिश्रुतिपर्यालो-  
 चनया शूद्राणामपि वैदिकमन्त्ररहितेषु स्मृत्याचारप्राप्तेषु कर्मस्वाधि-  
 कारो ऽस्तीति समस्तशब्देनोक्तं, सर्वधर्मबहिष्कृतत्वस्मृत्या म्लेच्छा-

नां धर्मानधिकारावगमादार्यावर्त्तनिवासिग्रहणं निषेधाधिकारे त्व-  
 विशेषात्सर्वाधिकारोपपत्तेराचारकल्प्यत्वाद्धियेयस्याचारस्य याव-  
 द्निर्वर्णैराश्रमिभिर्मल्लेच्छादिभिर्वानुष्ठानं दृश्यते तावतां तस्मिन्नाचारे  
 अधिकार इति प्रतिपादनायानवकल्पितरुक्ता । अप्रतिषिद्धत्वस्य कर्तृ-  
 विशेषज्ञानकारणत्वं पूर्वोपन्यस्तमप्युपपदनिराकरणाधीननिराकर-  
 णत्वादुपेक्ष्योपपदं तावन्निराकरोति \* न त्वत्रेति \* यथा चात्र १८२१  
 यः कर्तृविशेषः कल्पः तद्वाचकत्वेन तदनुसारियदुपपदमनुमीयते  
 तन्न सम्भवतीत्यर्थः । प्राच्याद्युपपदशङ्कानिराकरणार्थम् \* देश-  
 श्चेत्युक्तम् \* गृह्यादौ त्वाचारशब्दपाठोपलक्षणार्थमङ्गीकृत्य नात्र  
 गृह्यगौतमीयादौ यथापाठं छन्दोगादिकर्तृविशेषानुसार्युपपदं किं  
 चिदुपात्तं यत्तन्मूलभूतायां श्रुतावनुमीयेतेति योज्यम् । प्रतिषेध्य-  
 वाच्युपपदासम्भवेनाप्रतिषिद्धत्वमपि कर्तृविशेषज्ञानकारणं नेह स-  
 म्भवतीत्याह \* ये ऽपि चेति \* आचारानुरूपकर्तृविशेषवाच्युपप-  
 दासम्भवं न तस्याकृतिवचनतेति भाष्योक्तेन मार्गेणोपपादयितुमुप-  
 क्रमते \* योग्यत्वेनेति \* प्रश्नपूर्वकमुपपादयति \* कुत इति \*  
 श्लोकं व्याख्यातुमाकृतिवाच्युपपदासम्भवं तावत्प्रपञ्चयति \* न  
 तावदिति \* व्यक्तिवाच्युपपदासम्भवं प्रपञ्चयति \* व्यक्तिवाचि-  
 त्विति \* एतदेवोपपादयति \* न हीति \* नन्वनन्तभेदानामपि पु-  
 रुषव्यक्तीनां शुक्लो होतेतिवदेकेन केन चिद् गुणेनैष्टव्यो विवेके इति  
 वद्वा कया चिदेकया क्रिययोपलक्षितानामेकमभिधानमवकल्पिष्य-  
 तइत्याशङ्क्याह \* एतेनेति \* आचारानुरूपविशेषणानुपपत्तिरेत-  
 च्छब्देन परामृष्टा गुणस्य क्रियाया वा विशेषरूपेणानेकपुरुषव्यक्त्यु-  
 पलक्षणशक्त्यसम्भवाज्जातिग्रहणम् । एतदेवोपपादयति \* न ही-  
 ति \* ननु व्यक्त्याकृतिवाच्युपपदासम्भवे ऽप्यर्थान्तरवाचिकिञ्चि-  
 द्भविष्यतीत्याशङ्क्याह \* व्यक्तीति \* उक्ते ऽर्थे न तस्याकृतिवचन-  
 तेति भाष्यं योजयति \* एतदेवेति \* विधानपरामर्शिनस्तच्छब्दा-  
 त्परा षष्ठी विधानविशेषणार्थोपपदव्यतिरेकजनितेत्याशयः । विधा-  
 नविशेषणार्थस्योपपदस्य व्यक्त्याकृतिवचनत्वासम्भवेनोपपादनार्थं न  
 चेति भाष्यं हि शब्दार्थं च शब्दमङ्गीकृत्य व्याचष्टे \* न हीति \*  
 व्यक्तिवाचित्वनिराकरणे ऽनुष्ठानविशेषाणां यदेकं सामान्यं साधा-  
 रणमुपलक्षणं न तन्निमित्तानुष्ठानविशेषाणां वाचको ऽस्तीति तस्यो-  
 पलक्षणार्थत्वेन सर्वेषां शब्द इति शब्दव्यतिरेकजनितषष्ठ्यङ्गीकरणेन  
 योज्यम् । नञ्वाजितपाठान्तरमाकृतिवाच्युपपदासम्भवादयुक्तमा-  
 शङ्क्योपन्यासपूर्वकंव्याचष्टे \* केषाञ्चित्त्विति \* स्वर्गकामो यजेते-

त्याख्यातोपात्तभावनाक्षिप्तकर्तृविशेषणोपादेयार्थं स्वर्गकामपदे पुल्लिङ्गनिर्देशात्स्त्रिया नाधिकार इति पूर्वपक्षं कृत्वा कर्तृविशेषणत्वेनाप्यन्वितस्य स्वर्गकामस्य विध्यन्यथानुपपत्त्या प्राधान्यावगतेरुद्देश्यत्वाद्विशेषणाविवक्षेति षष्ठे सिद्धान्तयितुं यथा विशेषणाविवक्षाभिप्रायेण जातिशब्दः प्रयुक्त इति नैव वयं ब्रूमो जातिवचन इह शब्दो ऽधिकारक इति किं तर्हि स्वर्गकामशब्देनोभावपि स्त्रीपुंसावधिक्रियेते इत्यविवक्षितं पुल्लिङ्गमिति भाष्ये वक्ष्यते तथात्रापि विशेषणाविवक्षाभिप्रायेणाकृतशब्दः प्रयुक्त इत्यर्थः । अस्मिंश्च पाठे ननु दिव्येशपरिच्छिन्नकर्तृविशेषमात्रवर्त्यवान्तरजातिवाच्ये च तर्ह्युपपदं कल्पयिष्यतइत्याशङ्कानिराकरणार्थत्वेन न चेति भाष्यं स्वार्थचशब्दकं योज्यं, पूर्वस्मिन्नेव पाठे वैयाकरणगन्धिनो मीमांसकस्य व्याख्यानं दूषयितुमुपन्यस्यति \* कश्चित्पुनरिति \* शब्दान्तरानाख्येयार्थत्वेनाख्यातशब्दमनेन भाष्येणोपवर्णयन्नेवमाहेत्यन्वयः । किमाहेत्यपेक्षिते भावइति तदीयो ग्रन्थः पठितः । तस्यार्थो भावाख्यो यो लिङ्गाद्यर्थः।सो ऽतो लिङ्गादिशब्दजनितान्नादान्येन शब्दान्तरजनितेन ज्ञानेनानाख्येयः । तृतीयान्तमन्यादित्यव्ययम् । भावादिशब्दैराख्यातदर्शनाच्छब्दान्तरानाख्येयत्वानुपपत्तिमाशङ्क्य स्वधर्मेण पूर्वापरीभावेन कालत्रयासंसृष्टत्वेन लिङ्गसम्बन्धायोग्यत्वेन च शब्दान्तरेण \*नाख्यायतइत्युक्तम् \* यद्वा शब्दान्तरानाख्येयत्वकारणम् \*स्वधर्मेणेत्यनेनोक्तम् \* शब्दान्तरेण ह्याख्यायमानो ऽर्थः सामान्यरूपेण विशेषरूपेण व्याख्यायते न च लिङ्गाद्यर्थस्य सामान्यरूपता विशेषरूपता वा स्वधर्मः तस्याव्यपदेश्यत्वेनानुवृत्तिव्यावृत्तिप्रत्ययगोचरत्वाभावादित्याशयः । यथा कारकं क्रियायां व्याप्रियमाणत्वरूपेण स्वधर्मेण द्वितीयादिविभक्तितो ऽन्येन शब्देन नाख्यायते तथा भावो ऽनाख्यातादन्येन शब्देन स्वधर्मणाख्यायतइति ह्यष्टान्तार्थः । नन्वाकृतिवचनत्वस्यात्र न्याय्यत्वाभिधानात्तस्याश्च सत्त्वरूपत्वेन शब्दान्तरैराख्यातुं शक्यत्वान्नेदं भाष्यं शब्दान्तराख्येयत्वनिराकरणसमर्थमित्याशङ्क्येममित्युक्तम् । ननु पूर्वपाठे ऽप्युक्तेन प्रकारेणोपपदस्याव्यक्त्याकृतिवाचित्वनिराकरणप्रतीतेर्नाख्यातार्थोपवर्णनसामर्थ्यमित्याशङ्क्य \*सूत्रेत्युक्तम्\*सूत्रगतस्याख्यातवाचिनो विधानशब्दस्यावच्छेदस्य स्वसम्बन्ध्युपपदप्रतिपादनानपेक्षस्य व्याख्येयत्वेन प्रकृतत्वान्न तस्य विधायकस्याख्यातस्य कर्तृविशेषव्यवस्थापकव्यक्त्वाकृतिवचनता न्याय्या । न चान्यो ऽपि कश्चिच्छब्दः सर्वेषामनुष्ठातृणां व्यवस्थापकस्य सामान्यस्य वाचको ऽस्तीति भाष्यार्थभ्रान्तिर्जायतइ-

त्यर्थः । सूत्रगतेन यावच्छ्रुतेन विधानशब्देन जनिता भ्रान्तिर्यस्येति विग्रहः । नन्वेवमपि विधायकाख्यातार्थस्य विधेः शब्दान्तरानाख्ये यत्वं वाच्यं न भावशब्दाभिधेयाया भावनाया इत्याशङ्क्य \* विधी-  
त्युक्तम् \* ननु भावार्थाधिकरणो यज्याद्यर्थश्चातो ऽवगम्यते भाव-  
येदिति चेति भाष्ये विध्यर्थातिरिक्तभावनाव्युत्पादनादभेदाङ्गीकरणं  
न युक्तमित्याशङ्कोभयेत्युक्तम् । क्रियारूपत्वे भावनाया धात्वर्थादभे-  
दापत्तेः कार्यरूपता वाच्या ततश्च कार्यरूपाद्विधेर्विलक्षणं कीदृशं  
तस्याः स्वरूपमिति निरूपणीयमित्येवं रूपात्पर्यनुयोगस्तेन भावार्था-  
धिकरणसिद्धान्तो नाशित इत्यर्थः । नन्वेवं सति को लिङाद्यर्थ  
इति पृष्टे कीदृशमुत्तरं देयमित्याशङ्क्याह \* तेनेति \* आख्यातश-  
ब्दो लिङाद्यभिप्रायः । भावनाशब्दो विध्याभिप्रायस्तं प्रति कुर्याच्छ-  
ब्द उत्तरं दास्यतइत्यन्वयः । यथा कः पिक इति पृष्टे कोकिल इ-  
त्युत्तरं दीयते तथा को विधिरिति पृष्टे कुर्यादित्युत्तरं देयमित्यर्थः ।  
ननु करोतेः क्रियासामान्यवाचित्वात्तदर्थस्य शब्दान्तराख्येयत्वं प्र-  
सज्येतेत्याशङ्क्य लिङादीत्युक्तं करोत्युच्चारणं तर्हि किमर्थमित्याश-  
ङ्क्य केवलेत्युक्तम् । ननु धात्वन्तरेण प्रत्ययानुग्रहसिद्धेः करोति-  
नियमः किमर्थं इत्याशङ्क्य \* सर्वेत्युक्तम् \* सर्वविधिव्याप्त्यर्थः ।  
करोतिप्रयोग इत्याशयः । शब्दान्तरानाख्येयत्वे कोपपत्तिरित्यपेक्षा-  
यां भाष्योक्तामेवोपपत्तिमाह \* सर्वश्चेति \* अत्रैव भाष्यं योजय-  
ति \* तदेव चेति \* किलेत्पारमार्थिकत्वं द्योतितं विधानेत्या-  
दिना भाष्यस्य सामर्थ्यं दर्शितम् । व्यक्त्वाकृतिवचनत्वाभावमुप-  
पादयति \* कुर्यादिति \* करोतीति कार्यतामात्रं प्रपद्यते ऽङ्गीक-  
रोति न तु विधेः सामान्यरूपतां व्यक्तिरूपतां वावगच्छतीत्यर्थः ।  
विध्यतिरिक्तभावनावादिमते तस्या अपि विधायकाख्यातात्कार्यतया  
च प्रतीतेः सिद्धरूपत्वाभावेनानुवृत्तिव्यावृत्तिप्रत्ययगोचरत्वासम्भ-  
वात्सामान्यविशेषरूपत्वप्रतीत्यसम्भवं दर्शयितुम् \* भावनाया वे-  
त्युक्तम् \* दूषयति \* तदिदमिति \* तदिदमन्यार्थमेव सदन्य-  
स्मिन्नेवार्थे योजितमित्यन्वयः किमर्थमित्यपेक्षायाम् \* भाष्यकारे-  
त्युक्तम् । अयमेवाभिप्रायः कस्मान्नाभ्यकृतो ऽभिप्रेतो न भवतीत्या-  
शङ्क्य \* असम्बद्धत्वानुपपत्तिकत्वाभ्यामित्युक्तम् \* कथं तर्ह्यत्र  
योजितमित्यपेक्षिते श्रुतीत्युक्तम् । यथा चत्वारि शृङ्गेति मन्त्रो  
विषुवति होतुराज्ये विनियोगादादित्यरूपेणाग्नेः स्तुत्यर्थो ऽन्यत्रापि  
विनियोगाद्यज्ञमात्रस्तुत्यर्थो वैयाकरणैर्नामाख्यातोपसर्गनिपाताः श-  
ब्दा ब्रह्मणः चत्वारि शृङ्गेति भूतभविष्यद्वर्त्तमानकालवाचिनः प्रत्यया

१८४१२

उदात्तानुदात्ता स्वरिता वा स्वरस्त्रयः पादाः वर्णनादात्मकौ शब्दौ प्रकृतिप्रत्ययौ च द्वे शीर्षे नामिक्यो विभक्तयः सप्त हस्ताः उरः कण्ठ-शिराश्च नाभ्युरः कण्ठेषु वा त्रिधा बद्धः स्वर्गादिसाधनकर्मविधान-द्वारेण वर्षणादृषभः शब्दात्मकत्वादोरवीति सर्वगतत्वान्महत्सर्व-व्यवहारसाधनत्वादेव मनुष्यैरुच्चार्यमाणत्वान्मर्त्यानाविवेशेति नि-योगानपेक्षेण श्रुतिसामान्यमात्रेण शब्दप्रतिपादनरूपे ऽर्थे योजित इति दृष्टान्तार्थः । कथं पूर्वोक्तस्यार्थस्य भाष्यकारानभिप्रेतत्वमित्या-शङ्क्याह \* देशेति \* परव्याख्यानस्यासम्बद्धत्वं निरुपपत्तिकत्वं च पूर्वोक्तमुपपादयितुं विवृणोति \* यदि त्विति \* न प्रकृतेन सू-त्रव्याख्यानं सम्बन्ध्यते नापि सर्वधर्मत्वोपपत्तिं प्रत्युपयुज्यतइत्य-सम्बद्धत्वाद् द्वेषा व्याख्यातं तत्रासम्बद्धत्वं तावदुपपादयति \* त-था हीति \* एतदेव विवृणोति \* यदि नामेति \* निरुपपत्तिकत्वं त्वन्यानाख्येयार्थत्वमुक्त्वा स्वयमेव च लिङ्गार्थस्य पर्यायान्तरैरा-ख्यानात्स्पष्टीकृतमित्याह \* अनाख्येयत्वमिति \* एतदेव विवृणोति \* विधीति \* विध्युपदेशशब्दयोः पर्यायत्वे ऽपि कर्तृव्यताशब्दस्य विधिविषयत्वरूपाभिधायित्वाद्भावनाशब्दस्य च पुंव्यापाराभिधा-यित्वाद्यन्ताविद्यमानपर्यायत्वारोपाभिधानमतीव स्थापितमित्युप-हासः । ननु नानेन ग्रन्थेन भावनाख्यस्य विध्याख्यातार्थस्य व्यक्त्या-कृतिरूपेणानभिधानात्सर्वधर्मत्वं साध्यते किं त्वनेन दृष्टान्तेन कर्तृ-राख्यातार्थत्वेन व्यक्त्याकृतिरूपेणानभिधानाद्व्यक्त्याकृतिद्वारकर्तृ-व्यवस्थाशङ्कानिरासेन सर्वधर्मत्वसिद्ध्यर्थमन्यानाख्येयत्वोपपत्तिमि-षेण व्यक्त्याकृतिवाचित्वनिराकरणं नासम्बद्धमित्याशङ्क्याह \* य-द्यपि तावदिति \* व्यक्त्याकृतिरूपेण कर्तृराख्यातवाच्यत्वे ऽपि कृ-दन्तयजमानपदोपात्तकर्तृवदुपपदं विना व्यवस्थानुपपत्तेः । कर्त्रधि-करणे चाख्यातवाचित्वनिराकरणात्कर्तृव्यक्त्याकृतिवाचित्वनिराक-रणमनुपयोगीति भावः । ननु माभूत् कर्तृव्यक्त्याकृतिवाचित्वस्य व्यवस्थानापादकत्वान्निरासः किं तु स्वरूपमात्राभिधाने विशेषाभा-वेन सर्वधर्मत्वसिद्ध्यर्थमित्याशङ्क्याह \* यदि चेति \* ननु राज-सूयादीनामप्याख्यातवशात्सर्वधर्मत्वं प्राप्नोति च किं तूपपदं विशे-षणापोदितमिह त्वपवादाभावात्तिसिद्धिरित्याशङ्कते \* अथेति \* ए-वमप्यपवादं निरासं विना सर्वधर्मत्वासिद्धेरख्यातार्थनिरूपणं व्य-र्थमिति परिहरति \* एवं तत्रापीति \* अतो ऽस्मदीयमेव पाठद्वये-व्याख्यानं युक्तमित्युपसंहरति \* तच्चोति \* उत्तरसूत्रसङ्गत्यर्थ-मपि उपपदनिरासार्थतयैवायं ग्रन्थो व्याख्येय इत्याह \* तद्यथा

चेति \* तन्न्यायत्वादिति सूत्रावयवव्याख्यानार्थं तस्मादिति भाष्यं सर्वधर्मत्वस्यैव साध्यत्वाद्देतुत्वानुपपत्तेरयुक्तमाशङ्क्य सर्वधर्मत्वसाधकसर्वाधिकारन्यायत्वादित्येवं व्याचक्षाणाः सर्वधर्मत्वप्रतिज्ञायां योजयति \* तस्मादिति \*

दर्शनाद्विनियोगः स्यात् ॥ १२ ॥

एतत्सूत्रावतारणार्थमथेत्यनुभाषणभाष्यं व्याचष्टे \* यस्त्विति \* आर्षेयपञ्चार्षेयगोत्रव्यवस्थया शिखाकल्पव्यवस्थादर्शनाद् गोत्रविशेषवाच्युपपदानुमानेन कर्तृविशेषविनियोगः स्यादित्येवं सूत्रव्याख्यानार्थं गोत्रेति भाष्यं व्याचष्टे \* तत्रेति \* श्लोकं व्याचष्टे \* यथैवेति \* वसिष्ठादिगोत्रस्यान्वयतो नाराशंसो व्यतिरेकस्तनूनपादित्युपलक्षणतेत्यर्थः ।

लिङ्गाभावाच्च नित्यस्य ॥ १३ ॥

इयामादिचिह्नविशेषवाच्युपपदानुमानाशङ्कानिरासार्थमेतत्सूत्रमिति प्रतिपादनार्थं वेदमिति भाष्यं व्याचष्टे \* व्यक्तीति \* एतदेव विवृणोति \* व्यक्तीति \* नित्यस्य व्यवस्थिताचारान्नियतस्य कर्तृरुपलक्षणभूतस्य लिङ्गस्याभावात्तद्वाच्युपपदानुमानानुपपत्तेः । सर्वधर्मतेति लिङ्गीभूतकर्तृविशेषणनित्यशब्दाङ्गीकरणेन स्वयं सूत्रं व्याचष्टे \* लिङ्गेति \* नियमाभावमुपपादयदन्ये ऽपीति भाष्यं व्याचष्टे \* यच्चिह्नमिति \* अन्वयव्यभिचारार्थं भाष्यं व्याख्याय्य नैवं लिङ्गा इति व्यतिरेकव्यभिचारार्थं भाष्यं व्याचष्टे \* इष्टमिति \* तस्मादित्युपसंहारभाष्यं व्याचष्टे \* तस्मादिति \* ननु नास्ति तन्नित्यमेषां लिङ्गमिति भाष्यान्नित्यशब्दस्य लिङ्गविशेषणत्वप्रतीतेः । कर्तृविशेषणत्वेन व्याख्यानमयुक्तमित्याशङ्क्याह \* यस्त्विति \* नित्यकर्तृरुपलक्षणाशक्तिप्रदर्शनार्थं लिङ्गस्य नित्यत्वं भाष्यकृता निराकृतम् । ननु सौत्रो नित्यशब्दो लिङ्गविशेषणत्वेन व्याख्यात इति मन्यते इति काक्वा सूचितम् । नित्यशब्दसापेक्षत्वाल्लिङ्गशब्दस्याभावशब्देन सह \* असमासप्रसङ्ग इत्युक्तम् \* ननु राजपुरुषः शोभन इति पुरुषशब्दस्य शोभनशब्दसापेक्षस्यापि राजशब्देन सह समासो इष्ट इत्याशङ्क्य \* उपसर्जनीभूतेत्युक्तम् \* भवति हि प्रधानस्य सापेक्षस्यापि समास इति स्मृतेः । पुरुषस्य राजानं प्रति प्राधान्याद्युक्तः समासः । लिङ्गस्याभावं प्रत्युपसर्जनत्वात् वृद्धस्य राज्ञः पुरुष इति वदयुक्त इत्याशयः । ननु नित्यशब्दस्य प्रतिपाद्यं नित्यतत्त्वं विना लिङ्गशब्दार्थस्य लिङ्गत्वानुपपत्तेर्लिङ्गशब्दार्थेनैव नित्यश-

द्वार्थापेक्षाच्छब्दस्यान्यत्र व्यापाराभावेन सामर्थ्याविघातादुपसर्जन-  
सापेक्षत्वे ऽपि देवदत्तस्य गुरुकुलमिति वन्नित्यसापेक्षत्वात्समासा-  
विरोध इत्याशङ्कते \* नन्विति \* यदि हि सम्बन्ध्यन्तरस्य नित्यश-  
ब्दस्यार्थो नियतत्वं लिङ्गशब्दार्थेनैव स्वार्थसम्बन्धितया समभिव्या-  
हारान्यथानुपपत्त्याक्षिप्येत ततो ऽन्यत्र व्यापृतत्वात्तावत्सम्बन्धा-  
क्षेपे ऽसामर्थ्यं स्वालिङ्गशब्दार्थेनैव तु हेतुत्वेन नित्यशब्दार्थाक्षेपात्  
तेन लिङ्गशब्दस्याभावात् शब्दं प्रति सामर्थ्यं विहन्यतइत्यर्थः । गुरु-  
शब्दस्य सम्बन्धिशब्दत्वाच्छिष्यसम्बन्धिरूपं विना स्वार्थप्रतिपाद-  
नाशक्तेस्तादूतप्यमन्तरेण स्वार्थाभिधानापर्यवसानादपर्यवसितस्वार्-  
थाभिधानएव शब्दान्तराभिधानसंयोगात्स्वार्थाभिधानवेलायामेव स-  
म्बन्ध्यन्तरशिष्यमात्रप्रतीतौ निर्विशेषसामान्यानुपपत्तेस्ताद्विशेषापे-  
क्षायामपि पर्यवसितस्वार्थाभिधानव्यापारस्य शब्दस्य सम्बन्ध्यन्तरा-  
न्वयसिद्धौ<sup>१</sup> व्यापारान्तराभावेन सामर्थ्याविघातात्समासो युक्तः  
लिङ्गशब्दस्य तु सम्बन्धिशब्दत्वाभावात्सम्बन्ध्यन्तरमनपेक्ष्यैव पर्यव-  
सिते स्वार्थाभिधाने ऽर्थापेक्षया प्रतीतस्यापि सम्बन्ध्यन्तरस्याशब्द-  
त्वेनान्वयात्पर्यवसितव्यापारस्यापि शब्दस्यैव सम्बन्ध्यन्तरापेक्षाक-  
ल्पनायामभावशब्देन सहैकार्थलक्षणं व्यपेक्षालक्षणं वा सामर्थ्यं न  
१८७।२ सम्भवतीत्यभिप्रायेण परिहरति \* नैतदिति \* सम्बन्धिशब्देषु हि  
सम्बन्ध्यन्तरापेक्षां विना शब्दप्रवृत्त्यसम्भवाच्छब्दप्रवृत्तिनिमित्तत्वेन  
सम्बन्ध्यन्तरापेक्षा सम्भवति इह तु तदभावाच्छब्दकृतापेक्षातो ऽपे-  
क्षान्तरेणार्थकृतेन लिङ्गशब्दस्य नित्यशब्देन सह सङ्गतेनैतलिङ्गशब्द-  
स्य नित्यशब्दसापेक्षत्वमनेन गुरुशब्दस्य देवदत्तशब्दसापेक्षत्वेन तुल्य-  
मित्यर्थः । एतदेवोत्तरार्थत्वेन तूपपादितं लिङ्गत्वं चेन्नित्यत्वमेव प्रति-  
सतां लभते यथा भार्या त्वं पतिमेव पति न स्त्री त्वमिव सर्वसाधा-  
रणं ततो लिङ्गशब्दः स्वार्थस्य लिङ्गशब्दस्य नित्यापेक्षां विनात्मला-  
भायोगात्तदपेक्षेत न त्वेतदस्ति । तथा हि । नित्यशब्दो ऽयं नियता-  
भिप्रायो वा स्यात्तद्धर्मनियतत्वाभिप्रायो वा तत्राग्न्यादिनियामक-  
मेव प्रतिधूमादेर्लिङ्गत्वदर्शान्निमित्ततापेक्षा तावदनाशङ्कनीयैव निय-  
तत्वेन तु विना यद्यपि लिङ्गत्वं नास्ति तथापि नियतत्वप्रतियोगि-  
कत्वाभावान्न तत्प्रत्येव लिङ्गत्वस्य सत्ता साधारणसत्तानिबन्धनापे-  
क्षिकत्वाभावेन तत्प्रतिपादकस्य लिङ्गशब्दस्य स्वार्थाभिधानकाले नि-  
त्यशब्दप्रतिपाद्यार्थान्तरापेक्षा निरस्ता तत्पर्यवसितस्वार्थाभिधान-  
व्यापारस्यार्थान्तरान्वयसिद्धेर्व्यापारान्तरापत्तेः सामर्थ्यविघात इ-



ब्याशयः । इष्टान्तं तावद्वैधर्म्यपरत्वेन व्याचष्टे \* गुरुशब्दस्य हीति \* गुरुशब्दार्थस्य गर्भाधानादिपूर्वकवेदाध्यापनस्य शिष्यापेक्षात्मकलाभ-  
त्वमुपचाराच्छब्दे ऽभिहितं देवदत्तशब्देन षष्ठ्यन्तेनोपात्तो यः शिष्य-  
सम्बन्धः सो ऽनतिरेकेण स्वार्थसत्तालाभादनाधिक्येनान्तर्णीतो  
यस्य गुरुशब्दस्य स्वार्थः स तथोक्तः तस्य भावस्तत्त्वम् । ननु  
लिङ्गत्वस्यापि गुरुत्ववत्सर्वान्प्रत्यसत्त्वेनासाधारणसत्तानिबन्धना-  
पेक्षिकत्वसद्भावात्तद्वाचकस्य लिङ्गशब्दस्यापि गुरुशब्दवत्सम्ब-  
न्धिशब्देन नित्यसापेक्षत्वात्सामर्थ्याविघात इत्याशङ्क्याभ्युपगम्य  
तावत्सम्बन्धिशब्दत्वं \* लिङ्ग्यपेक्षया न तु नित्यशब्दार्थापेक्ष-  
येति परिहरति \* ननु नित्यशब्दार्थनियतत्वं विना लिङ्गत्वा-  
योगादस्यैव तदपेक्षापीति कथमुच्यते लिङ्ग्यपेक्षयैव लिङ्गत्वं न नि-  
त्यापेक्षयेत्याशङ्क्याह \* यद्यपि चेति \* लिङ्गेनैव प्रतिलिङ्गत्वस्य स-  
त्ता लिङ्गशब्दस्य सम्बन्धिशब्दत्वाय लिङ्गशब्देन विवक्षिता । न च  
नित्यत्वप्रतियोगिकी लिङ्गत्वस्य सत्ता प्रतीयते यथा परिणयनं विना  
भार्यात्वाभावे ऽपि न परिणयनं प्रति भार्यात्वस्य सत्ता किं तु पति-  
मेव प्रतीत्याशयः । गम्यगमकयोर्नियमलक्षणे सम्बन्धे सतीत्यर्थः ।  
यद्वाक्षेपकस्यैवाक्षिप्यमाणेन नियतत्वादाक्षेप्याक्षेपकाभिप्रायौ गम्य-  
गमकशब्दौ । यथा यद्यपि गुर्वादिशब्दः स्वसम्बन्धिना विना प्र-  
वर्त्तते तथापि शिष्यादिसम्बन्धापेक्षाकृतगुर्वादिशब्दप्रवृत्तिनिमित्ता  
गुर्वादिशब्दस्य सम्बन्धिशब्दत्वप्रसिद्धिः तथास्य लिङ्गशब्दस्य न नि-  
यमलक्षणसम्बन्धापेक्षा कृतशब्दप्रवृत्तिनिमित्ता सम्बन्धिशब्दत्वप्र-  
सिद्धिरित्यर्थः । ननु सम्बन्धिशब्दत्वाभावे ऽपि यौगिकत्वाद्यथा  
लिङ्गशब्दस्य शब्दप्रवृत्तिनिमित्तभूतयोगसिद्ध्यर्थं प्रतियोगिलिङ्गापेक्षा  
तथा लिङ्गशब्दस्यापि यौगिकत्वाच्छब्दप्रवृत्तिनिमित्तभूतयोगापेक्षेति  
तयोर्योगश्च सम्बन्धः स च लिङ्गत्वौपयिको नियमरूप एवेति नि-  
त्यशब्दवाच्यनियमापेक्षासिद्धेः सामर्थ्ये विघात इत्याशङ्क्याह \* लि-  
ङ्गीति \* अयमाशयः यद्यप्यवयवयोगेन प्रवृत्तेरुभयोर्यौगिकत्वं तुल्यम् ।  
तथापि लिङ्गशब्दस्य तद्धितान्तत्वात्प्रातिपदिकाच्च तद्धितोत्पत्तेः  
प्रातिपदिकार्थलिङ्गापेक्षा लिङ्गशब्दस्य तु कृदन्तत्वात्तस्य च धातो  
रुत्पत्तेर्द्धात्वर्थलिङ्गेन क्रियायोगनिमित्तत्वाच्छब्दप्रवृत्तिनिमित्तभूत-  
स्य योगस्य प्रतिसम्बन्धिधात्वर्थमात्रेण सिद्धेर्नान्यापेक्षेति ॥ ननु  
लिङ्गशब्दस्य सम्बन्धिशब्दत्वाभावाल्लिङ्गियोगनिमित्तत्वाभावाच्च  
लिङ्गिनो लिङ्ग्यनपेक्षणे लिङ्गदर्शनमित्यभियुक्तप्रयोगो नोपपद्यत-  
इत्याशङ्क्याह \* लिङ्ग्यत इति \* सम्बन्धिशब्दानां गुर्वादीनां समुदा-

यशक्त्यैवाध्यापनादिक्रियाजन्याद् व्याप्याद्यवच्छिन्नाध्यापयित्रादि-  
गतातिशयवाचित्वादवयवार्थयोगनिमित्तप्रवृत्तित्वलक्षणयौगिकत्वा-  
नुपपत्तिर्लिङ्गेन क्रियायोगनिमित्तत्वेन यौगिकस्य लिङ्गशब्दस्य सम्-  
बन्धिशब्दत्वासम्भवे ऽपि ज्ञानाख्याया लिङ्गनक्रियाया ज्ञेयलिङ्गनि-  
रूपणाधीननिरूपणत्वाच्छब्दप्रवृत्तिनिमित्तभूतयोगप्रतिसम्बन्धिज्ञा-  
नापरपर्यायलिङ्गनाख्यधात्वर्थनिरूपणाय ज्ञेयलिङ्गचपेक्षा सदास्तीति  
सामर्थ्याविघात इत्याशयः सम्बन्धिशब्दवच्च वाच्यासाधारण्यनिब-  
न्धनापेक्षा नितरां प्रतिसम्बन्धिधात्वर्थनिरूपणवेलायामेव नित्यं त-  
दपेक्षानान्यदेति सूचयितुकाममित्युक्तमपिशब्देन क्लेशः सूचितः । न-  
न्वेवं सति नित्यशब्दाभिधेयस्य नियमलक्षणसम्बन्धस्यापि लिङ्गन-  
क्रियासिद्ध्युपयोगित्वेन तत्कारकतया लिङ्गेनैव नित्यमपेक्षणात्त-  
त्सापेक्षत्वे ऽपि सामर्थ्याविघातः स्यादित्याशङ्क्याह \* नित्यत्वं पुन-  
रिति \* नियमाधीनत्वे ऽपि लिङ्गनक्रियायास्तदधीननिरूपणत्वाभा-  
वान्नित्यत्वनिरपेक्षेणैव लिङ्गशब्देन स्वार्थे लिङ्गलब्धे लिङ्गत्वस्य नि-  
यतत्वं विना ऽनुपपत्तेरर्थेन स्वसिद्ध्यर्थं नित्यत्वमपेक्षितं न शब्देने-  
त्यर्थः । लब्धेन स्वार्थेन लिङ्गेनापेक्षितमिति विग्रहः । नन्वेवं तर्हि  
शब्दस्य नैरपेक्ष्यात्सामर्थ्यस्याविघातः स्यादित्याशङ्क्याह \* तद्धर्म-  
तयेति \* विगृहीतया षष्ठ्या लिङ्गधर्मतया नित्यत्वं लिङ्गस्य सम-  
र्थ्यते लिङ्गेनान्वीयतइत्यन्वयसिद्ध्यर्थं लिङ्गस्य नित्यत्वे \* सम्ब-  
न्धापेक्षायामित्युक्तं \* तस्माद्भाष्यकृतो ऽपि कर्तृविशेषणमधिकारिवि-  
शेषणं वा नित्यशब्दो ऽभिमतो न लिङ्गाविशेषणमित्याह \* तस्मादि-  
ति \* उभयत्रापि सूत्रं योजयति \* नियतस्येति \* तस्मादित्युप-  
संहारभाष्यं व्याचष्टे \* इतीति \*

आख्या हि देशसंयोगात् ॥ १४ ॥

अथेत्यादिभाष्येणेदमपि सूत्रं पदोत्तरत्वेन व्याख्यातं प्राच्या-  
दिसमाख्याकर्तृविशेषणत्वेनाशङ्किता तत्र संस्थादिवत्समाख्याया  
अपि व्यभिचारदर्शनात्केन चिद्विशेषणोपन्यास इत्याशङ्क्याह \* इ-  
दानीमिति \* ननु देशान्तरादागत्य प्रादेशे वसतां प्राच्यत्वे सत्य-  
पि होलाकाद्यनुष्ठानादर्शनात्प्रादेशाच्च निर्गत्य देशान्तरे वसतां प्रा-  
च्यत्वाभावे ऽप्यनुष्ठानदर्शनात्कथं समाख्याया अप्यत्यन्तानुवृत्तिरि-  
त्याशङ्क्याह \* सर्वे हीति \* नेयं देशनिमित्ता समाख्या किं तु ज्ञा-  
त्यादिनिमित्ता ऽभिमानमात्रनिमित्ता वेत्युत्तरसूत्रे वक्ष्यमाणो ऽभि-  
प्रायः । एतदेव पूर्वपक्षिणो विशेषणमभिमतमिति सूचयितुमत्रैवार्थं

ऽनुमानव्यवस्थानादिति पूर्वपक्षसूत्रं योजयति \* तस्मादिति \* सूत्रव्याख्यानार्थं नैतदेवमिति भाष्यं व्याचष्टे \* तत्रेति \* सर्वप्राच्यादिसमाख्यातपुरुषव्यक्तिवर्त्तिनस्तदसमाख्येभ्यश्च व्यावृत्तस्य जात्यादेरदर्शनाच्चिर्मूलस्य चाभिमानस्यायोगादित्याशयः । देशविशेषणत्वे को दोष इत्यपेक्षायां नैतदेवमिति भाष्येण सूचितं तावद्दोषमाह \* देशश्चेति \* ननु दिगूपानवस्थाने ऽपि विन्ध्यापेक्षया निरूढोदीच्यादिदेशव्यवस्थानाद्देशविशेषणत्वे ऽपि कश्चिद्दोष इत्याशङ्कानिराकरणार्थं दक्षिणादित्यादिभाष्यं व्याचष्टे \* न चेति \* देशविशेषणत्वाभिधानाभिप्रायविवरणपूर्वकं श्लोकं व्याचष्टे \* समाख्यायास्तावदिति \* उभयशब्दोऽन्वयव्यतिरेकाभिप्रायः ।

न स्याद्देशान्तरेष्विति चेत् ॥ १५ ॥

इत्याशङ्कसूत्रं पूर्वपक्षानौपयिकत्वेनायुक्तमाशङ्क्य देशनिमित्तायाः समाख्यायाः व्यभिचारित्वेन विशेषणत्वाद्योगादव्यभिचारिनिमित्तान्तरकल्पनार्थत्वेन पूर्वपक्षोपयोगितां दर्शयन्नवतारयति \* परस्त्विति \* यथैव देशसंयोगव्यभिचारलक्षणयोपपत्त्या तन्निमित्तायाः समाख्यायाः व्यभिचारो ऽभिहितः तथैव देशनिमित्तत्वाद्योगान्न देशव्यभिचारेण समाख्याव्यभिचारः इत्यस्ति यस्य समाख्याविशेषणत्वं पक्षस्योपपत्तिलब्धपूर्वपक्षिणेत्यर्थः । कीदृशं प्रत्यवस्थानमित्यपेक्षायामाह \* यदीति \* सूत्रव्याख्यानार्थमिति चेदित्यादिभाष्यं व्याचष्टे \* सतीति \* किं तर्ह्येतन्निमित्तमित्याशङ्क्याह \* तस्मादिति \* अनौपाधिकसन्तानविशेषव्यवस्थितप्राच्यादिव्यवहारान्यथानुपपत्त्या ब्राह्मण्यादिवत्प्राच्यत्वादिजातिरपि कल्पयितुं शक्यते तदसम्भवे ऽपि वा सन्तानविशेषपत्र प्राच्यादिशब्दवाच्यो भविष्यतीत्याशयः । निमित्तान्तरासम्भवे ऽपि प्राच्यादिशब्दप्रयोगपरम्परामूलाभिमानमात्रनिबन्धना भविष्यतीत्याह \* अस्तु वेति \* ननु शब्दप्रयोगपरम्परैव किं निमित्तेत्याशङ्क्याह \* लब्धेति \* लब्धं प्राच्यादिसमाख्याख्यमाचारनिमित्तं यैरिति विग्रहः । नो ऽस्माकमित्यन्यपदार्थः । सूत्रतात्पर्यप्रदर्शनार्थं तस्मादित्युपसंहारभाष्यं व्याचष्टे \* तस्मादिति \*

१८९।१

स्याद्योगाख्या हि माथुरवत् ॥ १६ ॥

इति सूत्रमाशङ्कानिराकरणार्थत्वेनावतारयति \* इत्युक्त इति \* देशसंयोगनिमित्तायामित्यादिभाष्येण देशसंयोगविशेषव्य-

भिचारे ऽपि देशसंयोगमात्रस्याव्यभिचाराश्रितत्वाभिधानार्थत्वे-  
नैतत्सूत्रं व्याख्यातं तत्र भूतादिशब्ददर्शनात्कालविशेषावच्छेदेन  
देशसंयोगस्य विशेषणरूपत्वोक्ता प्रतिभाति सा च देशसंयोगनिमि-  
त्तानां तद्धितानां कालविशेषविषयत्वेनास्मृतेरयुक्तेत्याशङ्क्याह \*स-  
म्बन्धैरिति \* भूतशब्देन तदागमनहेतुकः सम्बन्धो ऽभिप्रेतः । वर्त्त-  
मानशब्देन निवासहेतुकः । गर्भसम्भवलक्षणभवहेतुकस्य प्रसवल-  
क्षणजातत्वहेतुकस्य चोभयरूपतोक्ता । भविष्यच्छब्देन बहुशब्दः  
सूचितः प्रस्थानहेतुको ऽभिप्रेतः । श्लोकं व्याचष्टे \* सो ऽस्येति \*  
नन्वेवं सति देशसंयोगमात्रनिमित्ता समाख्याप्यव्यभिचाराच्छक्तो-  
त्येव कर्त्तारं विशेष्यमित्याशङ्क्याह \* न चैनामिति \* चिरनिर्गतस्य  
पुरुषस्य पुत्रादीनां पूर्वदेशगर्भसम्भवस्याप्ययोगादित्याशयः । अनेन  
यस्य त्वतो ऽन्यतमः सम्बन्धो नास्ति न स माथुर इति दृष्टान्तभाष्यं  
सूचितम् । यस्य चिरनिर्गतपुरुषपुत्रादेरतो ऽन्यतमः सम्बन्धो ना-  
स्ति न स प्राच्यसमाख्यो ऽथ च होलाकादीन्करोतीति समाख्या-  
व्यभिचारप्रतिपादनं विवृतम् । तस्मादित्युपसंहारभाष्यं व्याचष्टे  
\* इतीति \* ननु मथुरामभिप्रस्थित इति भाष्यं किमित्युपेक्षितमि-  
त्याशङ्क्याह \* यत्त्विति \* नन्वेवं दूतविषयत्वेन कस्मान्न व्या-  
ख्यातामित्याशङ्क्याह \* अप्रत्ययितेति \* प्राज्ञेशमभिप्रस्थितो दूतः  
प्राच्यो ऽनेन दृष्टान्तेनापाद्येत न दौत्ये व्यापृतस्य होलाकाद्यनुष्ठानं  
दृश्यतइत्याशयः ।


कर्मधर्मो वा प्रवणवदिति ॥ १७ ॥

सूत्रं कर्माङ्गदेशविशेषणवाच्युपपदशङ्कार्थत्वेनाथेत्यादिभाष्ये-  
ण व्याख्यातं तथा मन्वादिकर्तृविशेषणवत् कृष्णमृत्तिकाप्रायत्वादे-  
र्देशविशेषणस्यापि व्यभिचारेण निरस्तत्वात्प्राच्यादिवच्च प्राक्त्वा-  
देरपि निरस्तत्वात्केन विशेषणोपन्यस्यतइत्याशङ्क्याह \* इदानी-  
मिति \* कर्तृणामानन्त्यादसम्भवे प्राक्त्वादेरपि देशस्यैक्यादेव वि-  
शेषणोपपत्तेरित्येतावानाशयः । भाष्ये कृष्णमृत्तिकाप्रायग्रहणं प्रा-  
क्त्वादेरुपलक्षणार्थं प्राचीनप्रवणोदाहरणं च प्रागुदकप्रवणस्यापी-  
ति व्याचष्टे \* प्रागिति \* तुल्यं तु कर्तृधर्मेणोति सूत्रमव्यवस्थित-  
तुल्यत्वाभिप्रायेण व्यभिचारतुल्यत्वाभिप्रायेण व्याचष्टे \* तुल्यं  
त्विति दिक् \* कृष्णमृत्तिकाप्रायप्रभृति यत्तस्य देशस्य चिह्नं तदा-  
चारानुमेयश्रुतिगतोपपदवाक्यत्वेनाशङ्कितं तदनवस्थितत्वाद्वाच्यमि-  
चाराच्च कर्तृधर्मेण प्राच्यत्वादिना इयामत्वादिना च तुल्यमित्यर्थः ।

दिशस्तावद्देशविशेषचिह्नत्वासम्भवमुपपादयति \* प्राङ्गेशइति \*  
 कृष्णमृत्तिकादेरनवस्थितत्वं यथेत्यादिभाष्योक्तमुपपादयति \* मृ- १२०।१  
 त्तिकाद्यपीति \* तत्र दक्षिणदेशे ऽन्यत्र च देशान्तरे तत्सममित्यर्थः ।  
 व्यभिचारानवस्थितत्वयोरितरेतरनैरपेक्ष्ये ऽप्युपपादननिराकरणार्थ-  
 त्वं दर्शयितुं तस्मादित्युपसंहारभाष्यं तावद्व्याचष्टे \* होलाकादी-  
 ति \* कृष्णमृत्तिकाप्रायेणापीति व्यभिचार इत्यादिभाष्यं व्याचष्टे  
 \* पुरुषापेक्षयेति \* अत्राप्युपसंहारभाष्यमावृत्त्या योजयति \* त-  
 स्मादिति \* कर्तृविशेषवद्देशो ऽपि होलाकादिव्यवस्थाकरणं न  
 भवतीत्यर्थः ॥

इति श्रीमत्रिकाण्डमीमांसामण्डनप्रतिवसन्तसोमयाजिभट्ट-  
 माधवात्मजभट्टसोमेश्वरविरचितायां तन्त्रवार्तिकटीकायां सर्वा-  
 नवद्यकारिण्यां न्यायसुधाख्यायां प्रथमाध्यायस्य तृतीयस्मृ-  
 तिचरणपूर्वाद्धम् ॥





# न्यायसुधायाम् ।

प्रथमाध्यायस्य तृतीयपादस्य उत्तरार्धो भागः ।

॥ साधुपदप्रयोगनियमाधिकरणम् ॥ ९ ॥

प्रयोगोत्पत्त्यशास्त्रत्वाच्छब्देषु व्यवस्था स्यात् ॥ १८ ॥

अत्र भाष्यकृता गोगाव्यादिशब्दानुदाहृत्य किमेते सर्वएव सास्त्रादिमतो ऽर्थस्य वाचकाः सन्त्ये वाक्यार्थे प्रमाणम् उत एक एवेति सास्त्रादिमतो वा पदार्थस्य कार्ययां वाक्यार्थप्रमायां कारणं किमेते सर्व एवोत एक एवेति सन्देहमुपन्यस्य प्रयोगभेदेनाविरोधात्सर्वेषां ब्रीहियवादिवद्विकल्पेन प्रामाण्योपपत्तेः । सिद्धान्ताभावेन सन्देहानुपपत्तिमाशङ्क्य किमत्रेति भाष्येण शक्त्या विना शब्दस्यार्थप्रत्यायकत्वं सम्भवत्युत नेति सन्देहकारणमुक्त्वा सर्वइत्यादिना भाष्येण पूर्वपक्षः कृतः । तत्र यववराहाधिकरणे शास्त्रस्थप्रयोगबलेन लौकिकप्रयोगबाधस्योक्तत्वात् पूर्वपक्षानुपपत्तिमाशङ्क्याह \* एकस्मादिति \* व्यवस्थितशास्त्रस्थप्रयोगबलेनाव्यवस्थितलौकिकप्रयोगबाधमङ्गीकृत्य यवादिशब्दानां दीर्घशूकाद्यर्थनिर्धारणं यत्प्रतिपादितं तद्विकल्पदोषभयादनेकादृशशक्तिकल्पनाप्रसङ्गाद्गौणमुख्यविभागाश्रयणाच्चेति योज्यम् । एतत्कारणत्रयोपपादनायैकस्मादित्युक्तं, यवैर्यजेतेत्येकस्माद्यवपदादीर्घशूकैर्वा यष्टव्यं प्रियङ्गुभिर्वैत्यनेकार्थप्रतीतेर्विकल्पो ऽनेकशक्तिकल्पना ह्येकस्य शब्दस्यापद्येत एकस्मिन्नर्थे शब्दस्य शक्तौ क्लृप्तायां गौणत्वेनेतरत्र प्रयोगोपपत्तेर्नानेकशक्तिकल्पनं युक्तम् । एह तु गोशब्दश्रवणात्ततो ऽर्थप्रतीतिर्गावीशब्दश्रवणे तस्मादिति व्यवस्थोपपत्तेर्न तावच्छ्रोतुर्विकल्पापत्तिः । वक्तुरप्ययमेव शब्दः प्रयोज्य इति नियमाभावात्प्रसज्यम्यानो ऽपीच्छ्या विकल्पेन दोषमावहति यत्र च कारणात्कार्यदर्शनं तत्र शक्तेरस्तित्वं सम्प्रतीयतइति न्यायेन शक्तेः कारणाश्रितत्वेन शब्दसमवेतत्वात्तद्भेदे युक्त एव भेदो गाव्यादीनां चार्थान्तरे मुख्यगौणाभावात्सास्त्रादिमति गौणत्वायो-

गात्र शब्दसादृश्यमात्रेण शब्दस्य शब्दान्तरार्थप्रत्यायकत्वे शालाशब्दस्यापि मालाशब्दार्थप्रत्यायकत्वापत्तेर्मुख्यत्वमवश्यं प्रतीयतइति वैषम्यं, प्रियङ्गुदीर्घशुक्रयोश्चैकपदोक्तयोर्विकल्पे तस्यैव यवपदस्य युगपदेकार्थापेक्षया प्रामाण्यमर्थान्तरापेक्षया चाप्रामाण्यमित्यत्यन्तविरोधं वक्तुम् \* एकस्मादित्युक्तम् \* केषां चिदीर्घशुक्रेषु प्रयोगोऽन्येषां प्रियङ्गुष्वित्यनेकार्थप्रतिभानकारणमुक्तम् । यववराहाधिकरणन्यायमुक्त्वा तद्वैषम्यमत्रैव दर्शयन् पूर्वपक्षयति \* यत्र पुनरित्यादिना \* साधुत्वेनावधार्यन्तइत्यन्तेन तत्र सत्यप्येकविषयानेकशब्दत्वेऽर्थसाधनत्वात्साधुत्वेनावधार्यन्तइति वक्ष्यमाणसाध्यालोचनेन शक्तिभेदोपपत्तेरविरोधादिति च पञ्चमीद्वयं योज्यं, शब्दाश्रितत्वाच्छक्तेस्तद्भेदे शक्तिभेदौचित्यं समवायिशब्देनोक्तम् । अर्थविशेषावच्छिन्नशब्दाश्रितैकशक्तिकल्पनामात्रेणोभयनियमोपपत्तेरनवच्छिन्नशक्तिकल्पने वा शक्तिद्वयकल्पनेऽप्यर्थस्य सर्वशब्दवाच्यत्वापत्तेः शब्दस्य च सर्वार्थवाचकत्वापत्तेरर्थाश्रितशक्त्यभावात् अर्थैक्येऽप्येकस्यानेकशक्तिकल्पनादोषो नास्तीत्याशयः । यवादिविधेश्च शास्त्रस्थप्रयोगेण दीर्घशुक्रादिविषयत्वावधारणात्तद्विरुद्धलौकिकप्रयोगावगतप्रियङ्गवादिविषयत्ववाचोदाहृतगवादिशब्दप्रयोगमात्रेण गान्यादिशब्दानामप्रयोगत्वावगमात्सर्वपर्यायप्रयोगानियमाच्चाविरोधान्न शास्त्रस्थप्रयोगेण लौकिकप्रयोगबाध इति शास्त्रस्थेत्यस्यार्थः । अस्यैव पूर्वपक्षहेतुद्वयस्य यववराहाधिकरणन्यायवैषम्यप्रतिपादनार्थत्वप्रदर्शनार्थं सत्यपि विरोधे शास्त्रस्य साध्वसाधुत्वप्रतिपादनव्यापाराभावाच्छास्त्रस्थप्रयोगस्य निर्मूलत्वेन लौकिकप्रयोगाबाधकत्वादिपि सर्वे साधुत्वेनावधार्यन्तइति उत्तरोपपत्तिर्वक्ष्यमाणसाध्यव्यवधायकरूपेण पदपूर्वकत्वाच्चेति स्वोपपादकोपन्यासपूर्वमुपन्यस्ता अनेन व्याकरणस्मृत्यप्रामाण्येन पूर्वपक्षकरणाद्विचारस्य पादाध्यायसङ्गतिदर्शिते । अनन्तराधिकरणसङ्गतिस्वीद्वगसम्भवप्रतिपादनार्थमेव वेत्यत्र होलाकाधिकरणोक्तव्यत्त्वाकृत्यादिवाच्युपपदासम्भवोपजीवनेनात्र पूर्वपक्षोत्थानाद्ब्रह्मस्य व्याकरणशास्त्रव्यापारस्य पदपूर्वकत्वोपपादनार्थं वाक्यात्मकत्वं विशेषणम् । अनेन च व्याकरणशास्त्रस्य लोकप्रसिद्धपदप्रयोगादुत्पत्तेः । साध्वसाधुव्यवस्थायाः शास्त्रविषयत्वायोगादित्येवम्प्रयोगोत्पत्त्यशास्त्रत्वादिति सूत्रावयवो व्याख्यातः । लोकप्रसिद्धसाधुशब्दवशात् व्याकरणशास्त्रं प्रवर्त्तते तस्माच्च लौकिकशब्दानां साध्वसाधुत्वनिर्णय इतीतरेतराश्रयोपपादनार्थम् \* तथा हीत्युक्तम् \* शब्दरूपश्चासावर्थश्चेत्येवं वस्तुव-



चनत्वेनार्थशब्दो व्याख्येयपदार्थज्ञानाय वा शब्दशास्त्रस्य पदरूपशब्दापेक्षाप्रदर्शनार्थो ऽर्थशब्दः । नन्वेवमप्यर्थप्रतिपादकत्वेन गोगाव्यादिशब्दानां लोके प्रसिद्धत्वात्साधुत्वं भेर्यादिशब्दानां त्वर्थप्रतिपादकत्वात्प्रसिद्धेरसाधुतेति व्यवस्थोपपत्तेः शब्देषु न व्यवस्था स्यादित्युक्तमित्याशङ्क्य \* अत इत्युक्तम् \* लोकप्रयुक्तेष्वेव गोगाव्यादिषु साध्वसाधुत्वव्यवस्थानिरासार्थमेतदित्याशयः । नन्वेवं सत्याचारेण स्मृतिबाधः स्यात्स च पूर्वोक्तस्मृतिबलाबलीयस्त्वविरुद्ध इत्याशङ्क्य \* वाक्यार्थेषु हीत्युक्तम् \* तत्र आचारानपेक्षायाः स्मृतेस्ततो बलीयस्त्वमिह तु स्मृतेराचारापेक्षत्वेन विपरीतबलाबलक्रमत्वाल्लोकादेव साध्वसाधुता निर्णेतव्येत्याचारेण स्मृतिबाधो युक्त एवेत्याशयः । ननु लोकस्य सङ्कीर्णव्यवहारित्वात्साध्वसाधुत्वनिर्णायकत्वं न युक्तमित्याशङ्क्य \* वाचकेत्युक्तम् \* अर्थप्रत्यायको यो गोगाव्यादिशब्दः स साधुरप्रत्यायको भेर्यादिशब्दश्चासाधुरिति व्यवस्था लोकसिद्धैवेत्यर्थः । ध्वनिमात्राणीत्यनेनैतदेव विवृतम् । भात्रिका वर्णसामान्यायः । ननु वेदादिविद्यास्थानप्रयुक्तेष्वेव गवादिशब्देषु साधुत्वप्रसिद्धेर्गाव्यादिशब्देषु च तत्राप्रयुक्तेष्वसाधुत्वप्रसिद्धेर्लोके चैवंविधव्यवस्थानुपलब्धेन ततो निर्णयः सम्भवतीत्याशङ्क्य साध्वसाधुरादयोरर्थप्रत्ययसाधनत्वासाधनत्वनिमित्तत्वेन रूढित्वाभावाल्लोके च भेर्यादिशब्दानामप्रत्यायकत्वनिश्चयात् । गोगाव्यादिशब्दानां प्रत्यायकत्वनिश्चयात्सिद्धैव व्यवस्थेति \* तेनेत्यादिनोक्तम् \* अपशब्दत्वमप्यर्थप्रत्ययापगमनिमित्तत्वाद्भेर्यादिशब्देष्वेव व्यवस्थितमित्यनर्थकत्वादित्यनेनोक्तम् । नन्वेकेनैवार्थप्रत्ययसिद्धेः कथम्मेकस्मिन्नर्थे अनेकेषां साधुतेत्याशङ्क्य गवादिदृष्टान्तेन निरस्ता एवं वाचकशक्तिभेदोपपत्तिरविरोधादिति च पञ्चमीद्वयान्वयायैतावद्ग्रन्थतात्पर्यमेकवाक्यतया व्याख्यातम् । यद्वा तत्र वाचके शक्तिभेदोपपत्तिप्रतिरोधत्वं पर्यालोच्य यो निर्णयो भवति सर्वेषां साधुत्वमित्येवंरूपः स्वीकार्यः । न तु शास्त्रस्थप्रयोगबलेन लौकिकप्रयोगबाधं पर्यालोच्येति ल्पबलोपे पञ्चमीद्वयमङ्गीकृत्य पूर्वफक्किकागतनिर्णयशब्दानुषङ्गेण वैषम्यप्रतिपादनार्थत्वेनाविरोधादित्यन्तं ग्रन्थं व्याख्याय ननु वाचकशक्तिभेदोपपत्तौ शास्त्रस्थप्रयोगाविरोधे च सत्यापि व्याकरणशास्त्रेण गवादिशब्दानामेव साधुत्वान्वाख्यानेनेतरेषामसाधुत्वप्रतिपादनाच्च तद्विरुद्धाचारबलेन सर्वेषां साधुत्वं युक्तमित्याशङ्क्यानिराकरणार्थतयोत्तरग्रन्थो व्याख्येयः । अत्र भाष्यकृता सर्व इति ब्रूम इत्यनेन शब्देषु न व्यवस्था स्यादिति सूत्रा-

धयवं सर्वशब्दानादित्वपूर्वपक्षप्रतिज्ञानार्थत्वेन व्याख्याय कुत इ-  
 त्यादिनार्थप्रत्ययान्यथानुपत्त्या गाव्यादिशब्दानामपि सास्नादिम-  
 तार्थेन सह वाच्यवाचकसम्भवं प्रश्नपूर्वमुपपाद्याशक्तिजत्वेनापभ्रं-  
 शत्वशङ्कामबाध्यस्मृत्या निराकृत्य कर्त्रस्मृत्या च सामयिकत्वाशङ्कं  
 सम्बन्धग्रन्थे निराकृतामुक्त्वा तस्मात्सर्वे साधव इत्युपसंहृत्य स-  
 र्वेषामर्थवत्त्वात्सर्वैर्भाषितव्यमिति पूर्वपक्षप्रयोजनमुक्त्वा तेन सर्वेषां  
 हृष्टार्थसाधनत्वाविशेषे ऽप्यहृष्टार्थो गवादिशब्दनियमो भविष्यती-  
 त्याशङ्कानिरासार्थत्वेन प्रयोगोत्पत्तेरुच्चारणानियमस्याशास्त्रीयत्वादि-  
 त्येवं प्रयोगोत्पत्त्यशास्त्रत्वादितिसूत्रावयवो व्याख्यातः । तत्र भाष्य-  
 तात्पर्यविवेकार्थं हृष्टार्थत्वे साधनत्वाद् गाव्यादिशब्दानामसाधुत्वा-  
 सम्भवमुपपादितमुपसंहरति \* ततश्चेति \* न च हृष्टार्थसाधनत्व-  
 निबन्धनत्वात् साधुशब्दस्य गाव्यादिशब्दानां तदभावात्साध्वसाधु-  
 व्यवस्था भविष्यतीत्याशङ्कते \* अहृष्टेति \* साध्वसाधुव्यवस्थेत्यर्थः ।  
 यद्वा श्रेयोरूपाहृष्टसानधत्वनिबन्धना साधुता प्रत्यवायरूपाहृष्टसाध-  
 नत्वनिबन्धनात्वसाधुतेत्यर्थः साधूनामेवाहृष्टसाधनत्वमहृष्टसाधन-  
 त्वमेव वा साधुत्वमित्युभयथापि व्यवस्था वेदाधीना न च सा वे-  
 दवाक्यैर्निर्दिष्टा अहृष्टसाधनत्वं वान्यप्रमाणविषय एव न भव-  
 तीति निराकरोति \* वेदवाक्यैरिति \* न च हृष्टसाधनत्वस्य  
 प्रमाणान्तराविषयत्वे ऽपि तद्धेतुभूतयोः साध्वसाधुत्वयोः प्रमा-  
 णान्तरावगतयोर्वेदेनाहृष्टसाधनत्वबोधो भविष्यतीत्याशङ्काह \*  
 प्रत्यक्षेण तावदिति \* उपमानस्य सादृश्यमात्रविषयत्वेना-  
 नाशङ्कनीयत्वादर्थप्रत्यायन्यथानुपपत्तेश्चान्याथार्पित्या सर्वेषां वा-  
 चकत्वप्रतीतेर्व्यवस्थापकत्वस्य दूरनिरस्तत्वादनिराकरणम् । ननु  
 प्रमाणान्तरासम्भवे ऽपि वेदवाक्यं साधुत्वासाधुत्वाग्रा-  
 हकं भविष्यतीत्याशङ्काह \* वेदेति \* साध्वसाधुत्वयोः श-  
 ब्दावान्तरजातिरूपत्वे वस्तुस्वरूपान्वाख्यानपरमेते साधवस्त्वन्व्य  
 इत्येवं रूपं वाक्यं कल्प्यं धर्मान्तरत्वे साधुत्वगुणान्वाख्यानपरम-  
 साधुत्वदोषान्वाख्यानपरं तस्य च पुरुषार्थानुबन्धित्वाभावेनानर्थ-  
 क्यपत्तेरध्ययनविधिना तात्पर्यानवधारणात्प्रामाण्यं न युक्तमित्या-  
 शयः । आत्मस्वरूपप्रतिपादकानां तूपासनादिविध्यपेक्षितार्थाभिधा-  
 नात्सरस्वतीविनशनादिना वाक्यानां सारस्वतसत्रादिकर्मविशेषौ-  
 पयिकत्वानामानर्थक्यपत्तिरिति वैषम्यसूचनार्थं विधीत्युक्तम् ।  
 अस्तु तर्हि विधिनिषेधरूपमेव वाक्यं साध्वसाधुत्वप्रतिपादकामि-  
 त्याशङ्काह \* न वेति \* ननु माभूत्स्वरूपेण विधिनिषेधविषयत्वं

साधुभिरभिदध्यादसाधुभिर्नैत्यभिधानकरणत्वेन तु भविष्यतीत्या-  
 णङ्कते \* अभिधेति \* गोशब्देनाभिदध्यादश्वशब्देनाभिदध्यान्न  
 गावीशब्देनाभिदध्यान्न गोणीशब्देनाभिदध्यादित्यादि स्वरूपा प्रत्येकं  
 वा विधिनिषेधा कल्पन्ते साधुभिरभिदध्यादसाधुभिर्नेति द्वावेव  
 वा तत्रानन्यापत्तेराद्यं पक्षं तावद् दूषयति \*नेति \* कथं कल्पना-  
 नुपपत्तिरित्यपेक्षायां व्याकरणास्मृतिमूलत्वेन कल्पत्वादनन्तानां चा-  
 ध्येतुमशक्यत्वादानुपपत्तिरित्याह \* यो हीति \* यो हि व्याकरण-  
 प्रणेता तद्गुणतया य एव पदानां प्रतिपत्तौ प्रतिपदं पाठ इति महा-  
 भाष्यकारोक्तन्यायेन साधूनां प्रतिपदं पाठश्चाध्यवस्यतीत्यर्थः । स एकै-  
 कस्य शब्दस्य गावीगोरायाद्यनेकापशब्ददर्शनात्तेषां विशेषमाह\*अपश-  
 द्वाश्चेति\*कलञ्जादिवदिति वैधर्म्यदृष्टान्तं विवृणोति \*ब्रीह्यादीनि ही-  
 ति\*कलञ्जादिग्रहणेन तुल्यन्यायतया ब्रीह्यादीनां विधेयत्वसम्भव-  
 सूचनार्थं ब्रीह्यादिग्रहणम् । अनन्तरोक्तव्यतिरेकमुखेन द्वितीयपक्षं  
 निराकरोति \* न त्विति \* सर्वानुगतैकधर्ममात्रोपलक्षणार्थो जा-  
 तिशब्दः तत्र एकोपलक्षणत्वाभावेनैकविधिनिषेधविषयत्वासम्भव-  
 मुपपादयति \* न तावदिति \* अयमाशयः न तावच्छब्दत्वाति- १९२।१  
 रिकता सर्वसाधुशब्दानुयायिन्यासाधुभ्यो व्यावृत्ता विलक्षणैकाका-  
 रप्रत्ययवेद्या साधुत्वजातिरसाधुत्वजातिर्वा साधुशब्दानुगता सा-  
 धुभ्यो व्यावृत्तोपलभ्यते न वान्यो ऽपि कश्चिद्धर्मः साध्वसाधुश-  
 द्वाभिधेयः सम्भवति तथा हि न तावच्छब्दव्यतिरिक्तस्योन्द्रियलि-  
 ङ्गादेः शब्दस्यापि वा वक्तृज्ञानविवक्षाविषयप्रत्यायकत्वं साधुत्वं  
 कस्य चिदिष्टम् । न च शब्दस्यार्थप्रत्यायकत्वं साधुत्वं गाव्यादिश-  
 ब्देष्वप्यापत्तेः । न च शब्दस्य शक्त्यर्थप्रतिपादकत्वं साधुत्वं गङ्गायां  
 घोषो ऽग्निर्माणवक इत्यादौ गङ्गाग्निशब्दयोस्तीरमाणवकादिषु श-  
 क्त्यभावे ऽपि तत्र साधुत्वप्रसिद्धार्थान्तरविषयशक्त्या अर्थान्तर-  
 विषयसाधुत्वाभ्युपगमे गोणीशब्दस्याप्यावपनविषयशक्तिसङ्गावात्  
 सास्नादिमति साधुत्वापत्तिः देवदत्तादिशब्दानां च संस्कृतेनार्थप्र-  
 तिपादनं, न च शब्दस्यार्थप्रत्यायकत्वं साधुत्वं गाव्यादिशब्देष्व-  
 प्यापत्तेः । न च शब्दस्य शक्त्या अर्थप्रतिपादकानां शक्त्यभावादसा-  
 धुत्वापत्तिः । स्नुषादिशब्दानां पुत्रभार्यादिवाचिता पुत्राद्यनभिधाय  
 तद्विशिष्टभार्याद्यभिधानशक्तेः पुत्रादौ शक्तिसङ्गावात्साधुत्वापत्तिः ।  
 अर्थविषयानादिप्रयोगत्वे तु साधुत्वलक्षणो गाव्यादिशब्दानाम-  
 पि सास्नादिमदर्थविषयप्रयोगावध्यस्मरणेनानादित्वावगमात्साधु-  
 त्वमशक्यं निराकर्तुं स्वाभाविकार्थपरत्वमपि प्रतीतिप्रयोगाविशेषा-

द्रवादिशब्दवद्गाव्यादिशब्देष्वपि तुल्यं लक्षणानुगमो ऽपि च सिद्धेरुभयानर्थक्यमाशङ्क्य चम्पतीत्यादिशब्देषु वृद्धाप्रयुक्तत्वेनासाधुतया ऽभिमतेषु भावान्न साधुत्वलक्षणमिति न कथं चित् साधुत्वं निरूपयितुं शक्यमनेनैव मार्गेणासाधुत्वमपि निराकार्यमिति एतदेव विवृणोति \*अविभक्ता हीति\* अतश्चैकोपलक्षणाभावात्सामान्यरूपेण साध्वसाधूनां विधिनिषेधविषयत्वानुपपत्तेः । व्यक्तिरूपेण विधिनिषेधविषयत्वानुपपत्तेः । पूर्वोक्तमेव विधिनिषेधानन्त्यप्राप्तमित्युपसंहरति \* तेनेति \* ननूपलक्षणान्तरासम्भवे ऽपि स्वाभाविकार्थपरत्वलक्षणासाधुत्वतद्विपर्ययलक्षणासाधुत्वोपलक्षणायोगेन विधिनिषेधविषयत्वं भविष्यतीत्याशङ्क्याह \* न चेति\* अर्थप्रत्यायनोद्देशेन सर्वेषां प्रयोगदर्शनेनार्थप्रत्यायनार्थत्वावसायादर्थप्रत्ययनार्थत्वलक्षणस्य वाचकत्वस्याव्यावर्तकत्वात्तद्विपर्ययलक्षणस्य वा वाचकत्वस्यासत्त्वान्नोपलक्षणत्वं सम्भवतीत्याशयः । ननु गाव्यादिशब्दाव्यावर्तकत्वे ऽपि प्रसिद्धावाचकत्वमेर्यादिशब्दव्यावर्तकत्वाद्वाचकत्वस्य विधेयशब्दोपलक्षणत्वोपपत्तेरवाचकत्वस्य निषेधमेर्यादिशब्दोपलक्षणतोपपत्तेस्तन्निबन्धनौ विधिनिषेधौ भविष्यत इत्याशङ्क्याह \* वाचकैरिति \* प्राप्ताप्राप्ततया विधिनिषेधविषयत्वाभावे इष्टान्तमाह \* न हीति \* द्रवदव्यमात्रोपलक्षणार्थमुदकग्रहणम् । ननु विधिनिषेधरूपश्रुतिमूलानपेक्षव्याकरणापरम्परामात्रेण साध्वसाधुविवेकसिद्धेर्विधिनिषेधनिराकरणमनर्थकं मूलश्रुत्यपेक्षायामपि वा साध्वनुशासनात्मकत्वेन व्याकरणस्य साधुविधिमात्रापेक्षत्वादसाधुनिषेधनिराकरणमनर्थकमित्याशङ्क्याह \* अवश्यं चेति \* निर्मूलत्वे अन्धपरम्परान्यायापत्तेर्न साध्वसाधुविवेकसिद्धिरित्याशयः । साधुविधानेनासाधुवर्जनसिद्धेरसाधुनिषेधेन वा साधुप्रयोगसिद्धेरुभयानर्थक्यमाशङ्क्य \* संयोगेत्युक्तम् \* विधेयेष्टसंयोगो विधेः फलं निषेध्यानिष्टसंयोगो निषेधस्येत्यर्थः । ननु उपलक्षणांमूलत्वे निषेधमूलसाध्वनुशासनं न युक्तमित्याशङ्क्याह \* त्रिष्वपि चेति\*साधूनामसाधुभ्यो ऽलपत्वाद्वाच्यवस्थितत्वाच्च सौकर्यम् । एतदेव विवृणोति \* यदीति \* यथा पञ्चनखानाम्मध्ये पञ्चैव शशादयो भक्ष्या इति नियमे कृते ततो ऽन्येषां श्वादीनामभक्ष्यत्वं गम्यते तथा गवादय एव साधव इति नियमे कृते ऽन्येषामसाधुत्वावगतिरित्यर्थः । एतदेवोपसंहरति \* स एष इति \* प्रासङ्गिकं व्याकरणस्य त्रिविधश्रुतिमूलत्वे ऽपि साध्वनुशासनमात्रात्मकत्वसम्भवमुपसंहृत्य प्रकृतं मूलश्रुत्यनुमानासम्भवमुपसंहरति \* नन्वि-

ति \* मूलासम्भवमेव द्रढयितुं व्यवस्थापकोपपदासम्भवं पूर्वोधि-  
करणोक्तमत्रापि योजयन्नाह \* इहगीति \* एवमेकोपलक्षणास-  
म्भवेन विधिनिषेधासम्भवमुक्त्वा विधिविषयासम्भवादापि विध्य-  
सम्भवमाह \* अथ प्राप्तश्चेति \* अनेन च शब्दप्रयोगस्य लोक- १९३४  
व्यवहारार्थत्वेनैवोत्पत्तेः । सिद्धेरशास्त्रविषयत्वादित्येतत्सूत्रावयवो  
व्याख्यातः । नन्वत्र महावार्तिककारेण सिद्धे शब्दार्थसम्बन्धे लो-  
कतो ऽर्थ प्रयुक्ते शब्दप्रयोगे शास्त्रेण धर्मनियमो यथा लौकिकवै-  
दिकेष्विति व्यवहारलक्षणेनैवार्थेन साध्वसाधुशब्दप्रयोगे आक्षिप्ते  
धर्मार्थे शास्त्रेण साधुनियमः क्रियते यथा लोके धृत्प्रतीवातार्थं  
प्राप्ते भक्षणे भक्ष्याभक्ष्यनियमो वेदे वा पयोव्रतं ब्राह्मणस्येत्यादिवदि-  
ति नियम इति वदता समाधानमुक्तमित्याशङ्कते \* अथेति \*  
धर्मजिज्ञासापह्वेन धर्मस्य नियम इति षष्ठीविग्रहे ऽपि स-  
म्बन्धमात्रोत्पन्नायाः षष्ठ्यास्तादर्थ्यलक्षणविशेषनिष्ठत्वसन्दर्शना-  
र्थं धर्मायेति चतुर्थीनिर्देशः । साधूनां नियमाविषयत्वासम्भवे-  
नैतन्निराकरोति \* तदिति \* नित्यप्राप्तस्य नियमाविषयत्वा-  
सम्भवे हेतुमाह \* यस्य हीति \* ननु गाव्यादिभ्यो ऽप्यर्थप्रत्यय  
सिद्धेस्तत्प्रसक्तौ गवादिशब्दस्य पाक्षिकत्वापत्तेर्गाव्यादिनिवृत्त्यर्थो  
नियमो भविष्यतीत्याशङ्काह \* यस्यापीति \* गाव्यादिशब्दानां  
साध्वसाधुत्वपक्षद्वये ऽपि व्यावर्त्यत्वायोगादित्याशयः । एतदेवो-  
पपादयितुं विकल्पयति \* कीदृशश्चेति \* उभयत्र दोषमाह \*  
यदीति \* न च साधूनामप्यर्थप्रत्ययहेतुत्वादस्तिप्रसक्तिरित्याश-  
ङ्काह \* यदि हीति \* शब्दव्यापारसाध्यमर्थप्रतिपादनं, भाषणं नार्थ-  
प्रतिपादनमात्रं शब्दस्य च मुख्यार्थे साक्षाद्व्यापारो गौणलाक्षणि-  
कयोस्त्वभिधेयसादृश्याविनाभावद्वारा गाव्यादीनां तु कथं चि-  
द्व्यापारालाघवशब्दव्यापारसाध्यार्थप्रतिपादनात्मके भाषणे हेतु-  
तास्तीत्याशयः । ननु साधूश्चारणायैव प्रवृत्तस्य प्रमादेनाशक्त्या वा  
प्रसज्यमानस्यासाधोर्निवृत्त्यर्थो नियमो भविष्यतीत्याशङ्कते \* अथे-  
ति \* प्रमादाशक्तिजानां दोषाणां परिहर्तुमशक्यत्वात्तन्निवारणमन-  
र्थकमिति परिहरति \* तदसदिति \* नन्वव्यग्राणां शक्तानामपि १९४१  
च गाव्यादिशब्दप्रयोगदर्शनात्प्रयुक्ताभिधानमयुक्तमित्याशङ्कते \*  
इष्ट इति \* मत्पक्षे गाव्यादिशब्दानामप्यर्थप्रतिपादने व्यापारस-  
द्भावाद्युक्ता प्रसक्तिः । त्वत्पक्षे तु तेषां कथं चिद्व्यापाराभावान्न  
तावच्छब्दव्यापारसाध्यार्थप्रतिपादनात्मके भाषणे प्रसक्तिः । यथा  
कथं चिदर्थप्रतिपादने तु प्रसक्तस्य गाव्यादेर्निवृत्त्यर्थं नियमाभ्यु-

पगमे अक्षिनिष्कोचादेरापि प्रसक्तेस्तन्नित्यर्थो नियमः कल्प्यः, ततश्च शब्दव्यतिरिक्तसर्वप्रमाणोच्छेदः स्यादित्यभिप्रायेण परिहरति \* उच्यते इति \* निवृत्त्यर्थत्वे च नियमत्वं व्याहन्येतेत्याह \* न चेति \* साध्वसाध्वोश्च द्वयोर्नित्यप्राप्त्यभावात्परिसंख्या युक्तेत्याह \* नियमेति \* किं चाहृष्टार्थस्य यागादीष्टसिद्धयर्थे पुरोडाशादिद्रव्यनियमस्तत्प्रकृतित्वादिनियमस्तदपेक्षितावघाताद्युपायनियमश्च युक्तः । शब्दप्रयोगस्य तु परप्रतिपत्त्यर्थत्वेन हृष्टार्थत्वान्न तत्साधनसाधुनियमो युक्त इत्याह \* न चेति \* नन्वेकः शब्दः सम्यग् ज्ञातः सुप्रयुक्तः शास्त्रान्वितः स्वर्गे लोके कामधुग्भवतीति शब्दप्रयोगस्य स्वर्गसाधनत्वावगमात्तदन्यथानुपपत्तिरस्त्येवापूर्वकल्पनायां प्रमाणाभित्याशङ्काह \* परार्थत्वाच्चेति \* ननु यथा हृष्टार्थस्यापि भोजनादेः आयुष्यं प्राङ्मुखो भुङ्क्तइत्यहृष्टार्थः । प्राङ्मुखत्वनियमस्तथा हृष्टार्थस्यापि शब्दप्रयोगस्याहृष्टार्थः साधुनियमो भविष्यतीत्याशङ्काह \* न चेदमिति \* शब्दादीनां विषयाणां गोचरे समुदाये तन्मध्यइत्यर्थः । शब्दस्य तावन्नियमजन्याहृष्टाश्रयत्वस्य सम्भवमुपपादयति \* शब्दस्येति \* कर्तृत्वेन परार्थस्यापि स्वर्गकामादेः कर्मफलभोक्तृत्वेन प्राधान्यस्यापि भावेनापूर्वाश्रयत्वदर्शनात्तद्वैषम्यप्रदर्शनार्थम् \* अत्यन्तग्रहणम् \* यत्पुनः परार्थस्याप्याहवनीयादेस्सम्मार्गादिजन्यापूर्वाश्रयत्वप्रदर्शनात् \* हृष्टार्थग्रहणम् \* नन्वर्थस्य भाषणं प्रति प्राधान्यादपूर्वाश्रयत्वं भविष्यतीत्याशङ्काह \* सत्यापि चेति \* क्रत्वङ्गभूतानामप्यर्थानामर्थक्षिप्तस्याभिधानस्यापि वैधत्वेन केवलहृष्टार्थत्वान्नापूर्वणोपयोगः इत्याशयः । ननु श्रोतुरनुष्ठेयाहृष्टार्थक्रियाफलभोक्तृत्वयोग्यताधानायापूर्वापेक्षणात्तदाश्रयत्वं भविष्यतीत्याशङ्काह \* श्रोतुः पुनरिति \* शब्दार्थविषययोस्तु श्रोतृबुद्धयोः क्षणिकत्वान्नापूर्वाश्रयत्वशङ्केत्याह \* बुद्धोश्चेति \* वक्तुरपि बुद्धिवद्गुणभूतत्वान्नापूर्वाश्रयतेत्याह \* वक्तोति \* ननु कामधुग्शब्देन शब्दप्रयोगस्य फलसाधनत्वावगमात्प्रयोक्तुः फलभाक्त्वात्प्राधान्यं भविष्यतीत्याशङ्काह \* नेति \* स्वर्गकामादिशब्दात्काम्यौपयिकत्वावगतेस्तदनुरोधेन क्रियाफलभाक्त्वावगतिः । इह तु साधुशब्दप्रयोगस्य फलसाधनत्वमात्रं प्रतीयते तच्चार्थवादमात्रत्वेनोपपत्तेर्न प्रयोक्तुः फलभाक्त्वमाक्षिपतीत्याशयः । यदि वात्र वक्तुः कामधुगीति षष्ठी स्यात्ततः सप्तदश वैश्यस्येत्यादिवत् षष्ठ्युक्तसम्बन्धसामान्यस्यापेक्षावशात्स्वस्वामिलक्षणविशेषरूपत्वप्रतीतेः प्राधान्यं स्यान्न त्वसा-

१९५। वस्तीत्याह \* न चेति \* ननु यथा कामिपदाद्यभावे ऽपि प्राङ्मुखो

ऽज्ञानि भुञ्जितेत्यस्यात्ताक्षितस्य भोक्तुर्गुणभूतस्य दिङ्निनियमापूर्वाश्रयत्वं तथात्रापि साधुशब्दप्रयोगाक्षितस्य प्रयोक्तुः । साधुनियमापूर्वाश्रयत्वं भविष्यतीत्याशङ्क्याह \* यत्त्विति \* कमिपदाद्यभावे ऽपि भोजनं प्रति भोक्तुर्लोकदेव प्राधान्यावगतेरपूर्वाश्रयत्वं युक्तमिति भावः । अपूर्वाश्रयत्वमुच्चारणस्यानाशङ्क्यमेवेत्याह \* स्वरूपेण पुनरिति \* अतो विषयाभावाद्वचवस्थाभ्रवाद्दृष्टार्थत्वाभावाच्च नियमानुपपत्तेस्साधुनियमार्थस्य व्याकरणस्य वेदमूलत्वायोगाच्छास्त्रेण धर्मनियम इति यन्महावार्तिककारेणोक्तं तदयुक्तमित्युपसंहरति \* एवं चेति \* अनेन च साधुशब्दप्रयोगानुत्पत्तिरस्मादिति व्युत्पत्त्या व्याकरणं प्रयोगोत्पत्तिशब्देनाभिप्रेत्य तस्याः शास्त्रमूलत्वाच्छब्दव्यवस्थानियमो न प्रयोजनमिति सूत्रं योजितम् । ननु स्वयमेवैतस्य वेदवच्छास्त्रत्वं भविष्यतीत्याशङ्क्याह \* न चेति \* अत्रापि प्रयोगोत्पत्तेर्व्याकरणस्य शास्त्रत्वाभावादिति योज्यं, साधितं चास्य स्यात्तन्त्र्यं कल्पसूत्राधिकरणइत्याह \* तदुक्तमिति \* एतदेव विवृणोति \* न हीति \* यद्वा पौरुषेयत्वात् व्याकरणस्य वक्राभिप्रायमात्रपर्यवसानेनार्थपरत्वाभावात्साधुप्रयोगनियमं प्रत्यशास्त्रत्वादिति षष्ठेन प्रकारेण योज्यमित्याह \* सर्वत्र हीति \* स्मृतिशास्त्रान्तरसम्वादाभावादिति सप्तमीं योजनामाह \* न चेति \* एतदेव विवृणोति \* प्रायेणेति \* अस्तु तावत्स्मृत्यन्तरेणसम्वादाः परस्परमपि व्याख्येयव्याख्यानग्रन्थानां न सम्वादो ऽस्तीत्याह \* परस्परेण चेति \* सूत्रवार्तिकभाष्येषु ये पाणिनिकात्यायनपतञ्जलय आचार्यास्ते विगीतवचना इत्यर्थः । कीदृशं विगानमित्यपेक्षार्यां निःप्रयोजनं व्याकरणं सूत्रकृतो ऽभिप्रेतं, साधुशब्दप्रयोगद्वारेण धर्मप्रयोजनत्वं वार्तिककृतः, साधुशब्दज्ञानद्वारेण भाष्यकारस्येति विगानं दर्शयितुमाह \* न तावदिति \* तेन तस्य प्रयोजनाभावाभिप्रायो लक्ष्यतइति भावः । ननु विस्मृत्याप्यनुत्पुपपत्तेः । कथं प्रयोजनाभावाभिप्रायो लक्ष्यतइत्याशङ्क्याह \* कथं चेति \* एतावत्त्वेन वहायासत्वमभिप्रेतम् । एतदेव विवृणोति \* येष्विति \* भोक्षाणामिति निर्द्धारणे षष्ठी न चानादरेणानुत्पुपपत्तिरित्याह \* न चेति \* सुज्ञानत्वेनापि नोपपत्तिरित्याह \* सुज्ञानत्वं पुनरिति \* यद्यपि वार्तिककृता शास्त्रेण धर्मनियम इति धर्मप्रयोजनत्वं व्याकरणस्योक्तं तद्व्याकरणे धर्मस्याप्रतिपाद्यमानत्वादयुक्तमित्याह \* धर्मश्चेति \* ननु न साक्षाद् धर्मप्रयोजनत्वं व्याकरणास्याभिप्रेतं किं तु तदनुगतशब्दप्रयोगद्वारेण ज्ञानद्वारेण वेत्याशङ्क्या-

ह \* धर्मत्वमिति \* एतदेव विवृणोति \* शास्त्रार्थो हीति \* किं पुनः शब्दस्य ज्ञाने धर्म आहो स्वित्प्रयोगइति सन्दिग्धो वार्त्तिककृता ज्ञाने धर्म इति चेत्तथाधर्म इत्यनेन साध्वसाधुविवेककारिणो व्याकरणवत्साधुत्वज्ञाने ऽर्थान्तरो लक्षणरहितानामसाधुत्वज्ञानापत्तेस्तस्य च न म्लेच्छभाषां शिक्षेतेत्यादिनिषेधपर्यालोचनेनाधर्मसाधनत्वावसायादधर्मः प्रसज्येतेत्युक्त्वा प्रयोगे तर्हि धर्मो भविष्यतीत्याशङ्क्य तस्मिन्पक्षे व्याकरणानभिज्ञानामपि साधुशब्दप्रयोगात् धर्मात्पत्तेर्व्याकरणार्थक्यमिति । प्रयोगे सर्वलोकस्येत्यनेनोक्त्वा दोषद्वयभयाच्छास्त्रपूर्वके प्रयोगे ऽभ्युदयस्तस्य च वेदशब्देनेत्यनेन व्याकरणजनितज्ञानपूर्वकसाधुशब्दप्रयोगो धर्मसाधनं यथा वेदशब्दपूर्वको ऽग्निष्टोमादिवेदजनितज्ञानपूर्वकमनुष्ठितो धर्मसाधनं यथा वा वेदरूपः शब्दो नियमपूर्वमधीतो धर्मसाधनमित्युक्तं भाष्यकृता तत्सर्वं व्याख्यायाथ वा पुनरस्तु ज्ञाने धर्म इत्युक्तम् । न चैवमव्यवस्थितशास्त्रार्थावधारणं युक्तमित्यर्थः । ननु सम्यग् ज्ञातः सुप्रयुक्त इत्युभयोर्ज्ञानप्रयोगयोरेकवाक्योपादानात्समुच्चित्तयोर्धर्मित्वं भविष्यतीत्याशङ्क्याह \* सम्बद्धयोश्चेति \* एकवाक्योपात्तयोरेकव्याख्यातनामार्थयोः समुच्चयः प्रतिपदमपूर्वाणि एकपदे एवापूर्वमित्यधिकरणां यदैकस्मादपूर्वं तदेतरत्तदर्थमित्येतादित्यर्थः प्रतिपदाधिकरणे निराकरिष्यतइत्याशयः । सामान्यन्यायमुक्त्वा प्रकृते योजयति \* तदिहेति \* एकस्मिन्वाक्ये साधनद्वयविध्ययोगात्सति ज्ञाने साधुशब्दप्रयोगो ऽप्यनुषङ्गान्निष्पद्यतइत्येवं ज्ञानस्तुत्यर्थत्वेन सुप्रयुक्तस्तु शब्दो ज्ञानस्य धर्मसाधनत्वपक्षे व्याख्येयः । प्रयोगपक्षे तु ज्ञातमात्रो ऽपि साधुशब्दः स्वर्गं साधयति किमुत प्रयुक्त इति प्रयोगस्तुत्यर्थत्वेन सम्यग्ज्ञानशब्दो व्याख्येयः । ततश्च ज्ञानधर्मत्वे प्रयोगस्य धर्मत्वायोगात् लोकसिद्धस्यैव ज्ञानानुनिष्पादित्वेन सत्यामपि व्याकरणादुपकारनिर्वृत्तौ व्याकरणां प्रति प्रयोजकत्वाभावात् भावाभिप्रेतद्वारेण व्याकरणास्य धर्मप्रयोजनत्वं युक्तं प्रयोगस्य तु धर्मत्वे यदैकस्मादपूर्वं तदेतरत्तदर्थमिति न्यायेन ज्ञानस्य प्रयोगाङ्गत्वेन पारार्थ्यज्ञानात्फलश्रुतेः सुप्रयुक्त इतिवत्सम्यग्ज्ञात इत्यनेनाप्यन्वये कल्प्यमाने ऽर्थवाद्त्वावसायेन ज्ञानस्य धर्मत्वायोगात्तद्वारेणापि व्याकरणास्य धर्मप्रयोजनत्वं न युक्तमित्यर्थः । आदिमध्याद्व्याकरणानुगतशब्दप्रयोगस्यानादिशास्त्रविषयत्वाभावादित्यष्टमी योजनामाह \* किं चेति \* व्याकरणपूर्वकज्ञानप्रयोगयोरित्यर्थः । एतदेव विवृणोति \* यन्नामेति \* मन्त्रार्थवा-



दगतस्थानित्यसंयोगस्य परिहारो यो न्यायो नित्यानित्यसंयोगविरो-  
धरूपस्तेनेत्यर्थः । न च व्याकरणस्यापि नित्यत्वं शङ्कनीयमित्याह \*  
न चेति \* ननु व्याकरणस्य कूटस्थानित्यत्वाभावे ऽपि प्रवाहनित्य-  
त्वाद्द्वैदिकविधिविषयत्वं भविष्यतीत्याशङ्क्याह \* अथापीति \* उ-  
क्तमौत्पत्तिकसूत्रे ऽध्येतृणामस्मरणादिभिश्शब्दपूर्वत्वमिति वेदाधि-  
करणसिद्धान्तसूत्रोक्तेन न्यायेन सर्वपुरुषेभ्यो वेदस्य प्राथम्यात्  
पौरुषेयग्रन्थविषयत्वं युक्तमित्यर्थः । ननु व्याकरणत्वजातेः कूट-  
स्थानित्यत्वाद्देदविषयत्वं भविष्यतीत्यत आह \* न चेति \* ननु व्या-  
करणस्य सूत्रमिति षष्ठ्यर्थस्य भेदं विनानुपपत्तेः सूत्रमात्राच्छब्दा-  
प्रतिपत्तेः । व्याकरणाच्छब्दान्प्रतिपद्यामहइति प्रयोगानुपपत्तेः । न  
सूत्रस्य व्याकरणत्वं युक्तं नापि शब्दस्य व्याक्रियन्ते शब्दा अनेनेति  
व्याकरणमिति ल्युडर्थानुपपत्तेर्योगस्य च शब्दवत्त्वाभावाद् व्या-  
करणो भवो योगो वैयाकरण इति भवतद्धितानुपपत्तेः । शब्दस्य च  
पाणिन्यादिभिरप्रोक्तत्वेन पाणिनिना प्रोक्तं पाणिनीयमिति प्रोक्त-  
तद्धितानुपपत्तेरिति वार्तिककारेण व्याकरणशब्दस्य सूत्रपरत्वश-  
ब्दपरत्वरूपे पक्षद्वये इत्यर्थः । पक्षद्वये ऽपि दूषिते भाष्यकारेण श-  
ब्दपक्षे तावद् दोषपरिहारार्थं प्रस्कन्दनं प्रपतनमित्यपादानादिष्वपि  
दर्शनेन करणाधिकरणयोरेव ल्युट्प्रत्ययनियमाभावाद् व्याक्रियत  
इति व्याकरणमिति कर्मव्युत्पत्त्या लुडर्थोपपत्तिमुक्त्वा भवप्रोक्तादि-  
तद्धितोपपत्त्यर्थं लक्ष्यलक्षणौ व्याकरणमिति लक्ष्यलक्षणयोः शब्द-  
सूत्रयोः समुदितयोर्व्याकरणात्वाभिधानात्सूत्रात्मकस्य व्याकरण  
स्य कृत्रिमत्वे ऽपि शब्दात्मकस्य नित्यत्वाद्देदविषयत्वं युक्तमित्याश-  
ङ्कते \* अथेति \* लक्षणानिरपेक्षाणां शब्दानामानन्त्याद्द्विधिविषय-  
त्वानुपपत्तिर्न तु गवादिगाव्यादीनां जातिरूपेण व्यक्तिरूपेण वा  
विधिप्रतिषेधौ उपपद्यते इत्यादिनोक्तेन परिहरति \* तदिति \* ननु  
यथा यदितिहासपुराणानि कल्पानीति ब्रह्मयज्ञविधिविषयत्वान्यथा-  
नुपपत्त्या कल्पसूत्राणां कर्तृस्मृतिदाह्यात्कूटस्थानित्यत्वाभावे ऽपि प्र-  
वाहनित्यत्वमुक्तं तथात्रापि, तस्मादेषा व्याकृता वागुद्यतइति व्याक-  
करणानुगताया अर्थवाचां वादितव्यत्वश्रुतेर्व्याकरणस्य नित्यत्वं भवि-  
ष्यतीत्याशङ्कते \* ननु वे देति \* तद्ग्रन्थस्याध्येतव्यत्वायोगाद् ग्रन्थ-  
नित्यत्वं कल्पितम् । इह तु श्रुतिसामान्यमात्रेणापि व्याकृतशब्द-  
व्याख्यानोपपत्तेर्न ग्रन्थनित्यत्वकल्पने प्रमाणमस्तीति परिहरति \*  
नैतदिति \* ननु वैदिक्या वाचः स्त्राद्यविप्लुतरूपेणानिरूपिता-  
कारत्वरूपस्य व्याकृतत्वस्य प्राप्तत्वाद्द्विध्यानर्थक्यमित्याशङ्क्य कर्म-

काले स्वाध्यायकाले धोच्यमाने \*इयमनूदितेत्युक्तम् \* श्लोकं व्या-  
चष्टे \* अव्याकृताया हीति \* अस्य च व्याख्यामेकः शब्दः इत्येषापि  
श्रुतिवैदिकस्यैव शब्दस्य स्वराद्यविप्लुतिरूपेण ज्ञानप्रयोगयोर्द्धर्मत्वप्र-  
१९८।२ तिपादनार्थतया व्याख्यातुं शक्येति सूचयितुमाह \* तस्याश्चेत्ति \*  
नन्वेकः शब्दः सम्यग् ज्ञातः सुप्रयुक्तः शास्त्रान्वित इत्यत्र शा-  
स्त्रशब्दस्य ग्रन्थविषयत्वाद्ब्रह्माकरणाग्रन्थस्य वेदविषयत्वप्रतीतेर्नि-  
त्यत्वकल्पना भविष्यतीत्याशङ्क्याह \* यदपि चेति \* प्रशंसार्थ-  
त्वमेवोपपादयति \* अहरहरिति \* शास्त्रशब्दस्तर्हि कथमत  
आह \* शास्त्रेति \* लोकव्युत्पत्त्या शिक्षणात्मकशासनवाचि-  
ना शास्त्रशब्देन ग्रहणाध्ययनकालीनः स्वस्यात्मीयस्य गुरोर-  
ध्यायः शिक्षणार्थः पाठो विवक्षितो ग्रन्थ इत्याशयः । ननु सुप्रयु-  
क्तशब्दस्तर्हि पुनरुक्तः स्यादित्याशङ्क्याह \* सम्यगिति \* उपनय-  
नमाचार्यकर्तृको माणवकसंस्कारः उपसदने सुश्रूषे माणावककर्तृके  
द्वयं वै तद्ग्रहणाध्ययनकालीनमपि विशिष्टैतिकर्तव्यताकग्रहणं सं-  
स्कृतस्य तस्यैव वेदस्य ब्रह्मयज्ञोपयोगित्वाद्दुपन्यस्तम् । ननु तस्माद् ब्राह्म-  
णेन न म्लेच्छित्तवै म्लेच्छो हवा एष यदपशब्द इत्येषा श्रुतिर्गान्धा-  
द्यपशब्दनिषेधार्थत्वाच्छब्दापशब्दविवेकस्य च व्याकरणाधीनत्वा-  
द्ब्रह्माकरणापेक्षा भविष्यतीत्याशङ्क्याह \* यदपि चेति \* कृत्यार्थे  
तवैकैकन्यत्वन इति कृत्यार्थे क्वन्दसि तवैप्रत्ययस्मरणात् कृत्यानां  
च प्रैषातिसर्गप्राप्तकालेषु कृत्याश्चेति प्रैषार्थत्वस्मरणात्प्राप्तप्रेषणस्य  
च विधित्वान्नज्योगेन निषेधार्थतोक्ता । कथं वैदिकविषयत्वावगातिर-  
पशब्दनिषेधस्येत्यपेक्षायां वैदिकशब्दापेतत्वरूपव्युत्पत्तिसम्भवं सु-  
ज्ञानत्वं च कारणाद्वयमाह \* वैदिकाच्चेति \* सर्वैभ्यः शब्देभ्यो  
ऽपेत इति च व्युत्पत्तिः शब्दस्य अशब्दत्वयोगान्न सम्भवतीत्याह  
\* न चेति \* ननु नायमभाववचनो ऽपेत्युपसर्गः किं तु वर्जनवचनः  
अतो गाव्यादीनां सत्यपि शब्दत्वे शास्त्रकारैर्वर्जितत्वाद्पशब्दत्वं भ-  
विष्यतीत्याशङ्क्याह \* अथापीति \* वर्जने ऽर्थे बर्बरादिभाषाशि-  
क्षणस्य स्मृत्या निषिद्धत्वाच्छ्रुतौ चापशब्दत्वस्य म्लेच्छितशब्दसामा-  
नाधिकरण्येन निर्देशाद् बर्बरादिभाषागतस्य शब्दस्यापशब्दत्वज्ञाना-  
दित्यर्थः । म्लेच्छितत्वशब्देन म्लेच्छि व्यक्तायां वाचीत्यव्यक्तोच्चा-  
रणार्थस्य म्लेच्छशब्दस्य म्लेच्छो व्यक्तोच्चारित इत्यर्थो दर्शितः ।  
किं चान्येषामपि बर्बरादिसम्बन्धिनामाचाराणां निषिद्धत्वाच्छब्द-  
प्रयोगरूपस्याप्याचारस्य तत्सम्बन्धिन एव निषेधो ऽवसीयतइत्याह  
\* युक्तं चेति \* गाव्यादीनां तु प्रसिद्धम्लेच्छबर्बरादिसम्बन्धित्वे-

नाव्यकोच्चारणत्वेन वा म्लेच्छतिधात्वर्थानुगमाभावादार्यप्रयुक्तश-  
 द्वायत्तत्वाभावाद्वा नापशब्दतेत्याह \* नत्विति \* यथावृत्तादार्या-  
 चारादपेतत्वात्तदपवृत्तमित्युच्यते नैवं गाव्यादिभ्यार्यप्रयुक्तशब्दापे-  
 तत्वमस्ति तेषामप्यार्यैः प्रयुक्तत्वादिति वैधर्म्यदृष्टान्तार्थं, नन्वाहिता-  
 ग्निरपशब्दं प्रयुज्येति श्रुतेर्म्लेच्छशब्दसामानाधिकरण्याभावाद् व्या-  
 करणानुगतशब्दापेतत्वनिमित्तलब्धापशब्दव्यपदेश्यत्वगाव्यादिप्र-  
 योगनिमित्तप्रायश्चित्तविधानार्थत्वाद् व्याकरणापेक्षा भविष्यती-  
 त्याशङ्क्याह \* यदपि चेति \* निषिद्धाचरणानिमित्तत्वात्प्राय- १९९।१  
 श्चित्तस्य गाव्यादीनां च शिष्टावर्जितत्वेनानिषिद्धत्वावसायाद्यथास-  
 म्भवमन्यविषयतैवेयं श्रुतिर्भवेदित्याशयः । व्याकरणानुगतव्यति-  
 रिक्तशब्दविषयत्वासम्भवमुपपादयति \* तथा हीति \* गाव्यादि  
 शब्दप्रयोगलक्षणस्य कार्यस्य सर्वेशिष्टपरिगृहीतत्वेनापरिहरणयित्व-  
 मीदृशशब्देनोक्तं श्लोके विवृणोति \* प्रायेण हीति \* ननु सर्व-  
 स्यापि व्याकरणानुगतशब्दप्रयोगनियमो न दृश्यतइत्याह \* न  
 चेति \* एतदेव प्रपञ्चयितुमाह \* कल्पेति \* कल्पकारस्यापश-  
 ब्दमुदाहरति \* समानमिति \* छान्दोग्यसूत्रकारस्योदाहरति \* सू-  
 त्रेति \* बह्वृच्सूत्रकारस्यापशब्दद्वयमुदाहरति \* तथेति \*  
 कल्पादिग्रहणस्योपलक्षणार्थत्वात् शिक्षाकारस्यापशब्दमुदाहरति  
 \* तथेति \* स्मृतिकारस्योदाहरति \* मनुनापीति \* स्मृतिग्रन्थ-  
 कारेणापि साक्षिणः सन्ति मेत्युक्त्वा वदेत्युक्त्वा वदेत्तु य इत्यत्र  
 मेशब्दस्येतीकारे परभूते संहितायामेचो ऽथवायाव इत्यथादेशे कृते  
 लोपः शाकल्पस्येति च यकारलोपे कृते म इतीतिव्याकरणानुगतां  
 संहितामनपेक्ष्यान्यथा कृतेत्यर्थः । मीमांसाकारस्यापशब्दद्वयमुदा- २००।१  
 हरति \* तथेति \* सम्बत्सरसत्रेषु गवामयनिकविध्यन्तातिदेश-  
 प्रतिपादनायाद्यमे गवामयनोत्तरकालविहितेष्वदित्यानामयनप्रभृ-  
 तिषु गवामयनस्य विध्यन्तः प्रवर्ततइति वक्तव्ये तस्य विकारावयवे  
 च प्राणयौषाधिवृक्षेभ्य इत्यधिकृत्य गोपयसौर्यदिति विकारावयवयो-  
 र्विहितो यत्प्रत्ययो ऽथवाद्वावगतगोकर्तृकत्वमात्रनिमित्तप्रयुक्तः । न  
 चैवाग्नीषोमीयप्रकरणाधीतः स्यादिति मासामुमोक्ते तानिति बहुव-  
 चनान्तस्यापि मन्त्रस्य प्रातिपदिकार्थसमवायाद् बहुवचनस्य प्रातिप-  
 दिकार्थलक्षितावयवबहुत्वाभिधानार्थत्वेनोपपत्तेरनुत्कर्ष इति सि-  
 द्धान्तिते द्यावापृथिव्योरहं देवयज्ययोभयोर्लोकयोर्ऋद्ध्यासमित्या-  
 दीनां दर्शपूर्णमासप्रकरणाधीतानां द्यावापृथिव्याद्यनुमन्त्रणानामपि  
 केन चिद्गुणयोगेन दर्शपूर्णमासदेवताप्रकारकत्वोपपत्तेरनुत्कर्ष इ-

त्याशङ्कार्थं सूत्रे सरूपाणामेकशेषः इत्याद्येकशेषलक्षणहीनं चावोरित्युक्तमित्यर्थः । गृह्यकारेणापि जिघ्राणामिति ल्युङन्ताजिघ्रादेशः पाघ्रादिसूत्रेण शित्येव प्रत्यये परभूते घ्रातेर्जिघ्रादेशमन्वाख्यातमनपेक्ष्यैव कुत इत्याह \* तथेति \* व्याकरणसर्वस्वे निरुक्ते ऽपि व्याकरणाननुगताः शब्दाः सन्तीत्याह \* कात्स्न्येइति \* आर्द्धघातुके परभूते ब्रुवो वच्यादेशस्याभिधानात्तदकरणं हीनलक्षणमित्यर्थः । एतदेव विवृणोति \* सम्बत्सरमिति \* पुराणेतिहासहस्तिशिक्षादिकारिणास्तु नात्यन्तं व्याकरणमान्द्रियन्तइत्याह \* अन्तइति \* हस्तिशिक्षादिग्रन्थकारिणो ये उभाभ्यादिरूपा अपशब्दास्तेषामन्तो नास्तीत्यर्थः । एतदेव विवृणोति \* युगपदिति \* वेदप्रयुक्तानां च शब्दानामपशब्दत्वाशङ्कानुपपत्तेर्निश्चितसाधुत्वानामनन्वाख्यानादव्यापकं लक्षणं स्यादित्याह \* वेदेष्वपीति \* सामान्यं छन्दसि भाषायां च साधारणं चातुर्वर्ण्यादिवत्स्वार्थं तद्धितः । ननु व्यत्ययो बहुलमिति बहुलग्रहेण विकरणवत्सुबादीनामपि व्यत्ययसूचनाद् बहुलं छन्दसीति च लोपाद्यनियमविधानादस्ति सर्वशब्दानां छान्दसं लक्षणमित्याशङ्गाह \* न हीति \*

सुप्तिङ्प्रहलिङ्गनराणां कालहलच्स्वरकर्तृयङां च ।

व्यत्ययमिच्छति शास्त्रकृदेषां सो ऽपि च सिध्यति बाहुलकेन॥ इति वचनान्नियतविषय एव व्यत्ययविधिः दक्षिणायामिति हि प्राप्ते धुरि दक्षिणाया इति सुपो व्यत्ययः । तक्षन्तीति प्राप्ते ये अश्वयूपाय तक्षतीति तिङः स्रुवन्तीति प्राप्ते सामगाः स्रुवत इत्युपग्रहस्य इन्द्रः सोमस्य कामुक इति प्राप्ते कामुकेति लिङ्गस्य । ममृवां आवाहाइत्यत्रावाहादिति प्रथमपुरुषप्राप्तौ आवाहाइति पुरुषस्य । अग्निमद्यहोतारन्यमवृणीतेत्यत्राद्यतनकालवाचिनि लकारे प्राप्ते अनद्यतेनकालवाचिलङ्प्रयोगात्कालव्यत्ययः । काण्डकेत्यत्र कामुकेइति प्राप्ते णकारप्रयोगाद्दल्व्यत्ययः । अम्यकृसात इत्यत्रामेत्याकारे प्राप्ते अम्यगिति संहितादर्शनेनाकारप्रयोगादच्यत्ययः । अश्ववतीर्गोमतीरित्यत्रान्तोदात्तत्वे प्राप्ते ऽश्ववतीरित्याद्युदात्तत्वात्स्वरव्यत्ययः । कर्तृशब्दस्य कारकोपलक्षणात्वादद्भिर्देदातीत्यत्र सम्प्रदानस्य दातृत्वेन प्रत्युपकारार्थदानकरणत्वाभिधानाद्दृश्य इति प्राप्ते ददद्भिरितिकर्तृव्यत्ययः यङ्शब्दस्य प्रत्याहारत्वेन योगाद्यङन्तविकरणप्रत्ययप्राहित्वाद्भ्रं हनतीत्यत्र हन्तीतिप्राप्ते हनतीति यङ्ग्व्यत्ययः । बहुलं छन्दसीति च आदिप्रभृतिभ्यः शप इत्याद्यधिकारविशेषेण शबादिविषयमेवावसीयते न सर्वविषयमित्यर्थः । ततोदा-

त् । प्राप्तिपूर्वकत्वाच्च निषेधस्य अतः तृजग्रहणम् उत्तरसूत्रे ऽनुवृ-  
त्त्यर्थमेव कृतं नात्र तस्य प्रयोजनम् । अकस्य तूभयत्रोपयोगः । ता-  
मुत्तरसूत्रे तृजकयोरनुवृत्तिं वक्तुमाद्यसूत्रं वार्तिकपठितमित्यर्थः<sup>१)</sup> ।  
कर्तर्येव तृज्वधेस्तत्प्रयोगे कर्तृषष्ठ्यभावादकस्य निन्दिहिंसक्लिशाखा-  
दादिधातुविहिततच्छीलादिवाचिबुञ्जप्रत्ययादेशत्वेनानेकार्थत्वात्तद्यो-  
गे कर्तृवाचिन्याः षष्ठ्याः समासनिषेधार्थमाद्यसूत्रमुत्तरसूत्रे तृज-  
काभ्यामित्यस्यानुवृत्तिप्रतिपादनार्थं पठितम् । कर्तृवाचिभ्यां तृज-  
काभ्यां यांगे कर्त्तरि चेति सूत्रे षष्ठीसमासनिषेधादपशब्दतेत्यर्थः ।  
तृच्चप्रत्यययोगनिमित्तनिषिद्धं षष्ठीसमासमुदाहृत्याकप्रत्यययोगनि-  
मित्तनिषिद्धमुदाहरति \* एवमिति \* वार्तिककृतो ऽप्येकप्रत्यय-  
योगनिमित्तनिषिद्धषष्ठीसमासापशब्दोदाहरणं तावदाह \* तथेति\*  
हलन्ताच्चेति सूत्रेणैकसमीपाद्दलः परो झलादिः सन् किञ्चवतीत्युक्ते  
दम्भेः सनि कृतं दम्भ इद् चेति किति सत्यपि नकारेण व्यवधानात्  
दम्भिधातुसम्बन्धिनो हलो झकारस्य इक्सामीप्याभावात् तस्य  
रस्य झलादेरपि सनः कित्वासिद्धौ<sup>२)</sup> गुणापत्तेर्धिप्सतीतिरूपं न  
सिद्धयेदित्याशङ्क्य हलग्रहणस्य जातिवाचकत्वाद्दम्भेर्द्धातोः पर-  
स्य झलादेः सनः \* कित्त्वं सिद्धमित्युक्तम् \* (अत्र जा-  
तिवाचकपदे कप्रत्ययान्तस्य षष्ठीसमासो ऽपशब्दः<sup>३)</sup> तस्यैवापशब्दा-  
न्तरमुदाहरति \* तथेति \* अइउणिति प्रत्याहारसूत्रगतेन णका-  
रानुबन्धकेनाकारेण धात्वादिगतस्याकारस्य णकारानुबन्धरहित-  
त्वाद्ग्रहणं न प्राप्नोतीति शङ्कित्वा भेदाभावाद्भात्वादिष्वस्यापि ग्रहणं  
सिद्धमिति परमतैन परिहारमुक्त्वा तन्निराकरणार्थम् \* वार्तिक-  
कृतेदमुक्तम् \* दण्ड अग्रमिति व्यस्तोच्चारणे दण्डपदान्यस्याग्रप-  
दाद्यस्य वाकारस्यान्तरालकालानुपलम्भलक्षणात्कालव्यवायाद्वच-  
वधानाद् \* अन्यत्वमित्युक्तम् \* नन्वेकत्वे ऽपि व्यञ्जकाभावान्मध्ये  
ऽनुपलब्धिर्युज्यत इत्याशङ्क्य \* शब्दव्यवायादित्युक्तम् \* दण्ड इ-  
त्यत्र दकारडकारपरयोरकारयोर्मध्ये व्यञ्जकाभावे णकारडकारयो-  
रप्यनुपलम्भः स्यान्न च व्यञ्जकानां प्रतिनियतविषयत्वं दीपादौ  
दृष्टं येन णकारडकारयोर्व्यञ्जकसद्भावादुपलब्धिरकारस्य तु व्यञ्जका-  
भावाद्दनुपलब्धिरिति व्यवस्था युज्येतेत्याशयः । अत्र चान्यभावमित्य-  
न्यशब्दः तथा हि निष्कर्षलक्षणगुणाभिधायी भाव्यशब्दो यदि

१ अर्थं पा० २ पु० ना० ।

२ अनिदितां हलउपधायाः किञ्चिज्जतीत्युक्ते नञीपो न सिद्धतीत्यर्थः । नञीपासिद्धे ।

३ अर्थं पा० २ पु० ना० ।

निष्कर्षणीयान्यशब्दवाच्यगुण्युपसर्जनत्वेन निष्कर्षलक्षणं गुणं ब्रूते ततो गुणमुक्त्वा गुणिनि वर्तमानत्वेन गुणवचनसंज्ञापत्तेः । पूरणगु-  
सुहितार्थसद्व्ययतव्यसमानाधिकरणेनेति षष्ठीसमासनिषेधादपश-  
ब्दत्वं स्वप्रधानगुणाभिधायित्वाऽयुपगमेन तु षष्ठीसमासकल्पने  
गुणवचनसंज्ञाबाधाद् गुणवचनसूत्राननुगतध्यञ्प्रयोगायोगादपश-  
ब्दतेत्यर्थः । कर्मधारयस्तु (कर्मण्युपपदे धातोरणप्रत्ययोक्तेर्नित्य-  
समासाच्च कुम्भकार इति वत् हिमवत् भावः इत्यादिप्रयोगमा-  
शङ्क्य अनभिधानात्तादृशप्रयोगाभावादित्युत्तरे अविरविकेति दृष्टा-  
न्तः । भावशब्दस्यान्यत्वगुणविशिष्टगुणिपरत्वेनान्यशब्दसमानार्थत्वा-  
त्पर्यायाणां सहप्रयोगाभावाद्वैयर्थ्यमित्यर्थः<sup>१</sup>) भावशब्दस्यानर्थक्या-  
पत्तेरयुक्त इत्याशयः । भाष्यकृतापि कर्मण्यणिति सूत्रे हिमवन्तं  
शृणोत्यादित्यं पश्यतीति दृशि शृणोतिऽयामणप्रत्ययः कस्मान्न भ-  
वतीत्याशङ्क्यानभिधानादिति परिहारमुक्तम् । यथाविकशब्दस्य स्वा-  
र्थिककप्रत्ययान्तस्याविशब्दसमानार्थत्वे ऽपि तस्य विकार इति वि-  
कारतद्धिते लक्षणानुगते ऽप्याविकं मांसमितिप्रयोगदर्शनादविक-  
शब्दादेवोत्पद्यते नाविशब्दात्तथात्रापि प्रयोगाभावेनाभिधानसाम-  
र्थ्याभावान्न इणाप्रत्ययोत्पत्तिरित्युपपादनायाविरविकन्यायेनेति दृ-  
ष्टान्ते ऽभिहिते ऽपशब्दः प्रयुक्त इत्याह \* भाष्ये ऽपीति\* अविश्वाविक-  
श्चा ऽव्यविकौ तयोर्न्याय इति द्वन्द्वगर्भस्तत्पुरुषः तस्यैवापशब्दान्तरमु-  
दाहरति \* तथेति \* ऋलृगित्यत्र सूत्रे वार्त्तिककारेण लृकारस्य  
स्वातन्त्र्येण क चिदप्यप्रयोगात् कलृपिस्थस्य च यणादिकार्यं प्रत्य-  
सिद्धत्वादुपदेशानर्थक्यमित्याशङ्क्य यदृच्छाशब्दादिषु (कुमारी ऋ-  
तकमिति वाच्ये लृतकमित्यनुकरणशब्दो यदृच्छाशब्दः । तत्र लृ-  
कारे परे ईकारस्यानुकार्यं यणादेशः कुमारी लृतकमित्येवंलृकारस्य  
प्रयोजनमित्यर्थः<sup>२</sup>) यणादिकार्यसिद्धिर्लृकारोपदेशप्रयोजनमुक्त्वा य-  
दृच्छाभावात्तद्विषयाच्च कार्यसिद्धिप्रयोजनत्वासम्भवे ऽभिहिते भा-  
ष्यकारेणान्यथाकृत्वा प्रयोजनमुक्तमन्यथा कृत्वा परिहारः सन्ति-  
यदृच्छाशब्दा इति कृत्वा प्रयोजनमुक्तं न सन्तीति परिहारदूषण-  
माशङ्कितं तत्र अन्यथैवं कथमित्थं सुसिद्धाप्रयोगश्चेदिति सूत्रणा-  
न्यथादिषु चतुर्षूपपदेषु करोतेर्णामुल्विधानादन्यथाकारमिति प्रयो-  
क्तव्ये ऽन्यथाकृत्वेति क्त्वाप्रत्ययप्रयोगादपशब्द इत्यर्थः । अन्येन प्र-  
योजनमुक्तमन्येन प्रकारेण परिहार इत्यस्यार्थस्यान्यथाशब्दमात्रेण

१ अर्थं पा० २ पु० ना० ।

२ अर्थं पा० २ पु० ना० ।

सिद्धेर्नियमेन प्रयोज्यत्वाभावाच्चायं करोति अन्यथाकृत्वा शिरो भु-  
 ङ्कुके इति वदसिद्धप्रयोग इत्याशयः । एतच्च प्रयोजनं परिहारश-  
 ब्देन निराकार्यतयोपन्यस्तमिति सूचितत्वादाशङ्कामात्रं नाभिमत-  
 मिति द्योतनार्थं महाभाष्यगतं प्रयोजनमुक्तमिति पाठं तात्पर्यतो  
 व्याख्यातुं चोदितपदं तत्स्थाने ऽप्रयुक्तम् । नन्वृत्विगादिशब्दव-  
 त्सिद्धवत्प्रयोगरूपनिपातानां साधुत्वं भेत्स्यतीत्याशङ्क्याह \* न  
 चेति \* ननु प्रयोगमूलत्वाद्वाच्यकरणस्मृतेस्तद्वाधकत्वं न युक्त-  
 मित्याशङ्क्य प्रयोगमूलताद्याप्यसिद्धेति मत्वा पूर्वोक्तं स्मृतिबली-  
 यस्त्वमाह \* स्मृतीति \* अतो नैषां निपातनात्साधुत्वसिद्धिरित्युप  
 संहरति \* प्रत्यक्षेति \* नन्वेवं सत्येकप्रयोगमात्रेणेतारासाधुत्वानिश्च-  
 यात्प्रकृतिप्रत्ययान्वाख्यानं विना प्रयोगमात्रेण साध्वसाधुत्वविवे-  
 कासिद्धेर्निपातनानर्थक्यं स्यादित्याशङ्क्याह \* प्रत्यक्षेति \*  
 निपातनानर्थक्यपरिहारायान्वाख्यानमनुमीयतइत्याशयः । ननु ल-  
 क्षणवाक्यगतानां शब्दानां स्वात्मनि क्रियाविरोधेन तद्वाक्यगतैर्ल-  
 क्षयितुमशक्यत्वाल्लौकिकवैदिकशब्दलक्षणार्थत्वेन च व्याकरणा-  
 स्यात्पार्थक्यत्वाभावात्प्रदेशान्तरस्थानामप्यलक्षणीयत्वेनानुगमानादरा-  
 क्ष व्याकरणकाराणां व्याकरणाननुगतशब्दप्रयोगो दोष इत्याशङ्क्या-  
 ह \* न चेति \* व्याकरणगतानामपि शब्दानां लोकवेदाधिक-  
 रणन्यायेन लौकिकेभ्यो भेदाभावाल्लक्षणीयत्वोपपत्तिं वक्तुम्  
 \* लक्ष्यभूतइत्युक्तम् \* अत एव व्याख्यातृभिर्वृद्धिरादैजित्यादिषु  
 वृद्धिरादैजदेङ् गुण इति जस्त्वदर्शनेन पदसञ्ज्ञत्वावगमाच्चोः कुरि-  
 ति कुत्वेन भवितव्यमित्याशङ्क्य अयस्मयादीनि च्छन्दसीति सूत्रे-  
 ष्वपि छन्दोवद्भावेन भसञ्ज्ञत्वात्ससुष्टुभा (सऋकतेत्यत्र ऋग्युक्तेने-  
 त्यर्थके पदे ऋच्शब्दस्य वतिपरे पदसञ्ज्ञत्वाच्चोः कुरिति कुत्वे  
 ऋकतेति सिध्यति । अत्र पदसञ्ज्ञत्वात् झलाञ्जशान्ते इति ज-  
 श्त्वेन नम्रस्य जकारः कस्य ढकारो वा न भवति । अयस्मयादीनि  
 च्छन्दसीत्युक्त्या भसञ्ज्ञया पदसञ्ज्ञाबाधात् । न च पदत्वाभा-  
 वात्कुत्वमपि न स्यादिति वाच्यम् । प्रयोगानुसारित्वाद्वाच्यकरण-  
 स्य तेन यथा तत्र मत्वा जश्त्वाभावः । पदत्वाच्च कुत्वमिति सञ्ज्ञा-  
 द्वयसमावेशः । तथा प्रकृते ऽपीति भावः । अत्र वृद्धिरादैजित्यादि-  
 सहोच्चारणं सिद्धं कृत्वोक्तम्)अन्यदेव तु उपदेशे ऽजनुनासिक इती-  
 त्याद्युदाहार्यम्) । सऋकता गणनेतिवत्सञ्ज्ञाद्वयाविरोधात्कुत्वाभा-  
 वोपपत्तिरित्यादिपरिहाराभिधानवत् समर्थः पदविधिरित्यत्र च

विधिशब्दः कर्मसाधनो भावसाधनः करणादिसाधनो वेति पृष्ठा  
 विपूर्वाद्धातोः कर्मसाधन इकारो विश्रीयतइति कर्मसाधनतया  
 व्याख्यानाल्लक्षणसूत्रेष्वपि लक्षणानुगमादरः कृत इत्याह \* तथा  
 चेति \* अन्यथा न क्व चिदपि साधुशब्दादरः स्यादित्याह \* यदि  
 चेति \* न त्वाचारे नियम इत्यत्र वार्तिके भाष्यकृता याज्ञे कर्म-  
 णि स नियमोऽन्यत्रानियम इत्युक्तत्वात् व्याकरणे कल्पसूत्रादिषु  
 वाऽपशब्दप्रयोगो दुष्यतीत्याशङ्कते \* अथेति \* फलवत्त्वेन ऋत्वर्थ-  
 त्वायोगात्क्रतुविषयत्वानुपपत्तिरिति परिहरति \* तदसादिति \* आ-  
 हिताग्निग्रहणानर्थक्यापत्तेश्च न यज्ञविषयतेत्याह \* सारस्वतीति \*  
 ननु \* तस्माद् ब्राह्मणे न म्लेच्छित्वै इत्यपशब्दानिषेधस्य प्रकर-  
 णाज्ज्योतिष्टोमाङ्गत्वावगतेरन्यत्रानियमोऽवसीयतइत्याशङ्क्याह \*  
 योऽपि चेति \* आदित एव च व्याकरणे निरुपपत्तिकपूर्वापर-  
 विरुद्धाभिधानादनाप्तप्रणीतताऽवसीयतइत्याह \* यदपि चेति \* २०३१  
 भाष्यकृता हि शास्त्रादावथ शब्दानुशासनमिति शास्त्रस्य विषयमु-  
 क्त्वा केषां शब्दानामिति पृष्ट्वा लौकिकानां वैदिकानां चेत्युत्तरं  
 दत्तं तत्तावद् बहूनां शब्दानां लोकवेदसाधारण्यादयुक्तमित्यर्थः । उभ-  
 यत्रापि च साधारणशब्दादाहरणमत्यन्तमयुक्तमित्याह \* न चेति \*  
 ननु वेदादिवाक्योदाहरणत्वेनैषां लौकिकेभ्यो भेदोऽस्तीत्याशङ्क्या-  
 ह \* न चेति \* कानि तर्हि वैदिकत्वेनोदाहार्याणीत्यपेक्षायामाह \*  
 अत इति \* ननु गाव्यादिपदानामपि नियतस्वरत्वादिना छान्दसत्वा-  
 द्युक्तोदाहरणतेत्याशङ्क्याह \* छान्दसेति \* एवमपि सिद्धे शब्दा-  
 र्थसम्बन्धइति शास्त्रारम्भवार्तिकव्याख्यानावसरे कथं पुनर्ज्ञायते  
 सिद्धः शब्दोऽर्थः सम्बन्धश्चेत्याशङ्कानिराकरणार्थत्वेन लोकत  
 इति वार्तिकावयवस्य यद्व्याख्यानं करिष्यते तद्व्याहृत्येत् स्वर-  
 नियमादेर्लोकतः सिद्ध्यभावादित्याशयः । गाव्यादिशब्दानन्वाख्या-  
 नात् लौकिकान्वाख्याने प्रतिज्ञा न युक्तेत्याह \* यदि चेति \* गवा-  
 दिशब्दानां तु केवलवैदिकत्वस्यापि वक्तुं शक्यत्वात्तद्व्याख्यान-  
 मात्रेण लौकिकान्वाख्यानासिद्धिरित्याह \* गवादयः पुनरिति \*  
 एतदेव च सर्वेषां च स नामानि कर्माणि च पृथक्पृथगित्यादिना म-  
 नुवचनेनोपादयति \* तथा चेति \* ननु लौकिकार्थविवक्षायां  
 वैदिकशब्दप्रयोगो न युक्त इत्याशङ्क्याह \* दृश्यन्ते चेति \*  
 वैदिकानां च पाठसिद्धत्वादनर्थकं लक्षणमित्याह \* न चेति \*  
 द्वीधीवेवीटामित्येतसूत्रदूषणार्थं च दीधीवेव्योश्छन्दोविषय-  
 त्वाद् दृष्टानुविधित्वाच्च छन्दस्यदीधेददीधयुरिति च गुणदर्शना-



दप्रतिषेध इति धार्तिके दीधीवेव्यौ छन्दोविषयौ दृष्टानुविधिः  
 छन्दसि भवति। तत्र च होत्राय वृत्तः कृपयन्नदीधत् अदीधयुर्दाशरा-  
 श्चे वृतास इति गुणस्य दर्शनादनर्थकः प्रतिषेध इत्येवं व्याचक्ष्वाणेन  
 भाष्यकृता स्वयमेव वैदिकशब्दलक्षणानर्थक्याभिधानाच्छान्दसोदा-  
 हरणं व्याहृतमित्याह \* हृष्टेति \* मन्दशब्दो मृदुत्त्वर्थः । आनर्थ-  
 क्यमेव दृष्टान्तेनोपपादयति \* यथैवेति \* न च भाष्यकृतैव कानि  
 पुनरस्य शब्दानुशासनस्य प्रयोजनानीति पृष्ट्वा रक्षोहागमलध्वस-  
 न्दहाः प्रयोजनमिति मुख्यानि च पञ्चप्रयोजनान्यभिधायेमानि भूयः  
 शब्दानुशासनस्य प्रयोजनानीत्यानुषङ्गीकाणां त्रयोदशानामुक्तत्वात्  
 कथमानर्थक्यमित्याशङ्काह \* रक्षाद्यपीति \* वेदरक्षणस्यान्यतः  
 २०४। सिद्धिमुपपादयति \* शिष्येति \* महच्छब्देन व्यापकतोक्ता तच्च  
 क्रमरक्षानादरणीयेत्याह \* तद्विनाशे ऽपि चेति \* ननु लोपागमव-  
 र्णाविकारद्वारा पदरक्षा व्याकरणधीनेत्याशङ्कानिराकरणार्थत्वेना  
 ल्पसिद्धेः स्वतो ऽपि चेति व्याख्यातुं वृद्धवाक्यमुदाहरति \*  
 उक्तं चेति \* नन्वाग्नायप्रसिद्धानामपि प्रस्तावोद्गीथप्रतीहारोपद्रव-  
 निधनानां सामपर्वणां लक्षणार्थस्यौच्छिक्त्याख्यग्रन्थस्यैव व्याकरणा-  
 स्याप्यर्थवत्त्वं भविष्यतीत्याशङ्कते \* सामाग्नयेति \* वैषम्यमाह \*  
 तद्युक्तेति \* प्रतिकृत्स्नस्य साम्नः सिद्धिर्यस्मात्तत्कृत्स्नसिद्धिः  
 तस्य भावः कृत्स्नसिद्धित्वम् । ननु कृत्स्नसिद्धित्वं ऽप्याग्नाय-  
 सिद्धत्वाल्लक्षणानर्थक्यमित्याशङ्का कर्त्तव्येन ऋगन्तरसञ्चारणी  
 येन प्रस्तावादिनार्थेनार्थवदित्युक्तम् । कृत्स्नसिद्धित्वादिति व्याचष्टे  
 \* औच्छिक्तये हीति \* कर्त्तव्यार्थेन वेति व्याचष्टे \* ब्राह्मणेति \*  
 यथा योन्यां गायति तदुत्तरयोगीयतीत्यादिब्राह्मणगतविधिवशेन  
 योन्यामप्याग्नातस्य साम्न उत्तर ऋगन्तरे सञ्चारणायामित्यर्थः ।  
 व्याकरणे त्वेतद्द्वयमपि नास्तीत्याह \* पदेति \* विशिष्टपदरचना-  
 त्मकानां वाक्यानां संघातो रूपं येषां वेदानामिति व्याकरणसाध्य-  
 संज्ञाभिधानं न सम्भवति कर्त्तव्यानि पदानि वाक्यानि वा येषु वे-  
 देष्विति कर्त्तव्यार्थत्वाभावाभिधानम् । ननु प्रकृतिप्रत्ययान्वाख्या-  
 नरूपस्य पदानुगमस्यान्यतः सिद्धेः कर्त्तव्यत्वात् कर्त्तव्यार्थत्वा-  
 भाव इत्याशङ्काह \* लक्षयेदिति \* वेदरक्षार्थत्वे च व्याकरणस्य  
 वैदिकवर्णमात्रादिनिर्णयो वैयाकरणाधीनः प्रसज्येतेत्याह \* किं  
 चेति \* एतदेव दृष्टान्तेनोपपादयति \* कक्षेति \* ननु करकवत्  
 वैयाकरणानां सन्निधानाभावाद्नादरो भविष्यतीत्याशङ्काह \*  
 लोक इति \* यस्य यदर्थत्वमित्यत्रोदाहरणमापादयन्नाह \* आयुर्वे-

दमिति \* आप्तावेत्यत्रोदाहरणमाह \* व्याधितेति \* ननु वेदाध्या-  
यिना व्याकरणं वैय्याकरणैर्वाद्रियन्तइत्याह \* न त्विति \* कस्तर्हि २०५।१  
वेदरक्षाहेतुरित्यपेक्षायामाह \* सहाध्यायिभिरेवेति \* एतदेव वि-  
वृणोति \* तस्मादिति \* उपाध्यायग्रहणं सहाध्याय्युपलक्षणार्थं  
दानभोजनादिषु वेदपरीक्षाधिकारः करणशब्देनाभिप्रेतः तत्संयुक्ताः  
कारणिकाः तेषां दयालूनां दोषान्वेषणतात्पर्याभावात् \* द्विष्टैरि-  
त्युक्तम् । अधेतृणामेव वेदरक्षाहेतुतेति तात्पर्यार्थः । वेदरक्षाप्रयो-  
जनत्वाभावमुपसंहरति \* तस्मादिति \* एवं वेदरक्षार्थत्वे निराकृते  
यदि कश्चिल्लौकिकवाक्यरक्षार्थत्वं ब्रूयात्तं प्रत्याह \* लोके त्विति \*  
ननु सुव्यवहारवाक्यरक्षार्थत्वाभावे ऽपि काव्यादिरक्षार्थं व्या-  
करणं भविष्यतीत्याशङ्क्याह \* काव्यादिष्वपीति \* एतदेव वि-  
वृणोति \* यदि त्विति \* यथा काव्यस्य नाटकस्य वा लक्षणं  
प्राकृतभाषायाश्च व्याकरणं शुद्धाखण्डा च मात्रादिः सम्पूर्णोति च-  
तुर्विधा द्विपदीकरणाख्येन तालेन परिगीयतइत्यादि च द्विपदीनां  
लक्षणमष्टादशमात्रा विरतिरपि यस्य रासकनामास चतुरंघ्रि-  
र्व्याकशीत्यादि च व्यसकाणां लक्षणमादिशब्दाच्च भुवकादीनां  
लक्षणां संव्यवहारवाक्येष्वनुपयुज्यमानमपि काव्यनामकप्रबन्धार्थ-  
त्वेनोपयुक्तं तथेदमपि संस्कृतमात्रं काव्यप्रबन्धार्थत्वेनोपयोक्ष्यतइ-  
त्याशङ्क्यार्थः । संस्कृतभाषानियमप्रयोजनाभावामिप्रायेण परिहारः  
सूत्रारूढः कृतः काव्यशोभापि न नियमप्रयोजनं वैपरित्यापत्तेरि-  
त्याह \* काव्येति \* किं च लोकप्रसिद्धैर्वा शब्दैः काव्यप्रबन्धार्थं  
लक्षणं स्यादप्रसिद्धैर्वा नोभयथा ऽपि युक्तम् । अप्रसिद्धौ सम्बन्धस्या-  
शास्त्रहेतुत्वादित्यनेन न्यायेन सत्यापि लक्षणानुगमे वचन्तीत्यादिव-  
लौकिकशब्दप्रयोगे ऽर्थप्रत्ययाभावापत्तेः । प्रसिद्धौ वानर्थक्याप-  
त्तेरित्याह \* न चेति \* ऊहार्थत्वं निराकरोति \* ऊहार्थमपी-  
ति \* यथोह्यानूह्यविभागो मीमांसासिद्धत्वान्न व्याकरणापेक्षस्त-  
थोहस्वरूपमपि लोकवेदप्रयोगसिद्धत्वादित्यर्थः । दृष्टान्तं विवृणोति  
\* तथा चेति \* इयं गौस्तया क्रीणामि तस्यै श्रुतमित्यादौ सोम-  
क्रयार्थैकहायनीप्रकाशनार्थं मन्त्रे क्षीरादिवाचिनां श्रुतादिशब्दानां  
विक्रान्तानमनार्थत्वाद् दृष्टार्थत्वे ऽपि क्रमसाधनार्थत्वाच्च स्वार्थत्वे  
ऽपि कालान्तरे चैकहायन्या अपि क्षीरादिसम्भवात्समवेतार्थत्वे  
ऽप्येकहायन्यवस्थायामुच्यमानस्य क्षीरादिसम्भवस्य मुख्यत्वाभावा-  
दौपचारिकस्य क्षीरादिसम्भवस्य सायडोत्पादयिष्यमाणधेनुद्वारेण  
साण्डेषूपपत्तेरुहाभावान्मुख्येत्युक्तम् । पत्नीं सन्नद्योति यजमानप-

त्नीसन्नहवत्प्रेषार्थे मन्त्रे पत्नीमित्येकवचनस्य विद्यमानार्थत्वेन मुख्यत्वे ऽपि सन्नहनीयपत्नीसंख्याप्रकाशनाच्च स्वार्थत्वे ऽप्येकत्वस्य चानेकपत्नीकप्रयोगे ऽपि पत्नीत्वसामान्यसमवायात्समवेतार्थत्वे ऽपि प्रकृतावपूर्वसाधनीभूतपत्नीव्यक्तिपरत्वात्सामान्यसंख्याप्रकाशनस्यादृष्टार्थत्वेनोहाभावाद् \* दृष्टार्थतेत्युक्तं \* इडोपह्वानमन्त्रे यज्ञपतिं वद्धानिति यज्ञपतिशब्दस्य यजमाने मुख्यत्वे ऽपि तत्प्रोत्साहनार्थत्वेन दृष्टार्थत्वसम्भवे ऽपि यजमानस्य च कर्मसमवायात्समवेतार्थत्वे पीडास्तुत्यर्थवृद्धिविशेषणत्वाभावेनोहाभावात्स्वार्थइत्युक्तम् । इन्द्रागच्छ हरिव आगच्छेति सुब्रह्मण्यामन्त्रे हरिवशब्दस्य हरिवत्त्वलक्षणो गुणे मुख्यतेति तस्य चेन्द्राय हरिवते धाना निर्वपेदिति सवनीयहविरादिषु देवतात्वान्तर्गतेर्दृष्टार्थत्वे ऽपि यक्ष्यमाणेन्द्रप्रकाशनाच्च स्वार्थत्वे ऽपि वस्तुवृत्त्येन्द्रे हरिवत्त्वासमवायात्समवेतार्थत्वाभावेनोहाभावात् \* समवेतार्थतेत्युक्तम् \* सत्यपि मुख्यत्वादिष्वर्थप्रकाशनवच्छब्दस्वरूपस्याप्यादरे सत्यर्थान्तरयुक्तायां विकृतावैन्द्रीवद्रौणत्वोपपत्तेरूहासम्भवात्प्रकृतौ यथोत्पत्तिवचनमर्थानां तथोत्तरस्यान्ततो तत्प्रकृतित्वादर्थे चाकार्यत्वादित्येतदधिकरणसिद्धशब्दस्वरूपनादरसूचनायादिशब्दः । नवमएव हि तृतीयपादाद्यधिकरणे ऽग्नये जुष्टान्निर्वपामि व्रीहीणामेधः सुमनस्यमान इति व्रीह्याग्निशब्दो द्रव्यदेवतान्तरयुक्तायां विकृतावृह्यावनुह्यौ वेति निर्णयार्थं किमर्थप्रकाशनवच्छब्दस्वरूपमपि विवक्षितं न वेति सन्दिह्य शब्दस्वरूपानादरे समाप्नानार्थक्यापत्तावौत्पत्तिकसामान्यावावगतशब्दस्वरूपमनतिक्रम्यार्थानां वचनमामिधानं प्रकृतान्वयीति कृत्वोत्तरस्यामपि ततो विकृतिविस्तारे तथाभूतमविकृतमेव शब्दस्वरूपं प्रयोक्तव्यं प्रकृतिदृष्टस्यैव शब्दस्वरूपस्य प्रकृतिवच्छब्देन विनियुक्तत्वादिति प्रकृतौ यथोत्पत्तिवचनमर्थानां तथोत्तरस्यां ततो तत्प्रकृतित्वादिति सूत्रावयवेन पूर्वपक्षयित्वा कर्मसमवेतार्थप्रकाशनोद्देशेन विहितानां मन्त्राणां प्रधानवशवर्त्तित्वेन प्रकृताविति कृत्वा चास्यार्थप्रकाशननिरपेक्षस्वरूपादरायोगाद्वैकृते च सूर्यनीवाराद्यर्थे ऽग्निव्रीह्यादिशब्दानां प्रकाशनाख्यकार्याभावात्तत्समर्थशब्दापादानेन विकृतौ मन्त्रोच्चारणं युक्तमित्यर्थे चाकार्यत्वादित्युत्तरावयवेन सिद्धान्तयिष्यते । ननु प्रकृतिमन्त्राणां मुख्यत्वादिरूपेण प्रयोगे सत्यपि विकृतावर्थान्तरयुक्तायामतिदेशेन प्राप्नानां तदीयद्रव्यदेवतादिप्रकाशनसामर्थ्येन प्राकृतकार्यार्थत्वायोगादातिदेशिकवचनवशात्कार्यान्तरकल्पनैवोचिता नोहेन प्राकृतकार्यसामर्थ्यकल्पनेत्याशङ्का

विकारेषु कार्यातिदेशतो गता \* इत्युक्तम् \* प्राकृतकार्यनिरपे- २०६।२  
क्ष्येण पदार्थातिदेशे शास्त्रातिदेशे वा कार्यान्तरकल्पना युज्येत वै-  
कृतभावनाकाङ्क्षावशात् करणोपकारलक्षणकार्यद्वारस्यैवातिदेशस्य  
दशमाद्ये वक्ष्यमाणत्वान्न कार्यान्तरकल्पनेत्याशयः । कार्यद्वारातिदेशे  
ऽपि कार्यान्तरार्थे व्रीह्यादौ व्रीहीणां मेधेत्यादिमन्त्रप्रयोगस्यैवाभा-  
वात्प्राकृतकार्यार्थत्वे ऽप्यर्थान्तरत्वाभावेनाविकृतस्यैव प्रयोगोपपत्ते-  
रूहाभावात्प्राकृतकार्यतापत्तेश्च \* अर्थान्तरेष्वित्युक्तम् \* कथं  
कार्यापत्यवगतिरित्यपेक्षायाम् \* पञ्चधेत्युक्तम् \* नैवारश्चरिति  
विकारतद्धितेन नीवारणां चरुप्रकृतित्वाभिधानात्प्रत्यक्षविधिना  
प्रदेयप्रकृतित्वलक्षणव्रीहिकार्यापत्तिरवसीयते संस्थिते षडहे म-  
ध्वाशयेद् घृतं वेति मधुघृताशनयोः षडहाभावे विधानात्प्रत्यक्षवि-  
धिना षडहकार्यापत्तिः सद्वायावगूर्ये विश्वजिता यजेतेति वा स-  
न्नाभावे विश्वजितो विधानात्सन्नकार्यापत्तिः । नैवारश्चरुर्नखावपू-  
तानामिति वैतुष्यलक्षणविकारफलकानिर्लुच्छनापरपर्यायावपनाङ्ग-  
त्वेन नखानां विधानाद्विकारेण वैतुष्यात्पादनलक्षणोलूखलमुसल-  
कार्यापत्तिः । परिधौ पशुं नियुञ्जन्तीति परिधेर्नियोजनेविधानात्स्व-  
शब्देन विनियोजनलक्षणरूपकार्यापत्तिः । न गिरागिरेति ब्रूयादैरं  
कृत्वोद्वेयमितीरापदविध्येकवाक्यतया गिरापदस्य निषेधानुवादाव-  
गतेरेकार्थत्वाभावे चेरापदेन गिरापदबाधायोगान्निषेधानुवादानुप-  
पत्तेर्निषेधानुवादेन गिरापदकार्यापत्तिरिति पञ्चप्रकारत्वम् । प्र-  
त्यक्षविधिना भावे विधानेन विकारतः स्वशब्दाच्च निषेधानुवा-  
दात्तत्कार्यकारितेति संग्रहश्लोकः । ननु व्रीह्यादिकार्याय तेष्वपि  
नीवारादिषु व्रीह्यादिप्रकाशनार्थानां मन्त्राणां व्रीह्यादिस्वरूपस्या-  
भावेनाप्राप्तेर्नोहंः स्यादित्याशङ्क्य \* अपूर्वार्थद्वारेणेत्युक्तम् \* स्व-  
रूपप्रयुक्तवनिराकरणेनापूर्वप्रयुक्तत्वस्य नवमाद्ये वक्ष्यमाणत्वान्नी-  
वारादिषु व्रीह्यादिस्वरूपाभावे ऽपि व्रीह्यादिलक्षितापूर्वार्थत्वसद्भा-  
वात्तद्द्वारेणास्ति प्राप्तिरित्याशयः । नन्वर्थान्तरेष्वप्युद्देशेन मन्त्राणां  
प्रयोगोपपत्तौ याज्यानुवाक्ययोरनुपदेशे गायत्र्यादिना लक्षणेनानु-  
वाक्यकल्पनवचनं त्रिष्टुवादिना च लक्षणेन याज्याकल्पनवचनं ता-  
दृशलक्षणयोश्चासम्भवेन असञ्ज्ञकयोनिमामशृणुधीर्हवं स्तीर्णं बर्हि-  
रानुषासवेतदित्यनयोरिरागमवचनमनर्थकं स्यादित्याशङ्क्य \* अनि-  
षिद्धोहा इत्युक्तम् \* पूयति वा एतद्वचो ऽक्षरं यदेतद्वृह इति त-  
स्माद्वचं नोहेदित्यादावृहनिषेधान्न देवतान्तरवत्यां विकृतौ प्राकृत-  
योर्याज्यानुवाक्ययोः प्राप्तिः सम्भवतीत्याशयः । न माता वर्द्धते न

पितेति तु यज्ञपतिन्यायप्राप्तनिषेधानुवाद्वाश्रोदाहरणमेवम्भूतस्य  
 वोहोपपत्तिकलापस्य मीमांसागम्यत्वादस्माकमेवोहः सिद्ध्याति न  
 वैयाकरणानामिति \* न इत्यनेनोक्तम् \* न त्ववघातादिसंस्कार-  
 विषयस्य दृढादृढप्रहारादिरूपस्योहस्य सामविषयस्य वोत्तराकृता वृ-  
 द्धतालव्याश्रितापि भावरूपस्य व्याकरणानपेक्षत्वे ऽपि मन्त्रोहस्य  
 वैयाकरणाधीनत्वेन महाभाष्यकृतोक्तस्य शब्दरूपत्वाद्द्वैयाकरणापे-  
 क्षा भविष्यतीत्याशङ्क्य व्रीह्यादिसम्बन्धित्वेनावगतानां धर्माणां नी-  
 वारादिसम्बन्धित्वापादकरूपवितर्कणात्मकस्योहरूपस्य मन्त्रविषये  
 ऽप्युहे साम्याद्वितर्कणायाश्च मीमांसाधीनत्वाच्च वैयाकरणापेक्षेति  
 \* मन्त्रशब्देनोक्तम् \* ननूहानूह्यविभागस्य मीमांसकाधीनत्वे  
 ऽप्युह्यपदस्वरूपज्ञानं वैयाकरणापेक्षं भविष्यतीत्याशङ्क्याह \* ए-  
 तावतीति \* ननु कथं साध्वसाधुशब्दविवेकानभिज्ञस्य योग्यप-  
 दलाभ इत्याशङ्क्याह \* वेद एव हीति \* यत्किञ्चिच्छब्दोहेनापि  
 वा मन्त्रवाक्यनैराकाङ्क्ष्यसिद्धेर्न योग्यपदादरो युक्त इत्याह \* अथ  
 वेति \* एतच्च देवतापदव्यतिरिक्तविषयमुक्तं तेषां विधिगतव्य-  
 तिरेकेण साधूनामप्यप्रयोज्यत्वादिति दर्शयंश्लोकं व्याचष्टे \* देव-  
 तेति \* आग्नेयादियागाङ्गभूतेष्ववावाहनादिषु निगमनस्थानेषु किं येन  
 केन चित्पर्यायेण देवताभिधेयार्थविधिगतेनैव शब्देनेति सन्दिह्य येन  
 केन चिदर्थसिद्धेरनियमे प्राप्ते देवतायाः प्रतिग्रहादिव्यापाराभावा-  
 त्स्वरूपेण कर्मसमवायानुपपत्तेः शब्देनाग्निमुद्दिश्य हविस्त्यजेदिति  
 विध्यर्थवगमात्केन शब्देनेत्यपेक्षायां बुद्धिस्थान्निशब्दातिक्रमे कार-  
 णाभावाद्वाग्निशब्देनैवाग्निमुद्दिशेदिति विधिगतेनैव शब्देन देवता-  
 त्वविधानान्मन्त्रकार्यं तस्यैवोच्चारणं कार्यमिति विधिशब्दस्य म-  
 न्त्रत्वे भावः स्यात्तेन चोदनेति सूत्रोक्तदाशमिकन्यायेन विधिग-  
 तप्रयोगानुसारेणैव विकृतौ देवतापदान्युह्यमानानि प्रयोक्ष्यन्तइत्य-  
 र्थः । ननु सौर्यं चरुमिति विधौ प्रातिपदिकमात्रभ्रवणादग्नये जु-  
 ष्ठमिति चतुर्थ्यन्ताग्निपदस्थाने सूर्यपदं कीदृशं प्रयोज्यमिति व्या-  
 करणं विना न ज्ञायतइत्याशङ्क्य \* तद्वाक्यशेषेत्युक्तम् \* तस्य  
 विधिवाक्यस्य शेषे वाक्यान्तरे वा महोदेवाय सूर्याय शंसतेत्यादौ  
 यदधिगतमर्थाभिधानमित्यन्तेनेत्यर्थः । नन्वेवं सति शब्दव्यवस्थाया-  
 मपि प्रयोगोत्पत्तिशास्त्रत्वदर्शनात्कथं तेनाव्यवस्थासिद्धिरित्याशङ्क्य  
 \*तेषु हीत्युक्तम्\* किं विषयं तर्ह्यव्यवस्थितोह्यपदप्रयोज्यत्वाभिधान-  
 मित्यपेक्षिते \* यानीत्युक्तम् \* पौण्डरीके बर्हिषि दर्भैस्तृणीत हरि-  
 तैः सुपर्णैरित्यतिदेशप्राप्ते मन्त्रे दर्भपदस्थाने पुण्डरीकैरिति द्रव्यपद-

मादिशब्दात्सुपर्णपदस्थाने पुण्डरीकावयववाचिपदम् । एवं व्रीही-  
णां मेघः सुमदस्यमान इत्यादौ यथासम्भवं नीराणामित्यादीनि  
यथासम्भवं द्रव्यादिपदान्युदाहार्याणि । ननु नीवारादिपदव्यतिरि-  
क्तानां तत्पर्यायाणां साध्वसाधूनां मानाप्राप्तत्वेनाप्रतीतरूपाणां प्रयो-  
गविधिविषयत्वाभावात्प्रयोगानुपपत्तेर्नाव्यवस्था युक्तेत्याशङ्क्य \*स-  
न्निहितेत्युक्तम् । सन्निहितेन नीवारादिविधितः प्रतीतेन नीवारादि-  
नार्थेन पर्युपस्थापितानि समस्तानि पर्यायभूतानि साध्वसाधूनि रू-  
पाणि येषामिति विग्रहः । पूर्वमेव तर्हि नीवाराद्यर्थस्य स्मृतत्वास्त्री-  
वारादिपदोहोऽनर्थकः स्यादित्याशङ्क्य \*असन्निहितेत्युक्तम् \* अ-  
सन्निहितार्थस्य व्रीह्यादिपदस्य निवृत्त्या हेतुभूतया न्यूनत्वात्साका-  
ङ्क्षं यद्व्रीहाणां मेघेत्यादिमन्त्रवाक्यं तस्य निराकाङ्क्षीकरणायेति  
विग्रहः । द्रव्यादेर्हि श्रुतिसमवायित्वाभावेन विधिगतशब्दप्रयोगनिय-  
माभावात्कर्मविधानार्थस्यैव शास्त्रस्य शब्दप्रयोगोत्पत्तिशास्त्रत्वा-  
नुपपत्तेर्मन्त्राम्नानरूपेण वा शास्त्रेण प्रयोगोत्पत्तेः शास्त्रवत्त्वं वाक्यं  
व्याकरणाख्येन वा तत्र मन्त्राम्नानं तावद्विकृतौ नास्तीत्याह \* प्र-  
कृतौ हीति \* व्याकरणस्य च सम्भाव्यमानमूलशास्त्रत्वात्कृतकत्वा-  
दिदोषग्रस्तत्वात्पौरुषेयत्वेन चानादियज्ञगतशब्दविषयत्वायोगान्न  
प्रयोगोत्पत्तिशास्त्रत्वं युक्तमित्याह \* व्याकरणस्यापीति \* कृतकत्व-  
स्यानाप्तप्रणीतत्वाशङ्कनापादकत्वेन दोषत्वं व्याकरणानुगतशब्दप्रयो-  
गनियामकत्वाभावेन \* अविधायकत्वस्योक्तम् \* इत्युपसंख्यानाना-  
नामादिशब्दोपात्तानां च वक्तव्यानामाचार्य्यसूत्राणां च दीधीवेवी-  
द्यामित्यादीनां प्रत्याख्यानं सूत्रवार्तिकभाष्याणां परस्परविरोधे विशे-  
षाग्रहेण इदमेव प्रमाणमित्यनिश्चयादनवस्थितं प्रमाणत्वं विकरण-  
स्य केचित्प्रकृत्यन्तर्भावमिच्छन्ति, अन्ये प्रत्ययान्तर्भावमिति, यथारु-  
चि कल्पितं प्रकृतेः प्रत्ययस्य वा परिमाणं धातुप्रातिपदिकादिलक्षण-  
दूषणान्यादिशब्देनोपात्तानि सत्यप्याप्तप्रणीतत्वे नित्यानित्यसंयोग-  
विरोधेनानादियज्ञगतशब्दविषयत्वं निराकृतम् । ऊहस्यान्यतः सि-  
द्धेर्व्याकरणप्रयोजनत्वासम्भवमुपसंहरति \* तेनेति \* प्रकृति- २०७।१  
विकृतिविभागज्ञानं कर्मज्ञानं प्रकृतौ द्रव्यदेवतामन्त्राणां विकृ-  
तौ द्रव्यदेवतान्तरस्य प्राकृतानां च मन्त्राणां ज्ञानं कर्मा-  
ङ्गज्ञानं प्रकृतावपूर्वप्रयुक्तत्वं कार्यातिदेशेन च विकृतिग-  
मनं विकृतानां चाङ्गानां प्राकृतकार्यापत्तिज्ञानं वाक्यार्थज्ञानं तेषु  
कौशलैः कर्तव्यतया लोकवेदप्रयोगाच्च स्वरूपेणोहसिद्धेर्व्याकरणा-  
नर्थक्यमित्यर्थः । व्याकरणतः सिद्धेरप्युहस्य तत्प्रयोजनत्वं न यु-

कमित्युपपादयितुं व्याकरणपर्यालोचनया कर्त्तव्यत्वेनावगतस्योहस्य  
मीमांसानुसारेणापवादः कल्पसूत्रव्याख्यातृभिः कृत इत्याह \*अपि  
चेति \* देव्याः शमितार आरभध्वम् इत्यादिः पशुविशसनप्रैषमन्त्रः  
अग्निगुशब्दवत्त्वेनाग्निगुरुच्यते तत्र पुराणन्यायादीन्यङ्गानि अस्वेत्वेवं  
मातेत्यादीनि ज्ञातिनामानि श्येनमस्येत्याद्या उपमाः सूर्यं चक्षुरित्या-  
दीनीन्द्रियाणि यज्ञपतिशब्दवत्पाराशर्येनैषामन्यैरूहविषयैर्वैषम्यान्ना-  
ग्निगावृह्यते इत्यर्थः । यथागमः खल्वपीत्युपक्रम्य ब्राह्मणेन निष्कारणो  
धर्मः षडङ्गवेदो ऽध्येयो ज्ञेयश्चेति स्मरणमावश्यकधर्मज्ञानार्थं  
षडङ्गवेदाध्ययनविधानार्थं व्याकरणाध्ययनप्रयोजनत्वेनोपन्यस्तं त-  
त्प्रयोजनं प्रयोजनिभाववैपरीत्येन दूषयति \* आगम इति \* यथा  
वेदाध्ययनं प्रति प्रयोजनभूतानां कर्मणां नाध्ययनं प्रयोजनं तथा  
षडङ्गवेदाध्ययनविधायकमागमं प्रति प्रयोजनभूतस्य व्याकरणा-  
ध्ययनस्य नागमप्रयोजनमित्युपालम्भार्थः । न त्वागमप्रयोजनत्व-  
प्रतिपादकं भाष्यमनुष्ठापकत्वाभिप्रायं व्याख्यातृभिर्व्याख्यातं तत्क-  
थं फलपरत्वं प्रयोजनशब्दस्यारोप्य दूषणमुक्तमित्याशङ्कानिराकर-  
णार्थः फलपदप्रयोगः । रक्षोहागमलघ्वसन्देहाः प्रयोजनमिति  
सकृच्छ्रुतस्य प्रयोजनशब्दस्य रक्षादौ फलपरत्वमागमे ऽनुष्ठापक-  
परत्वं न युक्तमित्याशयः । एतदेव विवृणोति \* सर्वस्य  
हीति \* न चागमप्रयोजनत्वाभिधानेन लक्षणरा धर्मज्ञा-  
नाख्यमागमोक्तं प्रयोजनमभिमतमित्याशङ्कते \* अथेति \* षडङ्ग-  
वेदाध्ययनवद्धर्मज्ञानस्याप्यनुष्ठेयत्वमनेनागमेनोक्तं न प्रयोजनत्वमि-  
ति मत्वा परिहरति \* तदपीति \* नन्वेकस्मिन्वाक्ये विधिद्वया-  
योगाद्धर्मस्य ज्ञेयत्वाभिधानं प्रयोजनत्वेनैव व्याख्येयमत आह \*  
निष्कारणतयेति \* श्रेयःसाधनत्वेन धर्मस्य निष्प्रयोजनत्वायोगा-  
न्निष्कारणशब्दस्य षडङ्गशब्देनैवान्वयात्पौरुषेययु च वाक्यभेदस्या-  
दोषत्वादित्याशयः । एतदेव विवृणोति \* निष्कारणेति \* कार्यते  
ऽनुष्ठाप्यते ऽनेनेति व्युत्पत्त्या प्रयोजनवचनो ऽयं कारणशब्द इति  
वक्तुं निष्प्रयोजनत्वशब्दः । अवेदत्वाच्चास्यागमत्वं नास्तीत्याह \*  
आगम इति \* नन्वेदत्वे ऽपि वेदमूलत्वेनागमत्वं भाविष्यतीत्याश-  
ङ्क्याह \* कथं चेति \* नन्वेवं तर्हि तस्याः स्मृतेर्वेदमूलत्वाभावे वे-  
दाध्ययनस्यावैधत्वं स्यादित्याशङ्क्याह \* तस्मादिति \* न च केव-  
लवेदविषयस्य विधेर्नित्यानित्यसंयोगविरोधो ऽस्तीत्याह \* उपप-  
न्नं चेति \* ननु व्याकरणादेरपि प्रवाहनित्यत्वान्नित्यविधिविषय-  
त्वं न विरोत्सतइत्यत आह \* व्याकरणादीति \* प्रत्यक्षश्रुतीविषय-

त्वं सति तदन्यथानुपपत्त्या प्रवाहनित्यत्वं कल्पयेत् तदभावे ऽप्यप-  
 स्मृतित्वेनाप्युपपत्तेर्न कल्पनागोरवाश्रयणं युक्तमित्याशयः । न  
 चास्य वेदत्वेन तत्तुल्यत्वेन वा स्वयमागमत्वं सम्भवति कल्पसू-  
 त्राधिकरणे निरस्तत्वादित्याह \* न चेति \* किं च प्रधानं च  
 षडङ्गेषु व्याकरणमिति भाष्येण वेदाङ्गत्वाद्वाच्यकरणस्यैतदागमप्र-  
 योजनत्वमुक्तम् । अङ्गशब्दश्च तादर्थ्यवाची वा स्यादवयववाची  
 वा नोभयथापि व्याकरणस्याङ्गतास्तौत्याह \* न चेति \* उभय-  
 रूपाभावमुपपादयति \* श्रुतीति \* कस्तर्ह्यस्याः स्मृतेरर्थ इत्य-  
 पेक्षायामाह \* तस्मादिति \* लिङ्गादेशशब्दरूपत्वे ऽपि तत्कल्प्या- २०८१  
 नां श्रुतीनां वेदावयवत्वं भविष्यतीति भावः । अभिधानसमर्थानां  
 वा मन्त्राणां लिङ्गत्वमङ्गानां सापेक्षवाक्यार्थप्रतिपादकवाक्यसमु-  
 दायस्य प्रकरणत्वम् । सन्निधिपठितानां वाक्यानां क्रमत्वम् । यौ-  
 गिकस्य शब्दस्य समाख्यात्वमभिप्रेत्य \* अवयवत्वमुक्तम् \* एवं  
 विधषडङ्गवेदाध्ययनस्य वान्वयव्यतिरेकाभ्यां धर्मज्ञानहेतुत्वाव-  
 सायाद्गौं ज्ञेय इत्यस्य तत्प्रयोजनत्वाभिधायकत्वोपपत्तेर्नानेकवि-  
 धानं निमित्तवाक्यभेदापत्तिरिति सूचयन्नाह \* तैः षड्भिरिति \*  
 नन्वेवं सति वेदाध्ययनेनैव तदवयवाध्ययनसिद्धेः विशेषणार्थ-  
 क्यपत्तिं शङ्कते \* नन्विति \* प्रविभक्तरूपश्रुत्यादिज्ञानार्थत्वं न  
 विशेषणसाधुत्वमाह \* उच्यतइति \* श्रुतेर्विनियोजकत्वे हे-  
 तुमुख्यं गौणं वा सामर्थ्यं तेन विना विनियोजकत्वस्यासम्भवा-  
 द्विनियोजकाक्षरश्रवणरूपं व्यर्थं लक्षितं पूर्वं साधनांशे वि-  
 नियोगः फलं सामान्यसम्बन्धाख्यः क्रतुसम्बन्धो लिङ्गस्य  
 विनियोजकत्वे हेतुः सामर्थ्यं रूपं मुख्ये ऽर्थे विनियोगः फलं सम-  
 भिव्याहारान्यथानुपपत्तिर्वाक्यस्य विनियोजकत्वे हेतुः । सन्निहि-  
 ताकाङ्क्षितयोग्यपदार्थप्रतिपादकपदसमुदायो रूपं पूर्वापरपदाविरो-  
 धेन विनियोगः फलं प्रकरणस्य विनियोजकत्वे फलसंयोगाभावो  
 हेतुः साकाङ्क्षफलवत्सन्निधानं रूपं फलवति विनियोजकत्वे सा-  
 दृश्यं हेतुः । निराकाङ्क्षफलवत्सन्निधानं रूपं फलवत्याकाङ्क्षो-  
 त्थापनेन विनियोगः फलं सामान्यतः प्राप्तिः समाख्याया विनियो-  
 जकत्वे हेतुः यौगिकशब्दत्वं रूपं प्रतियोगिनि विनियोगः फलमिति ।  
 पृथग्भूतैर्हेतुरूपफलैः प्रविभक्तरूपेण श्रुत्यादिज्ञानं मीमांसानिरपेक्षा-  
 द्देदाध्ययनमात्रान्न सिध्यतीत्याशयः । ज्ञात्वेति च ज्ञास्यामीत्यध्यव-  
 सायत्येवमग्निष्टोमसाम कृत्वोतिवद्वाच्येयं विधेरर्थमित्यनेन षडङ्गो  
 वेदो ऽध्येयो ज्ञेयश्चेत्यागमस्य वेदः पठितव्यः स च परस्परवि-



विक्रश्रुत्यादिषडङ्गरूपेण ज्ञेय इत्यर्थः । सूचितं मीमांसाधीनत्वं चास्यार्थस्य न इत्यस्मदा सूचितम् । ननु ज्ञेयशब्दस्य षडङ्गरूपा-  
 न्वये धर्मशब्दस्यानन्वयापत्तेर्नानेन श्रुत्यादीनां चोक्तरूपेण ज्ञानं वि-  
 धियतइत्याशङ्क्य अध्येयशब्दस्यैवेण गतावित्येतद्वातुरूपत्वाङ्गीकर-  
 णेन ज्ञानविधायकतेति व्याख्यानान्तरमाह \* अधीति \* अका-  
 रप्रश्लेषरहितेन वानेन ध्यानं विधीयतइति तृतीयं व्याख्यानमाह  
 \* ध्यायतेरिति \* अध्ययनविधित एव नान्तरीयकतयाध्ययनसिद्धे-  
 र्विधानानर्थक्यमित्याशङ्क्य श्रुत्याद्युपायकार्यप्रतिपादकत्वरूपेण षड-  
 ङ्गस्य वेदस्य ध्यानं विवक्षितं न स्वरूपेण तस्यापि च वेदार्थावधा-  
 रणकालसिद्धत्वात्पश्चादप्यनुष्ठेयत्वसिद्धयर्थं विधानमिति दर्शयितु-  
 माह \* श्रुत्यादीति \* एवं च मीमांसाध्ययनानुष्ठापकतैवास्या-  
 गमस्यावसीयते न व्याकरणाध्ययनानुष्ठापकतेत्यनुष्ठापकत्वेनागम-  
 स्य व्याकरणप्रयोजनत्वाभिधानेन युक्तमित्याह \* ततश्चेति \*  
 अनुष्ठानार्थत्वाद्वा विधिवाक्याध्ययनमात्रेण स्वाध्यायविध्यर्थसिद्धे-  
 रर्थवादान्तर्गतव्याकरणाद्यङ्गसहितवेदाध्ययनविधानार्थत्वेनास्या-  
 गमस्य न धार्णन्यादिप्रणीतग्रन्थाध्ययनानुष्ठापकतास्तीति चतुर्थी  
 व्याख्या तामाह \* वेद इति \* श्लोकं व्याचष्टे \* तद्ग्र इति \*  
 तदेनमधिनेच्छेदधो दधित्वमिति धिनोतेः प्रीणातिकर्मणो दधित्वश-  
 ब्दनिर्वचनादितन्निरुक्तोदाहरणं तदाहुर्यदन्यो जुहोत्यथ यो ऽनुवाह-  
 यति तं च कस्मान्न होतेत्याचक्षतइति पृष्ठे यद्वाव स तत्र यथाभा-  
 जनं देवता अमुमावहामुमावहेत्यावाहयति तं देवहोतुर्नोतृत्वमिति  
 ब्रूयतेः कृतसम्प्रसारणस्यैतद्रूपं न तृजन्तं जुहोतेरिति प्रकृतिविशेषा-  
 न्वाख्यानान्न व्याकरणोदाहरणम् आदिशब्दोपात्तस्य क्वन्दोविचि-  
 त्वादेरेष्टाक्षरा गायत्रीत्याद्युदाहरणं यथासम्भवं मृग्यम् । अस्तु वा  
 निरुक्तादिग्रन्थानां षडङ्गाध्ययनस्मृतिविषयत्वम् । ननु व्याकरणस्य  
 प्रातिशाख्यैः संख्याः पूरयिष्यतइति पञ्चमीव्याख्यामाह \* प्रातिशा-  
 ख्यानि वेति \* यानि प्रातिशाख्यान्यध्येतारो ऽधीयते तेष्वेव षट्-  
 संख्यापूरणार्थं सङ्गतं न व्याकरणेष्वित्येवकारार्थं द्वितीयो वाशब्दः  
 गृह्यमाणं लिङ्गेन स्वाध्यायार्थत्वं ह्येषामिति हेत्वर्थः वेदसंहिताध्य-  
 यनानुगतस्वरसन्ध्याद्यनुसाराभिधानार्थः । स्वाध्यायत्ववदिति व-  
 त्तिः स्वाध्यायानुगतस्वराद्युच्चारणनियामकत्वरूपं प्रयोगशास्त्रत्वं ता-  
 दर्थ्यग्रहणहंतुतया स्वाध्यायवदित्यनेनोक्तमुपपादयति \* यानि  
 हीति \* तदुपपादितं गृह्यमाणतदर्थत्वं व्याचष्टे \* तेष्विति \*  
 अतस्तेष्वित्यध्याहारेण योज्यम् । एवकारार्थस्य वाशब्दस्य व्याव-

स्येमाह \* नन्विति \* ननु कतिपयानामपि तावद्वैदिकशब्दानामुच्चारणनियामकत्वात् व्याकरणानामपि प्रयोगशास्त्रतास्तीत्याशङ्क्याह २०९।१  
 \* प्रातिशाख्यानीवेति \* अन्वाख्यायमानेष्वपि वैदिकशब्देष्वध्ययनानुगतस्वरसन्ध्यादियुक्ते रूपे व्यापाराभावान्नेषां प्रयोगशास्त्रतास्तीति नियामकत्वाद्वाकरणानामपि प्रयोगशास्त्रतास्तीति परिहरति \* नेति \* प्रातिशाख्यानां वेदस्वरूपे व्यापारं विवृणोति \* प्रातिशाख्यैः पुनरिति \* उदात्तपूर्वापर्यन्ते तयोर्मध्ये कालः स्वरसन्धिः सर्वानुदात्तपदसंहतिः प्रयतिः असंहिता विवृतिः स्वरितस्योदात्तो ऽशः पूर्वाङ्गः, अनुदात्तः पराङ्गः आदिशब्देनाङ्गाद्युक्तम् । एवं तावद्व्याकरणाध्ययनाविधायकत्वान्नास्यागमस्य व्याकरणं प्रत्यनुष्ठापकत्वरूपप्रयोजकत्वान्नास्य किमपि प्रयोजनत्वम् \* सम्भवतीत्युक्तम् \* इदानीमस्यागमस्य व्याकरणाध्ययनविधायकत्वे ऽपि निष्कारणशब्देनाध्ययनमात्रपर्यवसानावसायादर्थज्ञाननिरपेक्षेणाध्ययनमात्रेण शब्दानामनुशासितुमशक्यत्वाच्छब्दानुशासनस्य रक्षोहागमलघ्वसन्देहाः प्रयोजनमिति पूर्वोक्तेन प्रतिज्ञानेन तव प्रयोजनत्वेनाभिमतस्यागमस्यानुसन्धानसंवादो नास्तीत्याह \* पूर्वोक्तेनेति \* यो ह्ययमागमस्त्वया प्रयोजनत्वेनोपन्यस्तः सो ऽध्ययनं प्रति तन्मात्रे पर्यवस्यति न शब्दानुशासनपर्यन्तं गच्छति प्राक्-शब्दानुशासनमागमप्रयोजनत्वेन प्रतिज्ञातमित्यध्याहारेण योज्यम् । अस्माच्चागमादध्ययनमात्रे धर्म इति प्रतीतेर्महाभाष्यकृता ज्ञाने-धर्म इति वक्ष्यते शास्त्रपूर्वं प्रयोगेषूदय इति च वार्तिककृता तदु-भयमप्यागमविरुद्धं स्यादित्याह \* ब्राह्मणेनेति \* यच्च लाघवार्थे चाध्येयं व्याकरणमित्यादिभाष्येण लघुनोपायेन शब्दज्ञानं व्याकरणस्य प्रयोजनमित्युक्तं तदत्यन्तक्लिष्टत्वेन व्याकरणस्य लघुपायत्वा-योगप्रयोजनातिक्लिष्टव्याकरणाध्ययनमध्येतुर्लाघवं मन्दबुद्धित्वमा-पादयतीत्यध्येतुर्लाघवमेवास्य प्रयोजनमित्येवं व्याख्येयमित्युपहसति \* यदपि चेति \* उपहासान्तरमाह \* यदि वेति \* श्लोकेन व्याचष्टे \* लोकप्रसिद्धानामेवेति \* धातुशब्देन धातुपाठो विवक्षितः गण-शब्देन गणपाठ उणादिशब्देन दशपादी पञ्चपादी वा सूत्रशब्देनाष्टा-ध्यायी आदिशब्देन वार्त्तिकादीनां तेषां पाठतो ऽर्थतश्च क्लिष्टत्वाद-त्यन्तवैषम्यं विशेषणं क्लिष्टार्थत्वोपपादनायोत्तरवदत्रापि विग्रहद्व-यम् । अलौकिकीभिर्वृद्धिरादैजित्यादिभिः संज्ञाभिरिकोगुणवृद्धी-त्याद्याभिश्च परिभाषाभिर्निबद्धा प्रक्रिया येषां धात्वादीनामिति प्रथमविग्रहः द्वितीयस्त्वनवस्थितौ स्थापनाक्षेपौ यस्य सिद्धान्तस्य स

सिद्धान्तो यस्य विचारस्य स विचारो येषु धात्वादिष्विति द्वन्द्वग-  
 भवद्वुव्रीहिगर्भो बहुव्रीहिः । तद्यथा सिद्धे शब्दार्थसम्बन्धे इति शा-  
 ख्यारम्भवार्तिके भाष्यकृता सिद्धे शब्दे ऽर्थे सम्बन्धे चेति विग्रहं  
 कृत्वा नित्यपर्यायवाचित्वेन सिद्धशब्दं व्याख्याय कं पुनः पदार्थं  
 मत्वैष विग्रहः क्रियत इति विचारमुपक्रम्याकृतमित्याहेत्याकृत्य-  
 भिप्रायत्वं प्रतिज्ञायाकृतिर्हि नित्या द्रव्यमनित्यमिति हेतुमुक्त्वा  
 ऽथ वा द्रव्यपदार्थ एष विग्रहो द्रव्यं हि नित्यमाकृतिरनित्येति  
 द्रव्यातीन्द्रियत्वमुक्त्वा पुनराकृतावपि पदार्थेषु विग्रहो न्याय्य  
 इत्युक्त्वा नित्याकृतिरेकद्रव्यविनाशे ऽपि द्रव्यान्तरे प्रत्याभिज्ञाना-  
 दिति चाक्षेपं परिहृत्य कूटस्थनित्यत्वाभावे ऽपि वा पट्टकुटीवद्विन-  
 ष्ठा वा अथाकृतेर्द्रव्यान्तरभावे ऽयमिति तत्त्वप्रतिज्ञानान्नित्यतेति प-  
 रिहारान्तरमुक्त्वा ऽथ वा किं न एतेन इदं नित्यमिदमनित्यमिति  
 यन्नित्यं तं पदार्थं मत्वैष विग्रहः क्रियतइति पदार्थविचारसिद्धान-  
 त्स्थापनाक्षेपानवस्थितहेतूपन्यासेनानवस्थितौ कृते एवमत्यन्तविष-  
 मैर्भात्वादिभिर्लोकप्रसिद्धानामेव शब्दानां क्लेशेनान्तं गत्वा यथाव-  
 स्थितानुवादमात्रकरणान्निष्फलश्रमापत्तिरित्यर्थः । तत्रापि चेत्यनेन  
 यथावस्थितशब्दानमपि सर्वप्रतिपत्तृणां न भवतीत्युक्तम् । स्तु-  
 त्थर्थमित्यन्तासम्भाविता स्तुतिरपि न सम्भवतीति सूचितम् । ननु  
 भाष्यकृता न चान्तरेण व्याकरणं लघुनोपायेन शब्दाः शक्या वि-  
 ज्ञातुमिति लघुपायान्तराभावाभिधानाद् गुरोरप्यस्य प्रतिपदपाठा-  
 त्मकगुरुस्तरोपायापेक्षया लघुत्वं भविष्यति एतदेव चान्यैरुपपादित-  
 मित्याशङ्क्यानुभाषणपूर्वकमुपसंहरति \* यदपीति \* तत्रावबोधो  
 रूपादेर्नास्ति व्याकरणादतइत्याद्यपि वक्तव्यमित्यर्थः । ननु रूपा-  
 देः प्रत्यक्षगम्यत्वान्न व्याकरणापेक्षा तत्साध्वसाधुशब्दविवेकस्य तु  
 व्याकरणमन्तरेणाज्ञानान्नोपहासो युक्त इत्याशङ्क्यार्थप्रतीतिसाधन-  
 त्वात्सर्वेषां गोगाव्यादिशब्दानां साधुत्वे तेषां च श्रोत्रेन्द्रियाग-  
 म्यत्वान्न व्याकरणापेक्षेत्यभिप्रायेण परिहरति \* को हीति \* प्रमा-  
 णान्तरागोचरार्थावषयत्वं शास्त्रस्य स्वभावः प्रमाणान्तरगृहीतार्था-  
 नुवादित्वं लोकस्य इतिकरणार्थवाची इदृशशब्दप्रयोगात्तत्वावधा-  
 रणमिति प्रथमा कीदृशं तर्ह्यर्थप्रवृत्तितत्त्वानां शब्दा एव निबन्धन-  
 मिति श्लोकस्योत्तरार्द्धं वक्तव्यमित्यपेक्षायामाह \* अत इति \* य-  
 द्यप्यसन्देहार्थं चाप्येवं व्याकरणमित्यादिभाष्येण वेदार्थगतसन्देह-  
 निवृत्तिप्रयोजनत्वं व्याकरणस्योक्तं तदपि दूषयति \* असन्देहश्चे-  
 ति \* पदार्थगतस्य चासन्देहस्य निवृत्तिर्व्याकरणस्याप्रयोजनं वाक्या-

थमन्तरा वा उभयथाप्यन्यतः सिद्धत्वात् व्याकरणाच्चासिद्धेर्न व्याकरणप्रयोजनमित्यर्थः । पदार्थसन्देहनिवृत्तेरन्यतः सिद्धिमुपपादयति \* पदार्थेति \* व्याकरणेन चासिद्धिमुपपादयति \* व्याकरणेन पुनरिति \* नन्वीदृशं पदमस्मिन्नर्थे साध्वित्यर्थविशेषावच्छिन्नस्यैव पदस्वरूपस्यान्वाख्यानानादर्थज्ञानमपि व्याकरणात्सम्भवतीत्याशङ्क्या शब्दान्वाख्यानोपायमात्रकेन व्याकरणे ऽर्थकथनं न तात्पर्येणेति निदर्शयितुमाह \* तथा हीति \* व्याकरणाद्धि सर्वनाम्नां धातुजत्वेन क्रियायोगनिमित्ता प्रतीयते न च वृद्धव्यवहारे तथा प्रतीतिरित्यर्थः । अत्रैवोदाहरणमाह \* गमेरिति \* अनेन सूत्रेण गत्यर्थत्वात् गमेर्धातोरौणादिके ङोप्रत्यये विहिते डित्करणाम्च टिलोपे कृते कर्त्तरि कृदिति गन्तरि गोशब्दव्युत्पादनार्थान्वाख्यानानादरे लोके सिद्धा जातिवाचिता हीयेत लोकमूलत्वाच्च व्याकरणस्य नैतद्युक्तमित्यर्थः (उदाहरणान्तरमाह \* तथा चेति \* कुशला दातरि कुशलशब्दस्य दातरि च दारशब्दस्य व्याकरणे ऽनुगमः । लोके च प्रवीरा ये कुशलशब्दस्य दातृमहत्त्वयो वाश्च दारशब्दस्येत्यर्थः ।) अकृदन्तेष्वपि कृदन्तत्वान्वाख्यानानात् व्याकरणस्य लोकविरोधमुक्त्वा समासाभावे ऽपि समासान्वाख्यानानात्सर्वविरोधमाह \* अश्वेति \* अतद्धितान्तेष्वपि तद्धितान्तवद्वाख्यानाद्द्विरोधमाह \* एवमिति \* वेदविरुद्धार्थान्वाख्यानानाद्यङ्गव्याघाताशङ्कापत्तेर्न व्याकरणस्यार्थे तात्पर्यमित्याह \* तथेति \* अत्रैवोदाहरणद्वयमाह \* कलेरिति \* आपो वा ऋत्विगमार्द्धन्तासां वायुः पृष्ठेत्यवर्त्तते ततो वसुवामं समभवत्तस्मिन्मित्रावरुणौ पर्यपश्यतां तावब्रूतां वामं मर्याद्दं देवेष्वजनीति तस्माद्द्वामदेव्यामिति वामदेवेष्विति समभिव्याहृतशब्दद्वयोच्चारणानिमित्तवामदेव्यशब्दव्युत्पत्तिः । कलनक्रियानिमित्तकालेयशब्दव्युत्पत्तिश्च वैदिकीं वैयाकरणीं दर्शननिमित्ततां बाधतइत्यर्थः । कल्पसूत्रकारैश्च कृष्णशम्बास इति कृष्णशशब्दस्य व्याकरणाननुगतदकारापगमेन कृष्णदशब्दवाचितया व्याख्यानानात्कृष्णवलक्षे अजिने इति च वलक्षशब्दस्य लोकव्याकरणानवगतशुक्लत्ववाचितया व्याख्यानानाद्युपादिशब्दानां च व्याकरणाननाहत्यैव व्याख्यानान्न व्याकरणस्य पदार्थनिश्चायकत्वमस्तीत्याह \* तथेति \* नन्वस्तु नाम पदान्तरेषु व्याकरणानपेक्षो ऽर्थनिर्णयः । २११\*

यत्तु भाष्यकृता स्थूलपृषतीमाग्निवारुणीमनङ्वाहीमालभंतेत्यत्र किं स्थूला चासौ पृषती चेति कर्मधारयः । स्थूलानि पृषन्ति यस्याः सेयं

स्थूलपृषतीति बहुव्रीहिर्वेति सन्देहनिवृत्तिर्नावैयाकरणस्य भवती-  
त्युक्तं तत्र कः परिहार इत्याशङ्क्याह \* यथा चेति \* पदार्थसन्दे-  
हनिवृत्तेर्व्याकरणाप्रयोजनत्वं निराकृत्य वाक्यार्थसन्देहनिवृत्तिरपि  
निराकरोति \* किं चेति \* ननु वाक्यार्थसन्देहनिवृत्तिप्रयोजनत्वं  
भाष्यकृतानुक्तत्वान्न निराकार्यमित्याशङ्क्य प्रसङ्गापादनार्थं तन्निरा-  
करणमित्याह \* यदीति \* किं चिदित्यक्रियार्थत्वमभिमतम् । औ-  
दुम्बराधिकरणस्य साध्यांशविचारार्थत्वाभावे किमौदुम्बरत्वस्य  
फलसमभिव्याहारः साधारणत्वप्रतिपत्त्यर्थः । प्रशंसार्थो वेति  
व्याख्येयं प्रमाणान्तरेणान्नकरणात्वस्य होमसम्बन्धहेतुत्वमज्ञातं ज्ञा-  
प्यतइत्यज्ञातज्ञापनाभिप्रायो विधिशब्दः हेतुद्वारो ऽर्थवाद इति शाक-  
पार्थिववन्मध्यमपदलोपी समासः इष्टार्थत्वशब्देनार्थतात्पर्यमात्रं  
सर्वमन्त्रसाधारणं मन्त्राधिकरणे व्युत्पादितं न स्मारकत्वं स्तोत्रश-  
स्त्रादिमन्त्रव्यापकत्वादिति दर्शितं व्याकरणानपेक्षोदाहरणान्युक्तै  
कत्वविवक्षायामेकवचनस्मृतेर्व्याकरणेनैकत्वविवक्षाप्रतीतेर्विरोधो  
ऽप्यस्तीति दर्शयितुम् \* ग्रहेत्युक्तम् \* न त्वनन्यलभ्यस्य प्रयोज-  
नवदर्थवादत्वादिनिर्णयस्य च मीमांसासिद्धत्वान्न व्याकरणप्रयोज-  
नत्वोपपत्तिरिति स्वयमेवाशङ्क्याह \* अथेति \* स्थूलपृषत्यादिशब्दा-  
र्थस्यापि कल्पकारादिव्याख्यानान्निर्णयः सेत्स्यतीत्याशयः । ननु मूल-  
प्रमाणानिरपेक्षस्य व्याख्यानमात्रस्य निर्णायकत्वं न युक्तमित्याशङ्क्य  
त्वया ऽपि व्याख्यानिर्णायकत्वाभ्युपगमान्नेदं दूषणमित्याह \* अपि  
चेति \* लक्षणोत्थसन्देहे व्याख्यानस्य निर्णायकत्वप्रतिपादकं भा-  
ष्यं वेदोत्थसन्देहेन योजयितुमाह \* व्याख्यानत इति \* भाष्यकृ-  
ता हि शास्त्रारम्भवार्त्तिकगतस्य सिद्धशब्दस्य (एकपरिहारयुक्तानि  
सार्थत्वमुपपाद्य चतुर्थः परिहारो ऽभिहित इत्यन्वयः सिद्धशब्दस्य)  
कः पदार्थ इति पृष्ठा सिद्धा द्यौः सिद्धा पृथिवी सिद्धमाकाशमिति  
नित्येषु प्रयोगान्नित्यपर्यायवाची सिद्धशब्द इत्युक्त्वा सिद्ध ओदनः  
सिद्धः सूपः सिद्धा यवागूरिति कार्येष्वपि प्रयोगात्कथं निर्णय  
इत्याशङ्क्य संग्रहे तावत्कार्यप्रतिद्वन्द्विभावप्रसिद्धामिति भाष्येण सं-  
ग्रहाख्ये वार्त्तिककारकृते ग्रन्थान्तरे किं कार्यः शब्दः सिद्धो वेति  
कार्यप्रतियोगित्वेन नित्यार्थत्वावसायादिहापि तादर्थ्यनिर्णय इत्येकं  
परिहारमुक्त्वा ऽथ वा सन्त्येकपदान्यप्यवधारणानीति भाष्येणाभ-  
क्षो वायुभक्ष इतिवत्सिद्ध एव न साध्य इत्यवधारणेन नित्यार्थत्व-  
मुपपाद्याथ वा पूर्वपदलोपो ऽत्र द्रष्टव्यः । अत्यन्तसिद्धः सिद्ध इति

तद्यथा देवदत्तो दत्त इति सत्यभामा भामेति भाष्यस्यात्यन्तवशि-  
 शेषणेन नित्यार्थत्वमुपपाद्याथ वा व्याख्यानतो विशेषप्रतिपत्तिर्न हि  
 सन्देहादलक्षणामिति नित्यपर्यायवाचिनो ग्रहणमिति व्याख्यास्याम  
 इति भाष्येण चतुर्थः परिहारो ऽभिहितः । ननु लक्षणोत्थसन्देह-  
 निवृत्तिलक्षणकारिपुरुषकृतव्याख्यानपरम्परयोपपद्यते वेदे तु क-  
 र्तृभावेन तत्कृतस्य व्याख्यानस्य मूलत्वायोगात् व्याकरणं वेदव्या-  
 ख्यापरम्पराया मूलं भवतीत्याशङ्क्याह \* न चेति \* कल्पादि- २१२।  
 भ्यो वेदार्थाग्रहणो व्याकरणमात्रेण व्याख्यानाशक्तः कल्पादीनामेव  
 मूलत्वं युक्तमित्याशयः । वेदवद्वाचादित्वात् व्याख्यानपरम्परा न  
 मूलान्तरमपेक्षतइत्याह \* यथैवेति \* ननु भाष्यकृता यदि पूर्व-  
 पदप्रकृतिस्वरत्वं ततो बहुव्रीहिः अथ समासान्तोदात्तत्वं ततस्तत्पु-  
 रुष इति भाष्येण बहुव्रीहौ प्रकृत्या पूर्वपदमिति बहुव्रीह्याद्यस्य पदस्य  
 प्रकृतित्वाभिमतद्युदात्तस्वरत्वस्मृतेरुदात्ताधिकारं चान्तोवत्या इत्यतो  
 ऽन्त इत्यनुवर्त्तमाने समासस्येति सूत्रेण समासविशेषनिर्णयान्तरं  
 त्सर्गः अन्तोदात्तत्वस्मृतेरनुदात्तं पदमेकवर्जमिति च विहितस्वरवर्ज-  
 नमुदात्तत्वस्मृतेर्बहुव्रीहिं विना आद्यपदोदात्तत्वायोगाद्वाचाकरणस्य  
 समासविशेषनिर्णयद्वारार्थविशेषनिर्णयकत्वाभिधानाद्वाचाकरणस्य  
 निर्णयकत्वाभिधानाद्वाचाकरणाधीनादध्यतृप्रसिद्धाद्युदात्तत्वाद् बहु-  
 व्रीहित्वेन स्थूलपृषत्यादिशब्दव्याख्येत्याशङ्क्याह \* न चेति \* श्लोकं  
 व्याचष्टे \* वृद्धेति \* वेदे तु स्वरविवेके सत्यप्यर्थविशेषेण सह स्वर-  
 विशेषस्य सम्बन्धग्रहणाभावात् स्वरविशेषं कृतवार्थविशेषव्यवस्था  
 युज्यतइत्याह \* यत् त्विति \* ननु वेदे सम्बन्धग्रहणाभावे ऽपि लोकतो  
 ऽनेकार्थतया ऽवगतस्य पदस्य वेदे श्रवणात्सन्देहे सत्यर्थप्रकरणा-  
 दिभिर्निर्णयो ऽभ्युपगम्यते तत्र चार्थद्वयसाधारणस्य पदस्यैकत्रैवार्थे  
 कथं वृत्तिरित्यपेक्षायां स्वरविशेषश्रवणात्तत्स्वरयुक्तस्यैव पदस्यासा-  
 वर्धविशेषनिर्णयोपायत्वं स्वरस्याप्यस्तीत्याशङ्क्याह \* तत्रापिति \*  
 साधारणस्यापि शब्दरूपस्य लोकावधारितार्थप्रकरणादिनिर्णयोपाय-  
 वशेनैव एकार्थपरत्वावधारणोपपत्तेर्न लोकानवगतस्य स्वरस्याप्य-  
 र्थनिर्णयसामग्रीमध्ये निवेशकल्पना युक्तेत्याशयः । ननु स्वरस्या-  
 भिधानङ्गत्वे ऽनर्थकः पाठः स्यादित्याशङ्क्याह \* तेनेति \* न कदा  
 चिददृष्टार्थतास्तीति दर्शयितुम् \* सर्वदेत्युक्तम् \* ब्रह्मगङ्गेषु ज्यो-  
 तिष्ठोमादिषु ये ङ्गमन्त्रास्ते ऽप्यङ्गमिति निष्कृष्य योज्यम् । जप-  
 न्यूङ्गसामव्यतिरेकेण यज्ञकर्मण्येकश्रुत्यस्मृतेश्चकारेण न्यूङ्गसा-  
 म्नामुपादानम् । एवं च व्याकरणेन स्वराणुगमो ब्रह्मयज्ञाद्युपयो-

गित्वेनार्थवानस्तु न त्वर्थनिर्णयार्थतेत्याशङ्क्याह \* व्याकरणेति \*  
 अलौकिके ऽर्थे सम्बन्धग्रहणासम्भवेनावश्यकत्वाज्ञानात् \* लौ-  
 किकेत्युक्तम् \* न वर्णवद्वाचकत्वेन लोके स्वरः प्रयुक्तो ना-  
 प्यानुपूर्व्यादिवद्वाचकसहकारिता \* इत्यत्यन्तशब्देनोक्तम् \* ननु  
 लोकाप्रयुक्तेष्वप्युणादिशब्देषु वाचकत्वोपलक्षणाल्लोकप्रयोगादे-  
 व वाचकत्वज्ञानमिति नियमायोगाद्वाच्यकरणादपि स्वरवि-  
 शेषस्यार्थविशेषं प्रतिवाचकत्वज्ञानं भविष्यतीत्याशङ्क्याह \* न  
 चेति \* शास्त्रारम्भभाष्ये ऽथ शब्दानुशासनमिति शब्दान्वा-  
 ख्यानार्थत्वाख्याने तात्पर्याभावात् व्याकरणस्य प्रामाण्यमित्याश-  
 यः । अत्रैव सूत्रावयवं योजयन्नसन्देहप्रयोजनत्वासम्भवमुपसंह-  
 रति \* तस्मादिति \* रक्षादीनामपि पूर्वोक्तप्रयोजनत्वासम्भवोपसं-  
 हारार्थो ऽपिशब्दः । एवं मुख्यानि पञ्चप्रयोजनान्युपन्यासपूर्वकं दूष-  
 यित्वा ते ऽसुराः दुष्टः शब्दः यद्धीतं यस्तु प्रयुङ्क्ते अविद्वांसः वि-  
 भक्तिं कुर्वन्ति यो वा इमां चत्वारि उत त्वः सक्तुमिव सारस्वतीं द-  
 शम्यां पुत्रस्य सुदेवो असि वरुणेत्यानुषङ्गिकायपि त्रयोदश संक्षे-  
 पतस्तावत् दूषयति \* यान्यपि चेति \*

अम्लेच्छत्वमदुष्टोक्तिर्विज्ञानं फलभागिता ।

अस्त्रीसाम्यं विभक्त्युक्तिः सप्तमं चार्त्विजीनता ॥

मनीषिवत् सम्मतत्वं देवेन महताष्टम् ।

वाक्स्वरूपप्रकटनं लक्ष्म्या वाचि निधापनम् ॥

अप्रायश्चित्तभाक्तं च द्वादशं पुत्रनाम च ।

त्रयोदशं सुदेवत्वमुक्तं भाष्ये प्रयोजनम् ॥

प्रथमं च द्वितीयं च सप्तमं चाप्रयोजनम् ।

दशमैकादशौ चेति व्याक्रिया न ह्यपेक्ष्यते ॥

तृतीयादीनि चत्वारि नवमद्वादशे अपि ।

प्रयोजनवदाभान्ति किं तु नान्येन सिद्धितः ॥

सुदेव इति मन्त्रस्य चत्वारिती द्वयोरपि ।

असामर्थ्यं न चरममष्टमं वा प्रमाणकम् ॥

मुख्यप्रयोजनैश्च प्रयोजनवत्त्वासम्भवेनानुषङ्गिकेष्वशा यु-  
 क्तेत्याह \* अपि चेति \* नद्या वेगेन नीयमानो यस्तीरगतं वृ-  
 क्षमप्यवष्टभ्य स्थातुं न शक्नोति तस्य यथा कुशावष्टम्भनं काशावष्ट-  
 म्भनं चानर्थकं तथैतदपीत्यर्थः । पूर्वोक्तमेव प्रपञ्चयितुं प्रत्येकमुप-  
 न्यस्योपन्यस्य दूषयति \* तत्रेति \* भाष्यकृता ते ऽसुरा हे ऽलयो  
 हे ऽलय इति श्रुवन्तः परावभ्रवुस्तस्माद् ब्राह्मणेन न म्लेच्छितवै

म्लेच्छो हवा एष यदपशब्द इत्यपशब्दनिषेधवाक्यमुपन्यस्य म्लेच्छा माभूमेत्यध्येयं व्याकरणमिति भाष्येण म्लेच्छरूपापशब्दप्रयोगात्प्रयोक्तुम्लेच्छत्वापत्तेरज्ञातस्यापशब्दस्य वर्जनायोगाच्छब्दापशब्दविवेकज्ञानार्थम् \* व्याकरणमित्युक्तम् \* यस्मादसुरा अरय इति रेफस्थाने लकारप्रयोगेण हैहेप्रयोगे हैहेयोरित्येतत्सूत्रविहितप्लुतप्रयोगेण प्लुतप्रगृह्या अचीति च प्रकृतिभावविधानाद्धे अरय इति प्रयोक्तव्ये हे ऽलय इति त्रिविधापशब्दभाषणरूपम्लेच्छनात्पराभवं प्राप्तास्तस्माद् ब्राह्मणेन न म्लेच्छितव्यं नापभाषितव्यमिति समाभिव्याहारेणापशब्दनिषेधस्यापराभवार्थत्वप्रतीतेर्म्लेच्छा माभूमेति म्लेच्छत्वपरिहारस्य प्रयोजनत्वं भाष्यकारोक्तमयुक्तमाशङ्क्य पराभवाख्यानस्यापभाषणफलप्रदर्शनार्थत्वे प्रतीते म्लेच्छो हवा एष यदपशब्द इत्यस्यानर्थक्यापत्तेरपशब्दस्य म्लेच्छशब्दप्रयोक्तुम्लेच्छत्वं भवतीत्यपशब्दम्लेच्छत्वाभिधानार्थवादस्य फलपरत्वसूचनायोपन्यस्यार्थवादतोक्ता निषेधस्य तु प्रयोजनत्वमागमवत्प्रयोजकत्वेनाक्षेपकत्वेनोक्तं स निषेधो यथा गुरुसम्प्रदायागतवैदिकशब्दविषयो म्लेच्छभाषाविषयो वा न तु गाव्यादिशब्दविषयग्रन्था यदपि च तस्माद् ब्राह्मणेनेत्यादिग्रन्थेन प्रागुक्तमित्यर्थः । ततश्च व्याकरणानपेक्षत्वान्न तत्प्रयोजनत्वयोग्यतेत्याशयः । यच्च भाष्यकृता ।

दुष्टः शब्दः स्वरतो वर्णतो वा मिथ्याप्रयुक्तो न तमर्थमाह ।

स वाग्वज्रो यजमानं हिनस्ति यथेन्द्रशत्रुः स्वरतो ऽपराधाद् ॥

इति श्लोकमुपन्यस्य दुष्टांश्चब्दान्माप्रयुङ्क्षमहीत्यध्येयं व्याकरणमिति भाष्येण दुष्टशब्दवर्जनं व्याकरणप्रयोजनमुक्तं तदपि मन्त्रविनाशविषयत्वस्य च व्याकरणानपेक्षत्वान्न व्याकरणप्रयोजनत्वयोग्यमित्यर्थान्तरन्यासेनाह \* दुष्ट इति \* अत्रापि पूर्ववद्वाच्यकरणानपेक्षत्वात्तत्प्रयोजनत्वयोग्यतेत्यपिशब्देन सूचितम् । ननु दुष्टादुष्टशब्दज्ञानस्य व्याकरणाधीनत्वात्कथं तदनेपेक्षेत्याशङ्क्य दुष्टः शब्द इति पाठे भवेद् व्याकरणापेक्षा न त्वीदृशः पाठो ऽस्तीति दर्शयितुमाह \* वाग्धीति \* मन्त्रो हीनः स्वरतो वर्णतो वेति बहुजनप्रसिद्धस्य शिक्षाकारपठितस्य मन्त्रपदस्योद्धारेण पदान्तरप्रक्षेपः स्वपक्षानुरागमात्रेण कृतो न वस्तुत इत्यर्थः । मन्त्रविनाशविषयत्वे चास्य वाक्यस्य श्रुतिमूलत्वं भविष्यतीत्याह \* दुष्टेति \* दुष्टपदप्रक्षेपे ऽपि मन्त्रदोषविषयत्वेनोपपत्तेर्व्याकरणापेक्षानापादकत्वात्पाठान्तरोत्प्रेक्षानर्थक्यसूचनार्थो दुष्टशब्दः शब्दमात्रदोषविषयत्वे ऽस्य वाक्यस्य निर्मूलत्वसूचनार्थस्तुशब्दः उदाहरणपर्यालोचनयापि मन्त्रविनाश-



विषयतैवास्य श्लोकस्यावसीयतइत्याह \* तथा चेति \* स यज्ञवैशसं कृत्वा प्रासहाया ममापि च तस्य यदशिष्यत तत्त्वष्टाहवनीयमुपप्रावर्त्तयत्स्वाहेन्द्रशत्रुर्वर्द्धस्वेति यद्वर्तयत्तद् वृत्रस्य वृत्रत्वं यदब्रवीत्स्वाहेन्द्रशत्रुर्वर्द्धस्वेति तस्मादस्येन्द्रःशत्रुरभवदित्याद्युदात्तेन्द्रशत्रुपदप्रयोगेणेन्द्रो यस्य शत्रुरिति बहुव्रीह्यर्थसम्पत्तेस्त्वष्टुः पुत्रस्य वृत्रस्येन्द्रः शातायिता हिंसिता जात इत्याद्युदात्तत्वलक्षणस्वरदोषेण वृत्रशत्रोरिन्द्रस्योह्यत्वादिन्द्रवधसमथेपुत्रोत्पादनार्थं यागं कुर्वाणस्य त्वष्टुर्यजमानस्याभिप्रेतार्थासिद्धिलक्षणा हिंसा जातेति स्वरपराधलक्षणमन्त्रविनाशनिमित्तयजमानगामिदोषोदाहरणं कृतमित्यर्थः । इन्द्रशत्रुरिति मन्त्रपदं स्वरापराधात् यथा यजमानं हिनस्तीत्युदाहरणार्थः । तस्मादिन्द्रस्य शत्रुर्भूत्वा वर्द्धस्वेति तत्पुरुषार्थविवक्षायां मन्त्रोदाहृतमिदं प्रयोज्यमित्याशयः । यच्च नाम भाष्यकृता ।

यदधीतमविज्ञातं निगदेनैव शब्दयते ।

अनभ्रावित्र शुष्कैधो न तज्ज्वलति कर्हि चित् ॥

इति श्लोकमुपन्यस्य तस्मादविज्ञातमनर्थकमाधिगीष्महीत्यध्ययं व्याकरणमिति वेदाध्ययनसाध्यं वेदार्थज्ञानं व्याकरणप्रयोजनत्वेनोक्तं तद्व्याकरणप्रयोजनत्वेनाभासमानमप्यन्यतः सिद्धेन व्याकरणप्रयोजनमित्याह \* ऋत्स्विति \* अध्ययनविधेर्दृष्टार्थत्वाभिधानान्मीमांसाप्रयोजनत्वेनैतद्युक्तं भवतीत्याशयः । ननु मीमांसावद्व्याकरणमपि वेदार्थज्ञानसाधनं भविष्यतीत्याशङ्क्याह \* नन्विति \* शब्दानुशासनार्थत्वेनार्थपरत्वाभावः सूत्रावयवयोजनया सूचितः । नन्वर्थविशेषविषयशब्दानुशासननान्तरीयकत्वेनार्थानुशासनमपि सेत्स्यतीति स्वयमेवाशङ्क्योत्तरं सूत्रावयवं परिहारे योजयति \* शब्देति \* नन्वर्थगतसन्देहविपर्ययनिरासमात्रस्य मीमांसासाध्यत्वाद्देवार्थस्वरूपज्ञानं व्याकरणाद्भविष्यतीत्याशङ्कं निरस्यनुपसंहरति \* तस्मादिति \* यच्च

यस्तु प्रयुङ्क्ते कुशलो विशेषे शब्दान्यथावद्व्यवहारकाले ।

सोऽनन्तमामोतिं फलं परत्र वाग्योगविद् दुष्यति चापशब्दैः ॥

इति श्लोकेन शब्दव्यवहारकाले ऽर्थविशेषे सम्यक्शब्दप्रयोगस्य पारलौकिकफलप्राप्तिहेतुत्वाभिधानात्तत्सिद्धिव्याकरणस्य प्रयोजनमिति भाष्यकृतोक्तं तदप्यन्यथा व्याख्यातुं शक्यत्वात्प्रयोजनाभासमित्याह \* यस्त्विति \* गुरुसम्प्रदायागते स्वरादिविशेषे कुशलः सन्वेदाध्ययनादिव्यवहारकाले वैदिकांश्लब्दान्प्रयुङ्क्तइति व्याख्येयमित्याशयः । ननु मन्त्रब्राह्मणेष्वपशब्दाभावात्तद्विषयत्वे दुष्य-

ति चापशब्दैरित्ययुक्तं स्यादित्याशङ्क्याह \* यथेति \* कथं वैदिकशब्दविनाशविषयता ऽस्या ऽवसीयत्तइत्यपेक्षायामाह \* स्वाध्यायेति \* पौरुषेयत्वेनास्य प्रमाणान्तरावगतदोषानुवादत्वावसायादुदाहृतेन वचनेन यजनयाजनगतवेदशब्दविनाशहेतुकदोषावगतेरादिशब्दाच्चेति करणसूचितेन च ।

हस्तहीनं तु यो ऽधीते स्वरवर्णाविवर्जितम् ।

ऋग्यजुःसामभिर्दग्धो वियोनिमधिगच्छति ॥

इति स्मृत्यनुमितेन वचनेनाध्ययनाध्यापनगतवेदशब्दविनाशहेतुकदोषावगतेस्तद्विषयत्वनियम इत्याशयः । यद्यप्येषामृगादिशब्दानामुपक्रमानुरोधेन वेदपरत्वं तृतीये वक्ष्यते तथापि ऋग्वेदादिविहितमन्त्रविषयाया अप्यातैर्विनाशाख्यायाः पदार्थान्तरार्तिवत्सामान्यशब्देनोपपादानादविरोधः । ननु प्रकृतिप्रत्ययरूपयोर्वाचोर्योगसम्बन्धं वेत्तीति व्युत्पत्त्या वाग्योगविच्छब्देन वैयाकरणाभिधानात्सत्समभिव्याहारेणास्य वाक्यस्य व्याकरणानुगतानुगतशब्दप्रयोगविषयतावगम्यतइत्याशङ्क्य त्रेधा परिहरति \* वागिति \* वाचः प्रतियोगितयाक्षितेनार्थेन यो वाचं वेत्तीति प्रथमे परिहारे निगमनिरुक्तादिकुशल्यो वाग्योगवित् द्वितीये तु वाचो वचनस्य योगं पदार्थावयवविशेषरूपां व्यक्तिं ब्राह्मणवाक्येषु मन्त्रेषु च वाचो भासनस्य प्रकाशनस्य योग्यं योगमर्हं वेत्तीति मीमांसको ऽभिधीयते चोदितत्वेनावगतस्य स्वार्थत्वात्प्रकाशनार्हत्वम् अनूदितत्वेनावगतस्य परार्थत्वात्प्रकाशनानर्हत्वं वेत्तीति समासार्थः । निर्वापमन्त्रे त्वग्नेश्चोदितत्वेनानुष्ठानाय स्मर्त्तव्यत्वात्प्रकाशनार्हत्वं सवित्रादीनां वा चोदितत्वेन निर्वापकस्तुत्यर्थत्वात्प्रकाशनानर्हत्वं प्रसिद्धं विदेर्विचारणार्थत्वसूचनार्थं प्रकाशनानर्हत्वं प्रतियोगितयोक्तं वैयाकरणस्य वाग्योगवित्त्वासम्भवंोपपादनायास्य पदस्यान्येनार्थेन प्रकृत्यो योगः स्वाभाविकसम्बन्धो ऽस्य वचनस्यैवम्भूतपदान्वयरूपाव्यक्तिरस्य वा मन्त्रस्यायमर्थः प्रकाशनयोग्य इत्येवं विविधप्रयोगोत्पत्तिं प्रति व्याकरणस्याशास्त्रत्वादिति त्रेधा सूत्रावयवं तन्त्रेण योजयति \* वैयाकरणस्येति \* यच्च

अविद्वांसः प्रत्यभिवादे नाम्नो येन प्लुतिं विदुः ।

कामं तेषु तु विप्रोष्य स्त्रीष्विवायमहं वदेद् ॥

इति श्लोकमुपन्यस्य स्त्रीवन्माभूमेत्यध्येयं व्याकरणमिति भाष्येण स्त्रीसाम्यपरिहारो व्याकरणाप्रयोजनमित्युक्तं तदपि प्रयोजनाभासमित्याह \* यदपीति \* तत्प्लुतस्येति तच्छब्दो ऽव्ययं तत्रेत्य-

र्थे तस्मिन् विषये तद्व्याकरणं प्लुतप्रयोगोत्पत्तिं पूज्यशास्त्रप्लुतस्वरूपस्य लोकसिद्धत्वान्नामान्ते च प्लुतप्रयोगस्य मन्वाद्युपदिष्टत्वादित्यर्थः । ऊकालो ऽञ्जस्वदीर्घप्लुत इत्येतत्सूत्राधीनत्वं प्लुतस्वरूपज्ञानस्य ह्युपगम्य प्रकृतिप्रत्ययान्वाख्यानाद्वाशब्दापशब्दविवेकार्थस्य नैकसूत्रमात्रसाध्यं प्रयोजनं युक्तमिति शब्देषु न व्यवस्था स्यादित्युत्तरसूत्रावयवयोजनया दर्शयति \* न चेति \* शब्दविषया व्यवस्था या व्याकरणेन न क्रियते सा न कर्त्तव्या स्यादित्येवं सूत्रावयवो ऽनेन योजितः । यच्च विभक्तिं कुर्वन्तीत्युपक्रम्य याज्ञिकाः पठन्ति प्रयाजाः सविभक्तिकाः कर्त्तव्या इति न चान्तरेण व्याकरणं प्रयाजाः सविभक्तिकाः शक्याः कर्त्तुमिति भाष्येण विभक्तिज्ञानं व्याकरणप्रयोजनमुक्तं तदपि प्रयोजनाभासमित्याह \* एवमिति \* तदित्यव्ययं तत्रैत्यर्थे तत्रापि व्याकरणमशास्त्रमित्यपिशब्दाध्याहारेण योज्यं कस्मादित्यपेक्षिते सौत्रं प्रयोगोत्पत्तिपदं समासान्निष्कष्य हेत्वर्थत्वेन त्रिविधोपपत्तिपूर्वकं याज्ञिकेत्यादिना योजितं समिधः समिधो ऽग्नआज्यस्य व्यन्तु तनूनपादग्निमग्न आज्यस्य वेतु इडोग्निमग्नआज्यस्य व्यन्तु बर्हिरग्निरग्नआज्यस्य वेत्विति याज्ञिकदोषोद्देशेन सम्बुद्धिद्वितीयातृतीयाप्रथमनां विभक्तीनां प्रयाजेषु सिद्धत्वाच्छान्दोग्यब्राह्मणे च षडहविभक्तिर्नारूपेत्युपक्रम्याग्नइति प्रथमस्याहोरूपमग्निमिति द्वितीयस्याग्निनेति तृतीयस्याग्निरिति चतुर्थस्याग्नेरिति पञ्चमस्याग्नइति षष्ठस्येति परस्परविभक्तसम्बुद्धिद्वितीयातृतीयाप्रथमाषष्ठीसम्बुद्ध्याख्यविभक्तिप्रयोगदर्शनान्मत्रेषु चाग्निर्वृत्राणीत्यादिषु विभक्तविभक्तिप्रयोगदर्शनात्प्रयोगदर्शनाभावे ऽपि वा सिद्धशब्दानुक्रमाख्यवैभक्तिकग्रन्थमात्रालोचनेनापि विभक्तिप्रयोगसिद्धेरित्यर्थः । यच्च यो वा इमां पदशः खरशो ऽक्षरशो वाचं विदधाति स आर्त्विजीनो भवतीति श्रुतिमुपन्यस्यार्त्विजीनाः स्यामेत्यज्येयं व्याकरणमिति भाष्येणार्त्विज्यार्हत्वं व्याकरणप्रयोजनमुक्तं तद्गुरुसम्प्रदायसिद्धत्वाद्वाक्यप्रयोजनत्वं योग्यमेव न भवतीत्याह \* यो इमामिति \* चत्वारि शृङ्गेत्यृचं महाभाष्यकृता पूर्वोपन्यस्तामपि मन्त्राधिकरणे ऽन्यविषयत्वेन व्याख्यातत्वाद्दुपेक्ष्यापर आहेत्युपक्रम्य चत्वारि वाक्परिमिता पदानि तानि विदुर्ब्राह्मणा ये मनीषिणः गुहा त्रीणि निहिता नेङ्गयन्ति तुरीयं वाचो मनुष्या वदन्तीत्यृचमुपक्रम्य चत्वारि पदजातानि नामाख्यातोपसर्गनिपाताश्चेति भाष्येण ये ब्राह्मणास्तानि विदुस्ते मनीषिण इत्यर्थश्रयणेन पदचतुष्टयज्ञानसाध्यं मनीषित्वं व्याकरणप्रयो-

जनमुक्तं तदस्या ऋचोऽन्यपरत्वादप्रमाणकमित्याह \* तथेति \* निरुक्ते यान्योङ्कारो भूभुवः स्वरिति महाव्याहृतित्रयं वेति चतुष्टयमादिशब्दाद्वेदचतुष्टयं मृगपक्षिसरीसृपमनुष्याः वाक्चतुष्टयमनपायिनी पश्यन्ती मध्यमा वैखरीति सूक्ष्मतमसूक्ष्मतरसूक्ष्मस्थूलरूपावस्थाभेदभिन्नवाक्चतुष्टयमिति चतुष्टयबाहुल्यरूपप्रयोजनानुसारेण चत्वारि पदजातानि प्रपञ्चितानि तन्न व्याकरणस्य व्यापार इत्यर्थः । एतच्च पदनिर्वचनसामर्थ्येऽपि तद्विषये सचार्यसंख्यामात्रसामान्यावुक्तं न प्रामाणिकमित्यर्थः । अप्यक्षरोति निरुक्ताकारवचनोपन्यासेन सूचितं, ननु वैयाकरणाभिमतं नामादिचतुष्टयमपि निरुक्तैरुक्तं तद्व्याकरणापेक्षं भविष्यतीत्याशङ्क्याह \* यत्त्विति \* परमार्थतस्तत्तरार्द्धैर्विरोधाच्चैतद्विषयताप्यस्या ऋचः सम्भवतीत्याह \* एतद्विषयत्वे चैति कस्तर्ह्यस्या ऋचः पारमार्थिकोऽर्थः पूर्वापरार्द्धैर्वाविरोधीत्यपेक्षायामाह \* तस्मादिति \* अस्मिन् व्याख्याने वागिति पदं षष्ठ्यन्तत्वेन विपरिणमयितव्यं प्रबो देवायाग्नयइति शंसतीति प्रतीकविधिप्रभवमवयवान्तरानुमानं विश्वजिता यजेतेत्यत्राव्यक्तचोदनात्वरूपप्राकृतवाक्यसारूप्यसम्भवं ज्योतिष्टोमवदिति पदोपमानं विधिप्रत्ययावगतफलव्यतिरेकेणानुपपद्यमानयागकर्त्तव्यत्वप्रभवा स्वर्गकामपदकल्पिकार्थापत्तिः दध्नेन्द्रियकामस्येत्यत्र सारूप्याभावेऽपि सन्निधानमात्रेणाग्निहोत्रवदिति पदोपमानसूचनायादिशब्दः ननु प्रमाणषट्कस्य प्रथमपादे व्युत्पादितत्वाच्चतुष्ट्वं प्रमाणानां न युक्तमित्याशङ्क्याह \* षडिति \* अपोद्धारे कारणमाह \* अभावस्तावदिति \* न चैरं कृत्वोद्गोयमित्यागमाद्यज्ञायज्ञयित्येरापदवत्त्वागतेरागमस्याप्यागमप्रामाण्यमस्तीत्याशङ्क्याह \* प्रत्यक्षेति \* स्वरूपोपादानेनात्र प्रत्यक्षत्वसम्भवान्नागमगम्यतेत्याशयः । ननु नामादिपदचतुष्टयविषयत्वे भाष्यकृता पूर्वं चत्वारि शृङ्गात्रयो अस्य पादा द्वे शीर्षे सप्त हस्ता सो अस्य त्रिधा बद्धो वृषभो रोरवीति महो देवो मर्त्या आविवेशेतीयमृगुपन्यस्ता सा किमित्यपेक्षितेत्याशङ्क्याह चत्वारितीति \* ननु भाष्यकृता चत्वारि शृङ्गेति चत्वारि पदजातानि नामाख्यातोपसर्गनिपाताश्च त्रयो अस्य पादा भूतभविष्यत्वर्त्तमाना द्वे शीर्षे शब्दात्मनौ नित्यः कार्यश्चेति सप्त हस्ता सो अस्य सप्त विभक्तयः त्रिधा बद्धो वृषभो रोरवीति त्रिषु स्थानेषु बद्धः उरसि कण्ठे शिरसीति वृषभो वर्षणात् रोरवीति शब्दं करोति महो देवो मर्त्या आविवेश महान्देवः शब्दः मर्त्यान्मरणधर्माणो मनुष्यानाविवेशेति व्याख्याय महता देवेन नः साम्यं स्यादित्यध्ययं

व्याकरणमिति भाष्येण शब्दब्रह्मसाम्यं व्याकरणप्रयोजनमुक्तं का  
तन्ननुपपत्तिरित्याशङ्क्याह \* यत्त्विति \* विनियोगनिरपेक्षं मन्त्र-  
स्यार्थतात्पर्यावधारणमशक्यमित्याशयः । संख्यासामान्यमात्रेण च  
विनियोगनिरपेक्षमन्त्रयोजनायां वैशेषिकादिष्वपि तन्त्रेषु योजयितुं  
शक्यत्वादव्यवस्था स्यादित्याह \* तादृशं चेति \* पार्थिवाप्यतै-  
जसवायवीथान्यवयविद्रव्याणि चत्वारि शृङ्गाणि त्रयो अस्य लोकस्य  
पादा महत् कार्याम्भकाणि द्व्यणुकानि द्वे शीर्षे प्रधानाप्र-  
धानपुरुषौ सप्त हस्ता द्रव्यगुणकर्मसामान्यविशेषसमवायाख्याः  
षड्भावरूपाः सप्तमश्चाभावः त्रिधा बद्धः । समवाय्यसमवा-  
यिनिमित्तकारणैर्बद्धः । वृषभो भोगहेतुः रोरवीति शब्दवा-  
न्महो देवो द्योतनात् मर्त्यानीविवेश मर्त्यैर्भोग्य इत्येवमादियो-  
जनोपपत्तेरतिप्रसक्तिः स्यादित्याशयः । यच्च भाष्यकृतो त्वः  
पश्यन्न ददर्श वाचमुत त्वः शृण्वन्न शृणोत्येनाम् । उतो त्वस्मै तन्वं  
विसस्त्रे जायेव पत्यउशती सुवासा इत्युचमुपन्यस्याप्येकः पश्यन्नपि  
न पश्यति शृण्वन्नपि न शृणोत्येनामिति पूर्वाद्धर्चमविद्वांसमा-  
हार्धमिति भाष्येणाविद्वांसमर्थं पूर्वाद्धर्चं वा वदतीत्यभिधानाद्वेदा-  
र्थविद्विषयत्वेन व्याख्यायोतो त्वस्मै तन्वं विसस्त्रे तनुं विवृणुते  
जायेव पत्यउशती सुवासाः तद्यथजाया पत्ये कामयमाना सुवासाः  
स्वमात्मानं विवृणुते एवं वाग्वाग्विदे स्वमात्मानं विवृणुतइत्युत्तरा-  
द्धर्चं व्याख्याय वाङ् नो विवृणुयादित्यध्ययं व्याकरणमिति भाष्येण  
वाक्प्रकाशनं व्याकरणप्रयोजनमुक्तं तदन्यतः सिद्धेः प्रयोजना-  
भासमित्याह \* उतत्व इति \* यत्तु भाष्यकृता सक्तुमिव तितउ-  
ना पुनन्तो यत्र धीरा मनसा वाचमकृत अत्रा सखायः सख्यानि  
जानते भद्रैषां लक्ष्मीर्निहिताधिवाचीत्यृचमुपन्यस्य सक्तुः सचते-  
दुर्द्धावो भवति कसतेर्वाविपरीताद्विकसितो भवतीति तितउ परिपवनं  
ततवद्वा तुन्नवद्वा धीरा ध्यानवन्तः मनसा प्रज्ञानेन वाचमकृषत  
अत्र सखायः सन्तः सख्यानि जानते क एष दुर्गो मार्गः एकगम्यो  
वाग्विषयः के पुनस्ते वैयाकरणाः कुत एतत् भद्रैषां लक्ष्मीर्निहिता-  
धिवाचि भद्रा ह्येषां लक्ष्मीर्निहिता भवति क अधिवाचि लक्ष्मी-  
र्लक्षणात्लाञ्छनाद्वा परिवृढा भवतीति व्याख्यानेन लक्ष्मीनि-  
धानं व्याकरणप्रयोजनमुक्तं तद्गुरुसम्प्रदायसिद्धत्वात् व्याकरण-  
प्रयोजनत्थयोग्यं न भवतीत्याह \* एवमिति \* यच्च सारस्वतीमित्यु-  
पक्रम्य याज्ञिकाः पठन्त्याहिताग्निरपशब्दं प्रयुञ्ज्य प्रायश्चितीयां  
सारस्वतीमिष्टिं निर्वपेदिति श्रुतिमुपन्यस्य प्रायश्चितीया मा-

भूमेत्यध्येयं व्याकरणमिति भाष्येण प्रायश्चित्ताभाजनत्वं व्याकरण-  
 प्रयोजनमुक्तं तदपि वैदिकशब्दविनाशविषयत्वात् व्याकरणप्रयो-  
 जनत्वयोग्यं न भवतीत्याह \* आहिताग्निरिति \* यच्च दशम्यां  
 पुत्रस्येत्युपक्रम्य याज्ञिकाः पठन्ति दशम्युत्तरकालं पुत्रस्य जातस्य  
 पिता नाम विद्ध्यत् घोषवद्वाद्यान्तरस्थमवृद्धं त्रिपुरुषानूकमनरि  
 प्रतिष्ठितं तद्धि सुप्रतिष्ठिततमं भवति द्व्यक्षरं चतुरक्षरं वा कृतं कु-  
 यान्न तद्धितमिति न चान्तरेण व्याकरणं कृतस्तद्धिता वा शक्या  
 विज्ञातुमिति भाष्येण पुत्रनामज्ञानं व्याकरणप्रयोजनमुक्तं तदन्यतः  
 सिद्धेः प्रयोजनाभासमित्याह \* यदपीति \* घोषवन्तो वर्गत्-  
 तीयाद्या वर्णा आदौ यस्य नाम्नस्तद्धोषवदादि अन्तस्था यरलवा अ-  
 न्तर्मध्ये यस्य तदन्तरं तस्य घोषवदादेरन्तरस्थस्य द्विचतुरादिवर्णस्य  
 कृदन्तस्य नाङ्गः परिग्रहस्ताद्धितस्य वर्जनं वा तयोर्यन्नामकरणे व-  
 चनं तत्र न व्याकरणं नामप्रयोगोत्पत्तिशास्त्रत्वेनापेक्षणीयमिति  
 तत्कृतस्य तसञ्ज्ञयोरिति तदित्यव्ययं लुप्तसप्तमीकमर्जाकृत्य योज्यं  
 तदुपपादनार्थं कृतस्य तसञ्ज्ञयोरित्याद्युक्तम् । यच्च भाष्यकृता  
 सुदेवो असि वरुण यस्य ते सप्तसिन्धवः । अनुक्षरन्ति काकुदं सु-  
 र्म्यं सुषिरामिवेत्यूचमुपन्यस्य सुदेवो असि वरुणसत्यदेवो यस्य ते  
 सप्तसिन्धवः सप्तविभक्तयः अनुक्षरन्ति काकुदं तालुं काकुर्जिहा-  
 सास्मिन्नुद्यतइति काकुदं सूर्यं सुषिरामिव तद्यथा सूर्यं सुषिरा-  
 मग्निरनुप्राविश्य तदन्तर्गतं मलमषहन्ति एवं सप्तसिन्धवः ताल्वनु-  
 क्षरन्ति तेनासि सत्यदेव इति व्याख्याय सत्यदेवाः स्यामेत्यध्येयं  
 व्याकरणमिति भाष्येण सत्यदेवत्वप्राप्तिर्व्याकरणप्रयोजनमुक्तं त-  
 न्नास्या ऋचः सङ्ख्यासामान्यमात्रेण विभक्तिविषयत्वमभ्युपगम्या-  
 प्यन्यतः सिद्धत्वात्प्रातीव व्याकरणापेक्षेति तावदाह \* सुदेव इति\* २१६।६  
 परमार्थतस्तु सिन्धुशब्दस्य नदीवाचित्वेन प्रसिद्धत्वाच्च एवात्र  
 सप्त विवक्षिताः । अथापि वरुणशब्देन यज्ञमृत्विजं यजमानं वा  
 ऽभिप्रेत्य तत्प्रशंसापरेयमुगिष्यते तथापि होत्रीयाप्रशास्त्रियाब्राह्म-  
 णाच्छंसीयापोत्रीयानेष्ट्रीयाच्छावाकीयाग्नीष्ट्रीयाश्चहोत्रागताः स-  
 प्तवाचः षड्ऋषभगान्धारमध्यमपञ्चमधैवतनिषादाख्यसामस्वरगता  
 वा प्रस्तावप्रणवोद्रीथहिङ्कारप्रतिहारोपद्रवनिधनाख्यसामभक्तिगता  
 वा वाचः सप्तस्यन्यपरत्वात् व्याकरणप्रयोजनत्वं निष्प्रमाणकमित्याह  
 \* वदा पुनरिति \* नदीनामैतिहासिकगोचरापन्नत्वादितरासां  
 याज्ञिकगोचरापन्नत्वादित्यर्थः । एवं महाभाष्योक्तमुख्यानुष-  
 ङ्गिकप्रयोजननिराकरणेन न चाश्रितप्रतिपदपाठानां वैदिकानां

लक्षणेन कार्यमित्यादिग्रन्थोक्ते व्याकरणस्य निष्प्रयोजनत्वे समर्थिते यदि कश्चित्स्माद्ब्याकृता वागुद्यतइति श्रुतिपर्यालोचनेन व्याकरणसंस्कृतानां शब्दानामहृष्टसाधनत्वलक्षणसाधुत्वावगमात्साधुत्वसिद्धिर्व्याकरणप्रयोजनं वदेत्तं प्रत्याह \* संस्कृतानां चेति \* श्लोकं व्याचष्टे \* व्याकरणेनेति \* शब्दत्ववर्णत्वतद्ग्रथक्तितत्समुदायावयविस्फोटगोशब्दत्वक्रमग्रहणोच्चारणतत्साधनपुरुषाणां मध्ये किं वस्तिवति कस्येत्यस्य व्याख्या । उत्पत्त्यादीनां चतुर्णां मध्ये कः संस्कार इति को वेत्यस्य शब्दत्ववर्णत्वजातिव्यक्तिपक्षेषु तावद्वोषमाह \* न तावदिति \* जातिपक्षे तावदुभयत्र प्रसङ्गं विवृणोति \* शब्दत्वइति \* वर्णव्यक्तीनां तु संस्कारः प्रत्येकं वा स्यात्समुदितानां वा तत्र प्रत्येकपक्षे ऽतिप्रसङ्गं विवृणोति \* एतेनेति \* समुदायाभावात् समुदितानामपि संस्कारो न भवतीत्याह \* समुदायस्तिवति \* किं च नित्यानां वर्णव्यक्तीनां संस्कारः स्यादनित्यानां वा । तन्नानित्यपक्षे तावद्विनष्टानुत्पन्नानामसंस्कार्यत्वादुत्पन्नानामपि संस्कारक्षणं यावदनवस्थानान्न संस्कारः सम्भवतीत्याह \* येषां तावदिति \* संस्कारक्षणं यावदवस्थानाभ्युपगमे ऽपि व्यवहारकाले विनष्टत्वेन कार्यानुपयोगित्वात्संस्कारो न तु युक्त इत्याह \* न चेति \* एतदेव विवृणोति \* यथैवेति \* ननु भाष्यकृता किं पुनार्हित्यः शब्दः आहो स्त्रित्कार्य इति पृष्ठा सङ्ग्रहपदप्रधान्येन परिक्ष्यते नित्यो वा स्यात्कार्यो वेति भाष्येण सङ्ग्रहाख्ये वार्त्तिककारकृते ग्रन्थान्तरे तात्पर्येणैतद्विचार्यते नात्र तेन विचारेण प्रयोजनमित्युत्तरे दत्ते कथं तर्ह्यत्र लक्षणप्रवृत्तिरित्याशङ्क्य यद्यपि नित्यो ऽथापि कार्ये उभयथापि लक्षणं प्रवर्त्यमित्युक्त्वा कथमनित्यपक्षे संस्कारानुपपत्तिरित्याशङ्क्याह \* ततश्चेति \* अत्यन्तविरुद्धत्वाच्च नित्यानित्यत्वयोरानियमाभिधानं न युक्तमित्याह \* अदूरेति \* कार्यत्वे च शब्दस्योत्पत्तिलक्षणः संस्कारः स्यात्तत्र च नित्यस्य वेदस्यानित्यशब्दव्युत्पत्तिविषयत्वायोगेन व्याकरणस्य वेदमूलत्वासम्भवादनित्यशब्दोपयुक्तत्वेन च नित्यवेदाङ्गत्वाभावादुभयविधमपि शास्त्रत्वं हीयेतैत्याह \* उत्पादश्चैवेति \* श्लोकं व्याचष्टे \* व्याकरणेति \* वेदोत्पादकत्वेन तु व्याकरणस्य वेदाङ्गत्वे वेदो ऽप्यप्रमाणं स्यादित्याह \* अथेति \* कार्यत्वे च शब्दस्य संस्कारो ऽशक्यो ऽनर्थकश्चेति दोषद्वयं पूर्वोक्तमप्यनियमनिरासायाह \* शब्दश्चेति \* नित्यत्वे तु शब्दस्य विक्रियाख्यो ऽपि शब्दादुत्पत्त्याख्यश्च तावत्संस्कारो न सम्भवतीत्याह \* तस्मादिति \* न च ज्ञानरूपप्राप्तिलक्षणः सं-

२१७।

२१८।